

لینن

ریاست اور انقلاب



دنیا کے مزدوروں، ایک ہو جاؤ!

لپین

ریاست اور انقلاب

ریاست کا مارکسی نظریہ
اور انقلاب میں پرولتاریہ کے فریضے



دارالاشاعت ترقی

ماسکو

لینن کی تصنیف ”ریاست اور انقلاب“، (۱) کا ترجمہ لینن کے مجموعہ تصانیف کے پانچویں روسی ایڈیشن کی ۳۳ ویں جلد سے کیا گیا ہے جو سوویت کمیونسٹ پارٹی کی مرکزی کمیٹی کے مارکس ازم — لینن ازم انسٹیٹیوٹ نے مرتب کیا ہے۔

پڑھنے والوں سے

دارالاشاعت ترقی آپ کا بہت شکر گزار ہوگا اگر آپ ہمیں اس کتاب کے ترجمے، ڈیزائن اور طباعت کے بارے میں اپنی رائے لکھیں۔ اس کے علاوہ بھی اگر آپ کوئی مشورہ دے سکیں تو ہم ممنون ہوں گے۔
ہمارا پتہ: زوبوفسکی بلوار، نمبر ۲۱
 ماسکو، سوویت یونین

21, Zubovsky Boulevard, Moscow, USSR

پہلا اردو ایڈیشن — ۱۹۷۱ء

دوسرا اردو ایڈیشن — ۱۹۷۵ء

سوویت یونین میں شائع شدہ

فہرست

صفحہ

۵	پہلے ایڈیشن کا پیش لفظ
۷	دوسرے ایڈیشن کا پیش لفظ
۸	<u>پہلا باب - طبقاتی سماج اور ریاست</u>
۸	۱ - ریاست - ناقابل مصالحت طبقاتی تضادات کی پیداوار
۱۲	۲ - مسلح لوگوں کے مخصوص دستے اور جیل وغیرہ
۱۶	۳ - ریاست - مظلوم طبقے کے استحصال کا آلہ کار
۲۰	۴ - ریاست کا ”رفتہ رفتہ مٹنا“ اور تشدد آمیز انقلاب
۲۸	<u>دوسرا باب - ریاست اور انقلاب - ۵۱ - ۱۸۴۸ء کا تجربہ</u>
۲۸	۱ - انقلاب سے ماقبل
۳۳	۲ - انقلاب کے نتائج
۴۰	۳ - مارکس نے ۱۸۵۲ء میں اس سوال کو کیسے پیش کیا
	<u>تیسرا باب - ریاست اور انقلاب - ۱۸۷۱ء کے پیرس کمیون کا</u>
۴۳	تجربہ - مارکس کا تجزیہ
۴۳	۱ - کمیون والوں کی ہیروازم کس بات میں ہے؟
۴۸	۲ - توڑی ہوئی ریاستی مشینری کی جگہ کیا چیز لائی جائے؟
۵۳	۳ - پارلیمانیت کا خاتمہ
۵۹	۴ - قومی اتحاد کی تنظیم
۶۳	۵ - طفیل خور ریاست کی تباہی
۶۶	<u>چوتھا باب - سلسلے وار - اینگلز کی مزید وضاحتیں</u>
۶۶	۱ - ”رہائشی مکانوں کا سوال“
۶۹	۲ - انارکسٹوں سے بحث مباحثہ
۷۳	۳ - بیل کے نام خط

- ۴ - ایرفورٹ پروگرام کے مسودے پر تنقید ۷۷
- ۵ - مارکس کی کتاب ”فرانس میں خانہ جنگی“ کا ۱۸۹۱ء کا پیش لفظ ۸۵
- ۶ - جمہوریت پر قابو پانے کے بارے میں اینگلز کی رائے ۹۲
- پانچواں باب - ریاست کے رفتہ رفتہ مٹنے کی معاشی بنیادیں ۹۵
- ۱ - مارکس نے سوال یوں پیش کیا ۹۵
- ۲ - سرمایہ داری سے کمیونزم میں عبور کا مرحلہ ۹۸
- ۳ - کمیونسٹ سماج کا پہلا مرحلہ ۱۰۶
- ۴ - کمیونسٹ سماج کا اعلیٰ مرحلہ ۱۱۰
- چھٹا باب - موقع پرستوں کے ہاتھوں مارکس ازم کی تخریب ۱۲۰
- ۱ - انارکسٹوں کے ساتھ پلیخانوف کا بحث مباحثہ ۱۲۱
- ۲ - موقع پرستوں کے ساتھ کاؤتسکی کا بحث مباحثہ ۱۲۲
- ۳ - پانے کوک کے ساتھ کاؤتسکی کا بحث مباحثہ ۱۳۰
- پہلے ایڈیشن کے لئے پس لفظ ۱۴۱
- تشریحی نوٹ ۱۴۲
- ناموں کا اشاریہ ۱۵۸

پہلے ایڈیشن کا پیش لفظ

اس وقت ریاست کا سوال نظرئے اور عملی سیاست دونوں میں خاص اہمیت اختیار کر رہا ہے۔ سامراجی جنگ نے اجارہ دارانہ سرمایہ داری کے ریاستی اجارے دارانہ سرمایہ داری میں تبدیل ہونے کے عمل کو انتہائی تیز اور شدید بنا دیا ہے۔ ریاست کے ہاتھوں جو سرمایہ داروں کے طاقتور اتحادوں کے ساتھ زیادہ سے زیادہ ملتی جلتی ہے محنت کش عوام پر انتہائی شدید جبروتشدد اور زیادہ وحشیانہ ہوتا جا رہا ہے۔ ترقی یافتہ ملک مزدوروں کیلئے فوجی قیدیوں کے جیل بنتے جاتے ہیں (ہمارا مطلب ان کے ”عقبی“ حصوں سے ہے)۔

طویل جنگ کی برے مثال دہشتناکیوں اور مصیبتوں نے لوگوں کی حالت ناقابل برداشت کردی ہے اور ان کا غصہ بڑھ رہا ہے۔ عالمی پرولتاری انقلاب صاف طور پر بڑھ رہا ہے۔ ریاست سے اس کے تعلق کا سوال عملی اہمیت اختیار کرتا جا رہا ہے۔

موقع پرست عناصر نے جو نسبتاً پر امن ارتقا کے دسیوں برسوں میں جمع ہوئے ہیں سوشل شاونزم کا رجحان پیدا کر دیا ہے جو ساری دنیا میں سرکاری سوشلسٹ پارٹیوں میں حاوی ہے۔ یہ رجحان (روس میں پلیخانوف، پوتریسوف، بریشکوفسکایا، روبانووج اور پھر ذرا ڈھکی چھپی صورت میں تسرے تیلی، چیرنوف اینڈ کمپنی۔ جرمنی میں شیڈمان، لیگین، ڈیوڈ وغیرہ۔ فرانس اور بلجیم میں ریناڈیل، گید، وانڈرویلڈے۔ انگلستان میں ہائڈمان اور فیبن لوگ (۲) وغیرہ وغیرہ)

جو قول میں سوشلزم اور عمل میں شاونزم ہے اس بات کیلئے نمایاں ہے کہ اس نے ”سوشلزم کے لیڈروں“ کو نہ صرف ”اپنی“ قومی بورژوازی کے بلکہ ”اپنی“ ریاست کے مفادات کا بھی ذلیل اور غلامانہ طور پر موافق بنا لیا ہے کیونکہ نام نہاد عظیم طاقتوں کی اکثریت مدتوں سے بہت سی چھوٹی اور کمزور قومیتوں کا استحصال کر رہی ہے اور انکو غلام بنا رہی ہے۔ اور سامراجی جنگ اسی قسم کے مال غنیمت کی تقسیم اور دوبارہ تقسیم کے لئے جنگ ہے۔ محنت کش عوام کو بورژوازی کے اثر سے عام طور پر اور سامراجی بورژوازی کے اثر سے خاص طور پر، آزاد کرانے کی جدوجہد کی کامیابی ”ریاست“ سے متعلق موقع پرست تعصبات کے خلاف جدوجہد کے بغیر ناممکن ہے۔

پہلے ہم ریاست کے بارے میں مارکس اور اینگلس کے نظریے کا جائزہ لیں گے اور خاص طور سے اس نظریے کے ان پہلوؤں پر تفصیلی بحث کریں گے جن کو موقع پرستوں نے یا تو نظر انداز کر دیا ہے یا توڑ مروڑ دیا ہے۔ پھر ہم اس شخص کا خاص طور سے جائزہ لیں گے جو اس توڑ مروڑ میں پیش پیش ہے یعنی کارل کاؤتسکی کا جو دوسری انٹرنیشنل (۱۸۸۹ء-۱۹۱۴ء) کا سب سے زیادہ مشہور لیڈر ہے اور جس کا دیوالہ موجودہ جنگ میں بری طرح نکل گیا ہے۔ آخر میں ہم ۱۹۰۵ء اور خاص طور سے ۱۹۱۷ء کے روسی انقلابوں کے تجربے کے اہم نتائج اخذ کریں گے۔ ظاہر ہے کہ سوئراڈکر انقلاب اب (اگست ۱۹۱۷ء کی ابتدا) اپنے ارتقا کی پہلی منزل ختم کر رہا ہے لیکن اس انقلاب کو عام طور پر صرف ان سوشلسٹ پرولتاری انقلابوں کے سلسلے کی ایک کڑی کی حیثیت سے ہی سمجھا جا سکتا ہے جو سامراجی جنگ کی وجہ سے پیدا ہو رہے ہیں۔ اسلئے ریاست سے سوشلسٹ پرولتاری انقلاب کے تعلق کا سوال نہ صرف عملی سیاسی اہمیت اختیار کر رہا ہے بلکہ آج کا انتہائی اہم مسئلہ بن گیا ہے، عوام سے یہ وضاحت کرنے کا مسئلہ کہ سرمایہ داری کے جوئے سے آزاد ہونے کیلئے ان کو مستقبل قریب میں کیا کرنا ہوگا۔

اگست ۱۹۱۷ء

دوسرے ایڈیشن کا پیش لفظ

موجودہ دوسرا ایڈیشن تقریباً کسی تبدیلی کے بغیر شائع کیا جا رہا ہے۔ صرف دوسرے باب میں تیسرے پیراگراف کا اضافہ کیا گیا ہے۔

ماسکو

مصنف

۱۷ دسمبر ۱۹۱۸ء

پہلا باب

طبقاتی سماج اور ریاست

۱۔ ریاست — ناقابل مصالحت طبقاتی تضادات کی پیداوار

مارکس کے نظرئے کے ساتھ اس وقت وہی ہو رہا ہے جو تاریخ میں کئی بار انقلابی مفکروں اور مظلوم طبقات کے لیڈروں کے نظریات کے ساتھ آزادی کے لئے انکی جدوجہد میں ہوا۔ عظیم انقلابیوں کی زندگی میں ظلم کرنے والے طبقات نے متواتر انکا پیچھا کیا، انکے نظریات کے خلاف انتہائی کینہ، انتہائی شدید نفرت برتی اور جھوٹ اور تہمت تراشی کی انتہائی بے شرمانہ مہمیں چلائیں۔ انکی موت کے بعد، یہ کوششیں کی جا رہی ہیں کہ انکو بے ضرر مذہبی شبیہوں میں تبدیل کردیا جائے، یعنی یہ کہنا چاہئے، انکو مقدس بنا دیا جائے، انکے ناموں کو ایک حد تک مشہور بنا کر مظلوم طبقات کو ”تسلی“ دی جائے اور انکو بیوقوف بنایا جائے، ساتھ ہی انقلابی نظرئے کو اسکے مافیہ سے محروم کردیا جائے، اسکی انقلابی دھار کو کند کرکے بدنما بنادیا جائے۔ آج بورژوازی اور مزدور تحریک کے اندر موقع پرست مارکس ازم کا اس طرح ”ملغوبہ بنانے“ میں متفق ہیں۔ وہ اس نظرئے کے انقلابی رخ کو، اسکی انقلابی روح کو فراموش کرتے، مٹاتے اور مسخ کرتے ہیں۔ وہ اس بات کو صف اول میں لاتے ہیں اور سراہتے ہیں جو بورژوازی کے لئے قابل قبول ہے یا قابل قبول معلوم ہوتی ہے۔ اس وقت سارے سوشل شاونسٹ ”مارکس وادی“ بن گئے ہیں (ہنسٹے نہیں!) اور جرمن بورژوا عالم جو کل تک مارکس ازم کو ختم کرنے کے ماهر تھے اب اکثر ”قومی جرمن“ مارکس کا ذکر کرتے ہیں جنہوں نے جیسے ان مزدور یونینوں کی

تربیت کی ہے جو لوٹ مار والی جنگ کے لئے اتنے شاندار طریقے سے منظم کی گئی ہیں!

ان حالات میں، مارکس ازم کو اتنے بے نظیر وسیع پیمانے پر مسخ کرنے کی صورت میں ہمارا سب سے پہلے یہ فریضہ ہے کہ ہم ریاست کے بارے میں مارکس کے اصلی نظریے کو بحال کریں۔ اس کے لئے خود مارکس اور اینگلس کی تصانیف سے متعدد طویل حوالے دینے کی ضرورت ہے۔ یہ سچ ہے کہ طویل حوالے تحریر کو بھاری بنا دیتے ہیں اور اس کو مقبول عام بنانے میں بالکل مدد نہیں دیتے۔ لیکن ان کے بغیر کام چلنا ناممکن ہے۔ ریاست کے موضوع پر مارکس اور اینگلس کی تصانیف سے تمام یا بھر نوع تمام ضروری حصوں کا امکانی طور پر پوری طرح حوالہ دینا چاہئے تاکہ قاری سائنسی سوشلزم کے بانیوں کے خیالات اور ان خیالات کے ارتقا کا مجموعی طور پر خود تصور کر سکے، تاکہ آجکل رائج ”کاؤتسکی ازم“ نے جس طرح ان کو توڑا مروڑا ہے اس کو دستاویزوں سے ثابت کیا جا سکے اور صاف طور سے دکھلایا جا سکے۔

ہم اینگلس کی سب سے زیادہ مشہور و مقبول تصنیف ”خاندان، ذاتی ملکیت اور ریاست کا آغاز“ سے شروع کریں گے جس کا چھٹا ایڈیشن ۱۸۹۴ء میں اشٹوٹگارٹ میں شایع ہو چکا تھا۔ ہمیں اصلی جرمن کتاب سے حوالوں کا ترجمہ کرنا پڑے گا کیونکہ روسی ترجمے، کثیر تعداد ہونے کے باوجود، زیادہ تر غیر مکمل ہیں یا بہت ہی ناقابل اطمینان ہیں۔

اپنے تاریخی تجزیے کے نتائج اخذ کرتے ہوئے اینگلس نے لکھا ہے:

”ریاست کسی طرح ایسی طاقت نہیں ہے جو سماج پر باہر سے مسلط کی گئی ہو۔ اسی طرح ریاست ”اخلاقی نظریے کی حقیقت“، ”عقل و دانش کی صورت اور حقیقت“، بھی نہیں ہے جیسا کہ ہیگل کا دعویٰ ہے۔ ریاست ارتقا کی خاص منزل پر سماج کی پیداوار ہے، ریاست اس بات کا اعتراف ہے کہ یہ سماج خود اپنے ناقابل حل تضاد میں پھنس گیا ہے، کہ یہ ایسے ناقابل مصالحت تضادات میں پڑ کر ٹوٹ گیا ہے جن

کو دور کرنے میں وہ لاچار ہے۔ لیکن اسلئے کہ یہ تضادات، متضاد معاشی مفادات رکھنے والے طبقات ایک دوسرے کو اور سماج کو اس بے سود جدوجہد میں تباہ نہ کر دیں، طاقت کی ضرورت پیدا ہوئی جو بظاہر سماج سے بالاتر ہو، طاقت جو تصادم کو معتدل بنائے، اس کو ”قاعدے“ کے اندر رکھے۔ اور یہ طاقت، جو سماج سے پیدا ہوتی ہے لیکن اپنے کو اس سے بالاتر رکھتی ہے اور اس سے زیادہ سے زیادہ بیگانہ ہوتی جاتی ہے، ریاست ہے، (صفحات ۱۷۸-۱۷۷، چھٹا جرمن ایڈیشن)۔

یہاں پوری صفائی کے ساتھ ریاست کے تاریخی رول اور معنی کے سوال پر مارکس ازم کے بنیادی، نظریے کا اظہار کیا گیا ہے۔ ریاست طبقاتی تضادوں کے ناقابل مصالحت ہونے کی پیداوار اور مظہر ہے۔ ریاست وہاں، تب اور اس حد تک پیدا ہوتی ہے، جہاں، جب اور جتنی حد تک طبقاتی تضادوں میں معروضی طور پر مصالحت نہیں پیدا کی جا سکتی۔ اور اس کے برعکس ریاست کا وجود یہ ثابت کرتا ہے کہ طبقاتی تضادات ناقابل مصالحت ہیں۔

اسی انتہائی اہم اور بنیادی نکتے پر ہی مارکس ازم کی توڑ مروڑ شروع ہوتی ہے اور وہ دو خاص لائنوں پر چلتی ہے۔ ایک طرف بورژوا اور خاص طور سے پیٹی بورژوا نظریہ داں، مسلمہ تاریخی واقعات کے دباؤ سے یہ تسلیم کرنے پر مجبور ہوتے ہوئے کہ ریاست کا وجود صرف وہاں ہوتا ہے جہاں طبقاتی تضادات اور طبقاتی جدوجہد ہوتی ہے، مارکس کی ”تصحیح“، اس طریقے سے کرتے ہیں جس سے یہ ظاہر ہو کہ ریاست طبقات کی مصالحت کا ادارہ ہے۔ مارکس کے مطابق نہ تو ریاست پیدا ہو سکتی تھی اور نہ اپنے کو قائم رکھ سکتی تھی اگر طبقات میں مصالحت ممکن ہوتی۔ پیٹی بورژوا اور تنگ نظر پروفیسر اور مبلغ جو کچھ کہتے ہیں (مارکس کے کافی اور خیر خواہانہ حوالوں کے ساتھ) اس سے ظاہر ہوتا ہے کہ ریاست طبقات میں مصالحت کراتی ہے۔ مارکس کے مطابق ریاست طبقاتی تسلط کا ادارہ ہے، ایک طبقے کا دوسرے طبقے

کو دبانے کا آلہ، یہ ”نظم و نسق“ کا قیام ہے جو طبقات کے درمیان تصادم کو معتدل بنا کر اس دباؤ کو قانونی اور مستقل بناتا ہے۔ بہر حال پیٹی بورژوا سیاست دانوں کی رائے میں نظم و نسق کا مطلب ایک طبقے کا دوسرے طبقے کو دبانے کا مطلب طبقات کی مصالحت ہی ہے، تصادم کو معتدل بنانے کا مطلب طبقات کی مصالحت ہے، نہ کہ دباؤ کے شکار طبقات کو ظالموں کا تختہ الٹنے کی جدوجہد کے خاص ذرائع اور طریقوں سے محروم کرنا۔

مثلاً جب ۱۹۱۷ء کے انقلاب میں ریاست کی اہمیت اور رول کا سوال پورے زور کے ساتھ ایسے عملی سوال کی حیثیت سے اٹھا جس کا تقاضہ فوری اقدام تھا اور مزید برآں اقدام بڑے پیمانے پر، تو تمام سوشلسٹ انقلابی (۳) اور منشویک (۴) ایک دم اور پوری طرح اس پیٹی بورژوا نظرئے پر اتر آئے کہ ”ریاست“ طبقات میں ”مصالحت“ کراتی ہے۔ ان دونوں پارٹیوں کے سیاست دانوں کی بے شمار قراردادیں اور مضامین اس پیٹی بورژوا اور تنگ نظر ”مصالحتی“ نظرئے سے بالکل تربتر ہیں۔ ریاست کسی خاص طبقے کے تسلط کا ادارہ ہے جس کی مصالحت اس کی ضد (اس کے مخالف طبقے) سے نہیں کرائی جا سکتی۔ یہ بات ایسی ہے جس کو پیٹی بورژوا ڈیموکریسی کبھی نہیں سمجھ سکے گی۔ ریاست کی طرف ان کا رویہ اس واقعہ کا ایک بہت ہی نمایاں مظہر ہے کہ ہمارے سوشلسٹ انقلابی اور منشویک بالکل سوشلسٹ نہیں ہیں (یہ ایسا نکتہ ہے جس کو ہم بالشویکوں نے ہمیشہ ثابت کیا ہے) بلکہ پیٹی بورژوا ڈیموکریٹ ہیں جو تقریباً سوشلسٹوں کا طرز بیان اختیار کرتے ہیں۔

دوسری طرف مارکس ازم کی ”کاؤتسکی والی“، توڑسروڑ زیادہ باریک ہے۔ ”نظریاتی طور پر“ اس سے انکار نہیں کیا جاتا کہ ریاست طبقاتی تسلط کا ادارہ ہے یا طبقاتی تضادات ناقابل مصالحت ہیں۔ لیکن مندرجہ ذیل بات کو نظر انداز کیا جاتا ہے یا دھندلکے میں ڈالا جاتا ہے: اگر ریاست طبقاتی تضادات کی غیر مصالحت کا نتیجہ ہے، اگر یہ ایسی طاقت ہے جو اپنے کو سماج سے بالاتر رکھتی ہے اور ”سماج سے زیادہ سے زیادہ بیگانہ ہوتی جاتی ہے“، تو یہ

بات صاف ہے کہ مظلوم طبقے کی آزادی نہ صرف بغیر تشدد آمیز انقلاب کے ناممکن ہے، بلکہ ریاستی اقتدار کی اس مشینری کو تباہ کئے بغیر بھی ناممکن ہے جس کو حکمران طبقے نے بنایا تھا اور جو اس ”یگانگی“ کا مجسمہ ہے۔ جیسا کہ ہم بعد کو دیکھیں گے مارکس نے یہ نظریاتی طور پر صریحی نتیجہ انقلاب کے فریضوں کے ٹھوس تاریخی تجزیے کی بنا پر پوری صحت کے ساتھ اخذ کیا۔ اور اسی نتیجے کو ہی، جیسا کہ ہم آگے چل کر تفصیل سے دکھائیں گے، کاؤتسکی نے ”فراموش“ اور مسخ کیا۔

۲۔ مسلح لوگوں کے مخصوص دستے اور جیل وغیرہ

آگے اینگلز نے لکھا ہے :

”... بمقابلہ قدیم قبائلی (یا جرگہ والی) تنظیم (۵) کے ریاست کا امتیاز یہ ہے کہ وہ پہلے اپنے باشندوں کو علاقوں کے مطابق تقسیم کرتی ہے...”

یہ تقسیم ہم کو ”فطری“ معلوم ہوتی ہے لیکن اس کے لئے قدیم تنظیم سے طویل جدوجہد کرنی پڑی جو نسلوں یا قبیلوں پر مشتمل تھی۔

”... دوسری امتیازی خصوصیت پبلک اقتدار کا قیام ہے جو اب اپنے آپ کو مسلح طاقت کی حیثیت سے منظم کرنے والی آبادی سے براہ راست مطابقت نہیں رکھتا۔ یہ مخصوص ، پبلک اقتدار ضروری ہے کیونکہ آبادی کی خود کام کرنے والی مسلح تنظیم سماج کی طبقات میں تقسیم کی وجہ سے ناممکن ہو گئی ہے... اس پبلک اقتدار کا وجود ہر ریاست میں ہوتا ہے۔ یہ نہ صرف مسلح لوگوں پر مشتمل ہوتا ہے بلکہ مادی ضمیمے، جیل اور ہر قسم کے جبر و تشدد کے اداروں پر بھی، جن کے بارے میں قبائلی (جرگہ والا) سماج جانتا تک نہیں تھا...”

اینکس اس ”طاقت“ کے خیال کی وضاحت کرتے ہیں جس کو ریاست کہتے ہیں، ایسی طاقت جو سماج سے پیدا ہوئی ہے لیکن اپنے کو اس سے بالاتر رکھتی ہے اور اس سے زیادہ سے زیادہ بیگانہ ہوتی جاتی ہے۔ یہ طاقت خاص طور سے گس پر مشتمل ہے؟ یہ مسلح لوگوں کے مخصوص دستوں پر مشتمل ہے جن کے زیر حکم جیل وغیرہ ہیں۔

ہم بجا طور پر مسلح لوگوں کے مخصوص دستوں کا ذکر کر سکتے ہیں کیونکہ پبلک اقتدار جو ہر ریاست کی خصوصیت ہے مسلح آبادی کے ساتھ، اس کی ”خود کام کرنے والی مسلح تنظیم“ کے ساتھ ”براہ راست مطابقت نہیں رکھتا۔“

تمام عظیم انقلابی مفکروں کی طرح اینکس طبقاتی شعور رکھنے والے مزدوروں کی توجہ اس بات کی طرف دلانا چاہتے ہیں جس کو اس وقت پھیلی ہوئی تنگ نظری کم سے کم توجہ کے قابل، بہت ہی عام بات، ایسے تعصبات کی مقدس بنائی ہوئی سمجھتی ہے جو نہ صرف گہری جڑیں رکھتے ہیں بلکہ کہنا چاہئے اقتدار زمانے سے پتھرا چکے ہیں۔ مستقل فوج اور پولیس ریاستی اقتدار کی قوت کا خاص آلہ کار ہیں۔ لیکن اس کے سوا اور کیا ہو سکتا ہے؟

۱۹ ویں صدی کے آخر کے یورپی لوگوں کی غالب اکثریت کے نقطہ نظر سے جن کی طرف اینکس کا مخاطب تھا اور جو نہ تو واحد بڑے انقلاب سے گزرے تھے اور نہ قریب سے اس کا مشاہدہ کیا تھا، اس کے سوا اور کچھ نہیں ہو سکتا ہے۔ ان کی سمجھ میں یہ بالکل نہیں آتا کہ ”آبادی کی خود کام کرنے والی مسلح تنظیم“ ہے کیا۔ اس سوال کے جواب میں کہ مسلح لوگوں کے مخصوص دستوں (پولیس اور مستقل فوج) کو سماج سے بالاتر رکھنے اور اپنے آپ کو سماج سے بیگانہ کرنے کی کیا ضرورت ہوئی، مغربی یورپ اور روس کے تنگ نظر لوگ شوق سے چند جملے دہراتے ہیں جو انہوں نے اسپینسر یا میخائیلوفسکی سے مستعار لئے ہیں۔ وہ سماجی زندگی کی بڑھتی ہوئی پیچیدگیوں اور کاموں میں تفریق وغیرہ کا حوالہ دیتے ہیں۔

ایسا حوالہ ”سائنسی“ معلوم ہوتا ہے اور اہم اور بنیادی واقعہ یعنی ناقابل مصالحت طور پر متضاد طبقات میں سماج کی تفریق کو دھندلا بنا کر تنگ نظر آدمی کو مزے میں سلا دیتا ہے۔ اگر یہ تفریق نہ ہوتی تو ”آبادی کی خود کام کرنے والی مسلح تنظیم“ اپنی پیچیدگی، اپنی اعلیٰ ٹکنیکی سطح وغیرہ میں، ہاتھ میں لکڑیاں لئے بندروں کے غولوں کی ابتدائی تنظیم یا قدیم آدمیوں یا جرگوں میں متحد لوگوں کی تنظیم سے ممتاز ہوتی، لیکن ایسی تنظیم ممکن ہوتی۔

یہ ناممکن ہے کیونکہ مہذب سماج کی تفریق متضاد اور مزید برآں ناقابل مصالحت طور پر متضاد طبقات میں ہے جن کی ”خود کام کرنے والی“، اسلحہ بندی کا نتیجہ ان کے درمیان مسلح جدوجہد ہوتا۔ ریاست پیدا ہوتی ہے، خاص طاقت کی، مسلح لوگوں کے مخصوص دستوں کی تخلیق کی جاتی ہے، اور ہر انقلاب ریاست کی مشینری کو تباہ کر کے ہمیں عریاں طبقاتی جدوجہد دکھاتا ہے، صاف طور پر یہ دکھاتا ہے کہ حکمران طبقہ کس طرح مسلح لوگوں کے مخصوص دستوں کو بحال کرنے کی کوشش کرتا ہے جو اسکی خدمت کرتے ہیں اور کیسے مظلوم طبقہ اس قسم کی نئی تنظیم بنانے کی کوشش کرتا ہے جو استحصال کرنے والوں کے بجائے استحصال کے شکار لوگوں کی خدمت کرنے کی صلاحیت رکھتی ہے۔

اوپر کی بحث میں اینگلز نے وہی سوال نظریاتی طور پر اٹھایا ہے جو ہر عظیم انقلاب ہمارے سامنے عملی، صریحی اور مزید برآں عوامی اقدام کے پیمانے پر اٹھاتا ہے یعنی مسلح لوگوں کے ”مخصوص“ دستوں اور ”آبادی کی خود کام کرنے والی مسلح تنظیم“ کے درمیان باہمی تعلقات کا سوال۔ ہم دیکھیں گے کہ اس سوال کی ٹھوس طور پر تصویر کشی یورپی اور روسی انقلابوں کے تجربے سے ہوتی ہے۔

لیکن ہم اینگلز کے بیان کی طرف واپس آتے ہیں۔ انہوں نے بتایا ہے کہ کبھی کبھی، مثلاً شمالی امریکہ کے بعض حصوں میں یہ پبلک اقتدار کمزور ہے (ان کے ذہن میں یہ سرمایہ دار سماج کا ایک کمیاب استثنا ہے اور شمالی امریکہ کے

وہ حصے سامراج سے قبل کے دنوں کے ہیں جہاں آزاد نوآبادکاروں کا تسلط تھا) لیکن عام طور پر یہ زیادہ طاقتور ہوتا جا رہا ہے :

”... پبلک اقتدار اس حد تک بڑھتا ہے جتنے طبقاتی تضادات ریاست کے اندر زیادہ شدید ہوتے جاتے ہیں اور جس حد تک متصل ریاستیں زیادہ بڑی اور زیادہ آبادی والی ہوتی جاتی ہیں۔ ہمیں صرف موجودہ یورپ پر نظر ڈالنے کی ضرورت ہے جہاں طبقاتی جدوجہد اور فتوحات کے مقابلے نے پبلک اقتدار کو اس بلندی تک پہنچا دیا ہے کہ وہ پورے سماج اور حتیٰ کہ ریاست تک کو ہڑپ کرنے کی دھمکی دے رہا ہے...“

یہ پچھلی صدی کی دسویں دہائی کی ابتدا میں ہی لکھا گیا ہے کیونکہ اینگلز کے آخری پیش لفظ پر ۱۶ جون ۱۸۹۱ء کی تاریخ ہے۔ اس وقت سامراج کی طرف موڑ — ٹرسٹوں کے مکمل تسلط کے معنی میں، قادر مطلق بڑے بڑے بینکوں کے معنی میں اور بڑے پیمانے پر نوآبادیاتی پالیسی کے معنی میں وغیرہ وغیرہ — صرف ابھی فرانس میں شروع ہو رہا تھا اور شمالی امریکہ اور جرمنی میں اور بھی کمزور تھا۔ تب سے ”فتوحات کے مقابلے“ نے زبردست قدم بڑھائے ہیں اور اس وجہ سے اور بھی کہ بیسویں صدی کی دوسری دہائی کی ابتدا میں دنیا ان ”مقابلہ کرنے والے فاتحوں“ میں یعنی عظیم لوٹ مار کرنے والی طاقتوں میں مکمل طور پر تقسیم ہو گئی ہے۔ اس وقت سے فوجی اور بحری اسلحہ بندی میں ناقابل یقین اضافہ ہوا ہے اور برطانیہ یا جرمنی کے دنیا پر تسلط حاصل کرنے کیلئے، لوٹ مار کی تقسیم کے لئے ۱۷ — ۱۹۱۳ء کی غارتگر جنگ نے نوبت یہاں تک پہنچا دی کہ بہیمانہ ریاستی اقتدار سماج کی تمام طاقتوں کو ”ہڑپ کر کے“ بالکل تباہ کر دے۔

اینگلز نے ۱۸۹۱ء میں ہی یہ بتایا تھا کہ ”فتوحات کا مقابلہ، عظیم طاقتوں کی خارجہ پالیسی کی ایک بہت ہی امتیازی خصوصیت ہے اور منحوس سوشل شاونزم نے ۱۷ — ۱۹۱۳ء میں جبکہ یہ مقابلہ کئی گنا زیادہ ہو گیا اور سامراجی جنگ کا سبب بنا ”اپنی“، بورژوازی کے قزاقانہ مفادات کی پشت پناہی ”وطن کی مدافعت“، ”رہبلیک اور انقلاب کی مدافعت“، وغیرہ کی لفاظیوں سے کی!

سماج سے بالاتر رہنے والے مخصوص پبلک اقتدار کو قائم رکھنے کے لئے ٹیکسوں اور ریاستی قرضوں کی ضرورت ہوتی ہے۔ اینگلز نے لکھا ہے :

”... پبلک اقتدار اور ٹیکس وصول کرنے کا اختیار رکھنے والے افسرانِ سماج کے آلہ کار کی حیثیت سے سماج سے بالاتر بن جاتے ہیں۔ وہ آزاد اور رضاکارانہ عزت جو قبائلی (جرگے والے) سماج کے اداروں کو نصیب تھی ان کو مطمئن نہ کرتی، اگر ان کو حاصل بھی ہو سکتی...“ افسروں کے تقدس اور عام قوانین سے بالاتر ہونے کے لئے مخصوص قوانین بنائے جاتے ہیں۔ ”پولیس کا انتہائی معمولی ملازم“ بھی جرگے کے نمائندے سے زیادہ ”اختیار“ رکھتا ہے لیکن کسی مہذب ریاست کی فوجی طاقت کے سربراہ کے لئے سماج کی وہ ”بلاڈنڈے کے زور کی عزت“ قابل رشک ہے جو جرگے کے سردار کو حاصل ہوتی ہے۔

یہاں ریاستی اقتدار کے اداروں کی حیثیت سے افسروں کے خصوصی حقوق کا سوال اٹھایا جاتا ہے۔ خاص نکتہ یہ دکھایا گیا ہے کہ کیا بات ہے جو ان کو سماج سے بالاتر بناتی ہے؟ ہم دیکھیں گے کہ اس نظریاتی سوال کا ۱۸۷۱ء میں پیرس کمیون نے عملی طور پر کس طرح جواب دیا اور ۱۹۱۲ء میں کاؤتسکی نے رجعت پرست نقطہ نظر سے کس طرح اس کو دھندلا بنایا۔

”... کیونکہ ریاست طبقاتی تضادات کو محدود رکھنے کی ضرورت سے پیدا ہوئی، کیونکہ یہ ان طبقات کے درمیان تصادم کے دوران ہی پیدا ہوئی اسی لئے یہ ریاست عام قاعدے کے مطابق انتہائی طاقتور اور معاشی طور پر حکمران طبقے کی ہوتی ہے جو ریاست کے ذریعہ سیاسی طور پر بھی حکمران طبقہ بن جاتا ہے اور اس طرح مظلوم طبقے کو دبائے اور اسکا استحصال کرنے کے نئے ذرائع حاصل کر لیتا ہے...“

نہ صرف قدیم اور جاگیردارانہ ریاستیں غلاموں اور کسان غلاموں کے استحصال کے ادارے تھے بلکہ اسی طرح ”موجودہ نمائندہ ریاست سرنائے کے ہاتھوں اجرتی محنت کے استحصال کا آلہ کار ہے۔ بہر حال، استثنا کے طور پر ایسے دور آتے ہیں جن میں لڑنے والے طبقات اتنی متوازن طاقت حاصل کر لیتے ہیں کہ ریاستی اقتدار کو کچھ وقت کے لئے دونوں طبقات سے اپنے تعلقات میں کسی حد تک خود مختاری حاصل ہو جاتی ہے اور معلوم ہوتا ہے کہ وہ ان کے درمیان ثالث کا رول ادا کرتا ہے۔۔۔“ ۱۷ ویں اور ۱۸ ویں صدیوں کی مطلق العنان شاہی سلطنتیں ایسی ہی تھیں، فرانس میں بوناپارٹ ازم کی پہلی اور دوسری سلطنتیں اور جرمنی میں بسمارک کی سلطنت۔

ہم اپنی طرف سے اضافہ کر سکتے ہیں کہ رپبلکن روس میں کیرینسکی کی حکومت بھی ایسی ہی ہو گئی جب اس نے انقلابی ہرولتاریہ پر ایسے وقت جبروتشدد شروع کیا جب کہ پیٹی بورژوا ڈیموکریٹوں کی قیادت کیوجہ سے سوویتیں بے بس ہو چکی ہیں اور بورژوازی ابھی تک اتنی مضبوط نہیں ہوئی ہے کہ انکو منتشر کر سکے۔

اینکلس آگے چل کر کہتے ہیں: جمہوری رپبلک میں ”دولت اپنی طاقت بالواسطہ استعمال کرتی ہے لیکن زیادہ اعتماد کے ساتھ،“ پہلے ”افسروں کو براہ راست رشوت دیکر،“ (امریکہ)، دوسرے ”حکومت اور اسٹاک ایکسچینج کے اتحاد،“ کے ذریعہ (فرانس اور امریکہ)۔

آج کل سامراج اور بینکوں کے راج نے ہر طرح کی جمہوری رپبلکوں میں دولت کی ہمہ گیر طاقت کو برقرار رکھنے اور رائج کرنے کے ان دونوں طریقوں کو غیر معمولی آرٹ کی حد تک ”فروغ“ دیا ہے۔ مثلاً اگر روسی جمہوری رپبلک کے پہلے ہی مہینوں میں، بلکہ یوں کہا جا سکتا ہے کہ مخلوط حکومت میں ”سوشلسٹوں“، یعنی سوشلسٹ انقلابیوں اور منشیوں کی بورژوازی کے ساتھ شادی کے

ماہ غسل میں ہی جناب پالچینسکی نے ان تمام اقدامات میں توڑ پھوڑ کی جنکا مقصد سرمایہ داروں اور ان کی غارتگر کارروائیوں کو، جنگی ٹھیکوں کے ذریعہ ریاست کے خزانے کو لوٹنے کو روکنا تھا، اگر اسکے بعد جناب پالچینسکی کو کابینہ سے استعفا دینے پر (اور واقعی انکی جگہ ایک اور شخص کو دئے جانے پر جو بالکل پالچینسکی جیسا تھا) سرمایہ داروں نے ایک لاکھ ۲۰ ہزار روبل سالانہ کی موٹی ”ملازمت“ دے دی۔ تو یہ سب کیا ہے؟ براہ راست یا بالواسطہ رشوت؟ حکومت اور سینڈیکیٹوں کا اتحاد یا ”محض“ دوستانہ تعلقات؟ چیرنوف اور تسرے تیلی، اوکسین تیف اور اسکویلیف جیسے لوگ اسمیں کیا رول ادا کرتے ہیں؟ وہ خزانہ لوٹنے والے کروڑپتیوں کے ”براہ راست“ اتحادی ہیں یا صرف بالواسطہ اتحادی؟ جمہوری ریپبلک میں ”دولت“ کے ہمہ گیر اقتدار کے زیادہ پراعتماد ہونے کی وجہ یہ بھی ہے کہ وہ سیاسی مشینری کی الگ الگ خامیوں پر، سرمایہ داری کے برے سیاسی چھلکے پر منحصر نہیں ہوتا۔ جمہوری ریپبلک سرمایہ داری کیلئے بہترین امکانی سیاسی چھلکا ہے اور اسی لئے ایک بار سرمایہ اس بہترین چھلکے کی ملکیت حاصل کرنے کے بعد (پالچینسکیوں، چیرنوفوں، تسرے تیلیوں اینڈ کمپنی کے ذریعہ) اپنے اقتدار کو اتنے اعتماد، اتنے یقین کے ساتھ جماتا ہے کہ بورژوا جمہوری ریپبلک میں اشخاص، اداروں یا پارٹیوں میں کوئی بھی تبدیلی اسکو نہیں ہلا سکتی۔

ہمیں اس بات کی طرف بھی توجہ کرنی چاہئے کہ اینگلز پورے بھروسے کے ساتھ عام حق رائے دہی کو بھی بورژوازی کے تسلط کا آلہ کہتے ہیں۔ جرمن سوشل ڈیموکریسی کے طویل تجربے کے پیش نظر ہی وہ کہتے ہیں کہ عام حق رائے دہی

”مزدور طبقے کی پختگی کا پیمانہ ہے۔ موجودہ ریاست میں نہ تو وہ اس سے زیادہ دے سکتا ہے اور نہ کبھی دیگا۔“

ہمارے سوشلسٹ انقلابی اور منشویک جیسے پیٹی بورژوا ڈیموکریٹ اور انکے سگے بھائی مغربی یورپ کے سارے سوشل شاؤنسٹ اور موقع پرست بھی اس عام حق رائے دہی سے ٹھیک اسی ”زیادہ“ کی

توقع رکھتے ہیں۔ وہ خود اس خیال کے ہیں اور عوام کے دماغ میں بھی یہ غلط خیال بٹھاتے ہیں کہ ”آج کی ریاست میں“، عام حق رائے دہی واقعی اس بات کی صلاحیت رکھتا ہے کہ وہ محنت کشوں کی اکثریت کی مرضی کا اظہار کرسکے اور زندگی میں اسکے نفاذ کو مضبوط بنا سکے۔

ہم یہاں صرف اس غلط خیال کی طرف توجہ کر سکتے ہیں، صرف یہ دکھا سکتے ہیں کہ اینگلز کے بالکل صاف، ٹھیک اور ٹھوس بیان کو ”سرکاری“ (یعنی موقع پرست) سوشلسٹ پارٹیوں کے پروپیگنڈا اور ایجیٹیشن میں ہر قدم پر مسخ کیا جاتا ہے۔ اس خیال کے سارے جھوٹ کی تفصیلی وضاحت جسکو اینگلز نے رد کر دیا ہے، ہمارے یہاں آگے چلکر ”آج کی“ ریاست کے بارے میں مارکس اور اینگلز کی رائے کے سلسلے میں کی گئی ہے۔

اینگلز نے اپنی رائے کے عام نتائج اپنی انتہائی مقبول عام تصنیف میں مندرجہ ذیل الفاظ میں پیش کئے ہیں :

”تو ریاست کا وجود ابد سے نہیں ہے۔ ایسے سماج بھی ہوئے ہیں جو اسکے بغیر بھی تھے، جو ریاست اور ریاستی اقتدار کا کوئی تصور نہ رکھتے تھے۔ معاشی ارتقا کی ایک معینہ منزل پر، جو لازمی طور پر سماج کی طبقات میں تفریق سے منسلک تھی، ریاست اس تفریق کے باعث ضروری ہو گئی۔ اب ہم پیداوار کے ارتقا کی ایسی منزل کی طرف تیزی سے بڑھ رہے ہیں جس میں ان طبقات کا وجود نہ صرف ضروری نہیں رہے گا بلکہ پیداوار کے لئے براہ راست رکاوٹ بن جائے گا۔ طبقات اسی طرح لازمی طور پر غائب ہوجائیں گے جیسے وہ ماضی میں لازمی طور پر نمودار ہوئے تھے۔ طبقات کے غائب ہونے پر لازمی طور سے ریاست بھی غائب ہو جائے گی۔ سماج، جو پیداوار کرنے والوں کے آزاد اور مساوی اتحاد کی بنا پر پیداوار کو نئے طریقے سے منظم کریگا، ساری ریاستی مشینری کو اسکے صحیح مقام پر بھیج دیگا یعنی آثار قدیمہ کے میوزیم میں، چرخوں اور کانسے کی کلہاڑیوں کے پہلو میں۔“

ہمیں یہ اقتباس موجودہ سوشل ڈیموکریسی کے پروپیگنڈا اور ایجیٹیشن کے لٹریچر میں کم نظر آتا ہے۔ لیکن جب کبھی یہ اقتباس ملتا ہے تو اسکا حوالہ زیادہ تر اس طریقے سے دیا جاتا ہے جیسے کوئی کسی مذہبی شبیہ کے سامنے احترام سے جھکے یعنی اینگلز کے لئے رسمی طور پر احترام کا اظہار کیا جاتا ہے، اس بات کو سمجھنے کی کوشش کثے بغیر کہ اس انقلاب کا کیسی وسعت اور گہرائی سے اندازہ لگایا جاتا ہے جو اس ”ساری ریاستی مشینری کو آثار قدیمہ کے میوزیم بھیجنے“ کا تصور پیش کرتا ہے۔ زیادہ تر یہ بھی نہیں سمجھا جاتا کہ اینگلز جسکو ریاستی مشینری کہتے ہیں وہ کیا چیز ہے۔

۴۔ ریاست کا ”رفتہ رفتہ مٹنا، اور تشدد آمیز انقلاب

ریاست کے ”رفتہ رفتہ مٹنے“ کے بارے میں اینگلز کے الفاظ اس قدر مشہور ہیں، انکا اتنا زیادہ حوالہ دیا جاتا ہے اور وہ اتنی وضاحت کے ساتھ یہ دکھاتے ہیں کہ موقع پرستی میں مارکس ازم کے ساتھ جعل سازی کا نچوڑ کیا ہے کہ ہمیں ان پر تفصیل سے روشنی ڈالنا چاہئے۔ ہم اس تمام بحث کو پیش کریں گے جس سے یہ الفاظ لئے گئے ہیں:

”پرولتاریہ ریاستی اقتدار پر قبضہ کر کے سب سے پہلے ذرائع پیداوار کو ریاستی ملکیت بناتا ہے۔ لیکن اس طرح وہ پرولتاریہ کی حیثیت سے اپنے کو ختم کر لیتا ہے، سارے طبقاتی امتیاز اور طبقاتی تضاد ختم کر دیتا ہے اور اس کے ساتھ ریاست کو بھی ریاست کی حیثیت سے ختم کر دیتا ہے۔ جو سماج پہلے تھا اور اب بھی موجود ہے اس کو طبقاتی تضادات کے درمیان کارفرما ہوتے ہوئے ریاست کی ضرورت تھی یعنی استحصال کرنے والے طبقے کی ایک تنظیم کی تاکہ وہ پیداوار کی اپنی خارجی شرائط کو برقرار رکھ سکے اور اسی لئے، خاص

طور سے، موجودہ طریقہٴ پیداوار کے متعین کئے ہوئے جبر و تشدد کے حالات میں (غلامی، کسان غلامی، اجرتی محنت) استحصال کے شکار طبقے کو جبریدہ قائم رکھنے کے مقصد سے۔ ریاست مجموعی طور پر سارے سماج کی سرکاری نمائندہ تھی، مجسم کارپوریشن میں اس کا ارتکاز تھا۔ لیکن وہ ایسی صرف اس حد تک تھی جس حد تک وہ اس طبقے کی ریاست تھی جو اپنے دور کیلئے سارے سماج کا واحد ترجمان ہوتا تھا: قدیم زمانے میں وہ غلام دار شہریوں کی ریاست تھی، ازمینہٴ وسطیٰ میں جاگیردار اسرا کی اور ہمارے زمانے میں بورژوازی کی۔ اور جب آخر میں ریاست پورے سماج کی حقیقی نمائندہ بنتی ہے تو وہ اپنے آپ کو بے ضرورت بنا دیتی ہے۔ اس وقت سے جب کوئی ایسا سماجی طبقہ نہیں رہ جاتا جسکو دباؤ میں رکھنے کی ضرورت ہو، اس وقت سے جب طبقاتی حکمرانی اور پیداوار میں موجودہ نراج کی وجہ سے انفرادی وجود کی جدوجہد کے ساتھ وہ تصادم اور شدائد (انتہا پرستی) جو اس جدوجہد سے پیدا ہوتے ہیں، غائب ہو جاتے ہیں۔ اس وقت سے کسی کو نہیں دبایا جائیگا اور دباؤ ڈالنے والی مخصوص طاقت، ریاست کی بھی ضرورت نہ ہوگی۔ پہلا اقدام جس کے ذریعہ ریاست حقیقت میں سارے سماج کی نمائندہ کی حیثیت سے سامنے آتی ہے۔ سماج کی طرف سے ذرائع پیداوار کا مالک بن بیٹھنا ہے۔ یہ ریاست کی حیثیت سے اسکا آخری آزاد اقدام بھی ہے۔ سماجی تعلقات میں ریاستی اقتدار کی مداخلت یکے بعد دیگرے ہر شعبے میں بے ضرورت ہوتی جاتی ہے اور پھر خود ہی مرجاتی ہے۔ اشخاص کی حکومت کی جگہ چیزوں کا انتظام اور پیداواری عوامل کی رہنمائی لے لیتی ہے۔ ریاست ”منسوخ“ نہیں ہوتی بلکہ وہ رفتہ رفتہ مٹ جاتی ہے۔ اس بنیاد پر ”آزاد عوامی ریاست“ کے فقرے کے معنی کا اندازہ لگانا چاہئے، فقرہ جو ایجیٹیشن کے نقطہٴ نظر سے کچھ وقت کے لئے بجا طور پر استعمال کیا جا سکتا تھا اور آخری اندازی میں سائنسی طور پر ناموزوں تھا۔ اس بنیاد پر نام نہاد انارکسٹوں کے اس مطالبے کا بھی اندازہ

لگانا چاہئے کہ ریاست کو بس فوراً منسوخ کر دیا جائے،
 ”اینٹی ڈیورنگ“۔ ”سائنس میں الٹ ہلٹ، جو جناب ایوگینی
 ڈیورنگ کی تخلیق ہے، صفحات ۳۰۳-۳۰۶، تیسرا جرمن
 ایڈیشن)۔

بلا کسی غلطی کے خوف کے یہ کہا جا سکتا ہے کہ اینگلز
 کی اس بحث سے، جو لا جواب خیالات سے مالا مال ہے، صرف ایک
 نکتہ موجودہ سوشلسٹ پارٹیوں میں سوشلسٹ خیال کا واقعی جز بن
 چکا ہے یعنی یہ کہ بقول مارکس کے ریاست ”رفتہ رفتہ مٹ جاتی
 ہے“، جو انارکسٹوں کے اس نظرئے سے مختلف ہے کہ ریاست
 ”منسوخ“ ہو جاتی ہے۔ اس حد تک مارکس ازم کی کٹریونٹ کرنے
 کا مطلب اسکو موقع پرستی تک گرا دینا ہے کیونکہ یہ ”توضیح“،
 ایک سست، ہموار اور رفتہ رفتہ تبدیلی کا، چھلانگوں اور طوفانوں
 کی غیر موجودگی کا، انقلاب کی غیر موجودگی کا صرف ایک بہت مبہم
 تصور پیدا کرتی ہے۔ ریاست کے ”رفتہ رفتہ مٹنے“ کا مطلب، رائج،
 عام طور پر پھیلے ہوئے اور اگر اس طرح کہا جا سکتا ہے، مقبول
 تصور کے لحاظ سے بلا شبہ اگر انقلاب سے انکار نہیں تو اسکو
 غیرواضح بنانا ضرور ہے۔

بہر حال ایسی ”توضیح“، مارکس ازم کو بھولنے طریقے سے مسخ
 کرنا ہے جو صرف بورژوازی کیلئے مفید ہے۔ نظریاتی لحاظ سے
 اسکی بنیاد ایسے انتہائی اہم واقعات اور خیالات کو نظر انداز
 کرنے پر ہے جنکا حوالہ اینگلز کی ”مختتم“ بحث میں ہے جس کو
 ہم نے پورا کا پورا یہاں دے دیا ہے۔

اول، اینگلز نے اس بحث کی ابتدا ہی میں کہا ہے کہ ریاستی
 اقتدار پر قبضہ جما کر پرولتاریہ ”اس طرح ریاست کو ریاست کی
 حیثیت سے ختم کر دیتا ہے“۔ اسکا کیا مطلب ہے، اسکے بارے میں
 سوچنا ”منظور نہیں“ ہے۔ عام طور پر یا اسکو قطعی نظر انداز
 کر دیا جاتا ہے یا اسکو اینگلز کی ”ہیگلیائی کمزوری“ سمجھا جاتا
 ہے۔ دراصل ان الفاظ میں ایک بہت ہی بڑے پرولتاری انقلاب کے
 تجربے کا، ۱۸۷۱ء کے پیرس کمیون کے تجربے کا مختصر طور سے

سے اظہار کیا گیا ہے جسکا ذکر ہم زیادہ تفصیل سے مناسب جگہ پر کریں گے۔ دراصل اینگلز یہاں پرولتاری انقلاب کے ہاتھوں بورژوا ریاست کے ”خاتمے“ کے بارے میں بتاتے ہیں جبکہ ریاست کے رفتہ رفتہ مٹنے کے الفاظ کا تعلق سوشلسٹ انقلاب کے بعد پرولتاری ریاست کی باقیات سے ہے۔ اینگلز کے بیان کے مطابق بورژوا ریاست ”رفتہ رفتہ مٹتی“ نہیں ہے بلکہ پرولتاریہ اسکو انقلاب کے دوران ”ختم“ کر دیتا ہے۔ اس انقلاب کے بعد جو رفتہ رفتہ مٹتا ہے وہ پرولتاری ریاست یا نیم ریاست ہے۔

دوسرے، ریاست ”دباؤ کے لئے مخصوص طاقت“ ہے۔ اینگلز کی اس لاجواب تعریف میں اعلیٰ درجے کی گہرائی ہے اور اسکو انہوں نے بڑی صفائی سے پیش کیا ہے۔ اور اس سے یہ نتیجہ نکلتا ہے کہ اس ”دباؤ کے لئے مخصوص طاقت“ کی جگہ، جس کے ذریعہ بورژوازی پرولتاریہ کو، مٹھی بھر امیر لوگ کروڑوں محنت کشوں کو دباتے ہیں، ”دباؤ کے لئے اس مخصوص طاقت“ کو لینا چاہئے جسکے ذریعہ پرولتاریہ (پرولتاریہ کی ڈکٹیٹر شپ) بورژوازی کو دبا سکے۔ ”ریاست کی حیثیت سے ریاست کے خاتمے“ کا ٹھیک یہی مطلب ہے۔ ٹھیک یہی ”اقدام“ ہے سماج کی طرف سے ذرائع پیداوار پر ملکیت حاصل کرنے کا۔ اور یہ بات خود واضح ہے کہ ایک (بورژوا) ”مخصوص طاقت“ کی جگہ دوسری (پرولتاری) ”مخصوص طاقت“ کو اس طرح لانا ”رفتہ رفتہ مٹنے“ کی صورت میں ممکن نہیں ہے۔

تیسرے، ریاست کے ”رفتہ رفتہ مٹنے“ اور اس سے بھی زیادہ تشریحی اور رنگین الفاظ میں ”مرجانے“ کے بارے میں ذکر کرتے ہوئے اینگلز نے بہت صاف اور واضح طور پر اس دور کا حوالہ دیا ہے جو ”سارے سماج کی طرف سے ذرائع پیداوار پر ریاست کے ملکیت حاصل کرنے“ کے بعد آئیگا یعنی سوشلسٹ انقلاب کے بعد۔ ہم سب جانتے ہیں کہ اس وقت ”ریاست“ کی سیاسی شکل انتہائی مکمل جمہوریت ہوگی۔ لیکن کسی موقع پرست کے سر میں نہیں سماتا، جو بے شرمی سے مارکس ازم کو مسخ کرتے ہیں، کہ اینگلز یہاں جمہوریت کے ”مرجانے“ اور ”رفتہ رفتہ مٹنے“ کا ذکر کرتے

ہیں۔ یہ پہلی نظر میں تو عجیب سا لگتا ہے۔ لیکن یہ ”ناقابل فہم“، صرف ان لوگوں کے لئے ہے جنہوں نے یہ نہیں سوچا ہے کہ جمہوریت بھی ریاست ہوتی ہے اور اس طرح جب ریاست غائب ہوتی ہے تو جمہوریت بھی غائب ہو جاتی ہے۔ صرف انقلاب ہی بورژوا ریاست کو ”ختم“ کر سکتا ہے۔ عام طور پر ریاست یعنی انتہائی مکمل جمہوریت صرف ”رفتہ رفتہ مٹ“ سکتی ہے۔

چوتھے، اپنا یہ مشہور نظریہ مرتب کرنے کے بعد کہ ”ریاست رفتہ رفتہ مٹ جاتی ہے“، اینگلز فوراً ٹھوس طریقے سے وضاحت کرتے ہیں کہ یہ نظریہ موقع پرستوں اور انارکسٹوں دونوں کی مخالفت کے لئے ہے۔ ایسا کرتے ہوئے اینگلز ”ریاست رفتہ رفتہ مٹ جانے“ کے نظریے کی بنا پر اس نتیجے کو اولین جگہ دیتے ہیں جس کا رخ موقع پرستوں کے خلاف ہے۔

یہ بات شرط لگا کر کہی جا سکتی ہے کہ ان دس ہزار لوگوں میں سے جنہوں نے ریاست کے ”رفتہ رفتہ مٹنے“ کے بارے میں پڑھا یا سنا ہے ۹۹۹۰ لوگ اس بات سے بالکل بے خبر ہیں یا ان کو یاد نہیں ہے کہ اینگلز نے اس نظریے سے اخذ کئے ہوئے اپنے نتائج کا رخ صرف انارکسٹوں کے خلاف نہیں رکھا ہے۔ اور بقیہ دس لوگوں میں سے نو ”آزاد عوامی ریاست“ کے معنی اور یہ بھی نہیں جانتے کہ اس نعرے پر حملے کے معنی موقع پرستوں پر حملے کے کیوں ہیں۔ تاریخ اسی طرح لکھی جاتی ہے! اسی طرح عظیم انقلابی تعلیم کو مخفی طور پر جھٹلایا جاتا ہے اور رائج تنگ نظری کے مطابق ڈھالا جاتا ہے۔ انارکسٹوں کے خلاف اخذ کیا ہوا نتیجہ ہزاروں بار دہرایا جا چکا ہے، اسکو بھونڈا بنایا گیا ہے، انتہائی چھچھوری صورت میں لوگوں کے دماغوں میں ٹھونسا گیا ہے اور اس نے ایک تعصب کی صورت اختیار کر لی ہے جبکہ موقع پرستوں کے خلاف نتیجے کو مبہم بنا کر ”فراموش“ کر دیا گیا ہے۔

آٹھویں دہائی میں جرمن سوشل ڈیموکریٹوں میں ”آزاد عوامی ریاست“، پروگرام والا مطالبہ اور چلتا ہوا نعرہ تھا۔ یہ نعرہ سیاسی مطلب سے بالکل عاری ہے سوائے اسکے کہ وہ جمہوریت کے نظریے

کو شاندار عامیانه طریقے سے پیش کرتا ہے۔ جس حد تک اس میں قانونی طور پر جمہوری ریپبلک کی طرف اشارہ کیا گیا، اس حد تک اینگلز اس کے استعمال کو ”کچھ وقت کے لئے“، ایچی ٹیشن کے نقطہ نظر سے ”جائز“ سمجھنے کو تیار ہو گئے۔ لیکن یہ موقع پرست نعرہ تھا کیونکہ یہ نہ صرف بورژوا جمہوریت کے آرائش حسن کیلئے تھا بلکہ اس میں عام طور سے ہر ریاست پر سوشلسٹ تنقید کو سمجھنے میں ناکامی کا اظہار بھی تھا۔ سرمایہ دار نظام کے تحت ہرولتاریہ کے لئے ریاست کی بہترین شکل کی حیثیت سے ہم جمہوری ریپبلک کے حق میں ہیں لیکن ہمیں یہ بھولنے کا کوئی حق نہیں ہے کہ انتہائی جمہوری بورژوا ریپبلک میں بھی اجرت کی غلامی لوگوں کا نوشتہ تقدیر ہے۔ مزید یہ کہ ہر ریاست مظلوم طبقے پر ”دباؤ کے لئے مخصوص طاقت“ ہے۔ اس لئے ہر ریاست آزاد اور عوامی نہیں ہوتی ہے۔ مارکس اور اینگلز نے اس بات کی وضاحت بار بار اپنے پارٹی رفیقوں سے آٹھویں دہائی میں کی۔

ہانچویں، اینگلز کی اسی تصنیف میں، جسکی ریاست کے رفتہ رفتہ مٹنے کی دلیل ہر ایک کو یاد ہے، ایک دلیل تشددآمیز انقلاب کی اہمیت کے بارے میں بھی ہے۔ اینگلز نے اس کے تاریخی رول کا جو تجزیہ کیا ہے وہ تشددآمیز انقلاب کا سچ سچ کا قصیدہ بن گیا ہے۔ اسکو ”کوئی بھی یاد نہیں کرتا“۔ موجودہ سوشلسٹ پارٹیوں میں ان خیالات کی اہمیت کے بارے میں بات کرنا یا سوچنا بھی پسندیدہ نہیں ہے اور لوگوں کے درمیان روزمرہ کے پروپیگنڈے اور ایچی ٹیشن میں انکا کوئی حصہ نہیں ہے۔ اور اس کے باوجود وہ ریاست کے ”رفتہ رفتہ مٹنے“ کے ساتھ لازمی طور پر مجموعی طور سے منسلک ہیں۔

یہ ہے اینگلز کی دلیل:

”...یہ بات کہ تشدد تاریخ میں ایک اور رول، (بدی کی طاقت کے علاوہ) ”بھی ادا کرتا ہے یعنی ایک انقلابی رول، کہ مارکس کے الفاظ میں یہ ہر پرانے سماج کی دایہ ہے جو نئے سماج کی حاملہ ہوتی ہے، کہ تشدد ایک ایسا آلہ ہے

جس کے ذریعہ سماجی تحریک اپنا راستہ بناتی ہے اور مردہ، پتھرائے ہوئے سیاسی پیکروں کو توڑ پھوڑ دیتی ہے۔ اس کے بارے میں جناب ڈیورنگ کے یہاں ایک لفظ بھی نہیں ہے۔ وہ صرف آہوں اور کراہٹوں کے ساتھ اس بات کے امکان کو تسلیم کرتے ہیں کہ استحصال کرنے والوں کی حکمرانی ختم کرنے کیلئے شاید تشدد کی ضرورت ہوگی۔ افسوس کی بات ہے، کیونکہ، دیکھئے نا، تشدد کا ہر استعمال اس شخص کو بد اخلاق بنا دیتا ہے جو اسکو استعمال کرتا ہے۔ اور یہ اس زبردست اخلاقی اور نظریاتی ابھار کے باوجود کہا جاتا ہے جو ہر فتحیاب انقلاب کا نتیجہ رہا ہے! اور یہ جرمنی میں کہا جاتا ہے، جہاں تشدد آمیز تصادم کا، جو عوام پر مسلط کیا جا سکتا ہے، کم از کم یہ فائدہ ہوا ہوتا کہ وہ اس غلامانہ ذہنیت کو دھو ڈالے جو قوم کے ذہن میں تیس سالہ جنگ (۶) کی ذلت کی وجہ سے رچ بس گئی ہے۔ اور یہ پھیکا، غیر دلچسپ اور کمزور پادریوں جیسا طریقہ فکر اپنے کو تاریخ میں انتہائی انقلابی پارٹی پر مسلط کرنا چاہتا ہے؟، (صفحہ ۱۹۳، تیسرا جرمن ایڈیشن، حصہ ۲، باب ۴ کا آخر)۔

تشدد آمیز انقلاب کے اس قصیدے کو، جسکی طرف اینگلس نے ۱۸۷۸ء سے اور ۱۸۹۴ء تک یعنی اپنی موت کے وقت تک جرمن سوشل ڈیموکریٹوں کی توجہ مستقل طور پر دلائی، کیسے ریاست کے ”رفتہ رفتہ مٹنے“ کے نظرئے سے مربوط کیا جا سکتا ہے تاکہ واحد نظریہ بن جائے؟

عام طور پر دونوں کو متحد کیا جاتا ہے eclecticism کی مدد سے یعنی بے اصول یا سوفسطائی من مانے طریقے سے (یا صاحبان اقتدار کو خوش کرنے کے لئے) کبھی ایک اور کبھی دوسری دلیل کو لیکر اور اگر زیادہ نہیں تو ۱۰۰ میں سے ۹۹ صورتوں میں ”رفتہ رفتہ مٹنے“ کے خیال کو صف اول میں رکھا جاتا ہے۔ جدلیات کی جگہ eclecticism کو دی جاتی ہے۔ مارکس ازم کے تعلق سے موجودہ سرکاری سوشل ڈیموکریٹک لٹریچر میں یہ بہت ہی عام اور

وسیع پیمانے پر پھیلا ہوا مظہر ہے۔ اس طرح کی تبدیلی دراصل کوئی نئی بات نہیں ہے۔ اسکو یونان کے کلاسیکی فلسفے میں بھی دیکھا گیا ہے۔ موقع پرستانہ ڈھنگ سے مارکسزم کو جھٹلانے کیلئے جدلیات کی جگہ eclecticism کو رکھنا لوگوں کو دھوکا دینے کا سب سے آسان طریقہ ہے۔ اس سے پرفریب اطمینان حاصل ہوتا ہے۔ ایسا معلوم ہوتا ہے جیسے کہ وہ عمل کے تمام پہلوؤں، ارتقا کے سارے رجحانوں اور سب متضاد اثرات وغیرہ کو نظر میں رکھتا ہے جبکہ حقیقت میں وہ سماجی ارتقا کے عمل کے سالم اور انقلابی خیال کو ذرا بھی نہیں پیش کرتا۔

ہم اوپر کہہ چکے ہیں اور آگے چل کر یہ زیادہ تفصیل سے بتائیں گے کہ تشددآساز انقلاب کے ناگزیر ہونے کے بارے میں مارکس اور اینگلس کے نظریے کا تعلق بورژوا ریاست سے ہے۔ اسکو ”رفتہ رفتہ مٹنے“ کے ذریعہ پرولتاری ریاست (پرولتاریہ کی ڈکٹیٹر شپ) میں نہیں بدلا جا سکتا بلکہ عام قاعدے کے مطابق صرف تشدد آساز انقلاب کے ذریعہ بدلا جا سکتا ہے۔ اینگلس نے اسکے اعزاز میں جو قصیدہ پیش کیا ہے اور جو مارکس کے متعدد بیانوں سے مطابقت رکھتا ہے (یاد کیجئے ”فلسفے کا افلاس“، اور ”کمیونسٹ مینی فسٹو“، کے آخری حصے جن میں فخر کے ساتھ کہلم کہلا تشددآساز انقلاب کے ناگزیر ہونے کا اعلان کیا گیا ہے۔ یاد کیجئے کہ مارکس نے تیس سال بعد ۱۸۷۵ء کے گوتھا پروگرام (۷) پر تنقید کرتے ہوئے کیا لکھا تھا جب انہوں نے اس پروگرام کی موقع پرستی پر سختی سے سرزنش کی ہے)۔ یہ قصیدہ کسی طرح محض ”جوش“، محض ہیجانی تقریر یا کٹ حجتی نہیں ہے۔ باقاعدگی کے ساتھ عوام کو تشددآساز انقلاب کے اسی اور ٹھیک اسی خیال کی تربیت دینے کی ضرورت مارکس اور اینگلس کے پورے نظریے کی بنیاد ہے۔ فی الحال رائیج سوشل شاؤنسٹ اور کاؤتسکی والے رجحانات کی اس نظریے سے غداری کا اظہار نمایاں طور پر اس سے ہوتا ہے کہ ان دونوں رجحانوں میں ایسے پروپیگنڈے اور ایجیٹیشن کو نظر انداز کیا جاتا ہے۔

تشددآساز انقلاب کے بغیر یہ ناممکن ہے کہ پرولتاری ریاست

بورژوا ریاست کو بدل دے۔ پرولتاری ریاست کا خاتمہ یعنی عام طور پر ریاست کا خاتمہ ”رفتہ رفتہ مٹنے“ کے عمل سے گزرے بغیر ناممکن ہے۔

ان خیالات کی تفصیلی اور ٹھوس وضاحت مارکس اور اینگلس نے ہر انقلابی صورت حال کے مطالعہ، ہر انقلاب کے تجربے کے سبقوں کے تجزیے کے دوران کی ہے۔ ہم اب اس طرف آئیں گے جو بلاشبہ ان کے نظرئے کا اہم حصہ ہے۔

دوسرا باب

ریاست اور انقلاب - ۱۰ - ۱۸۳۸ء کا تجربہ

۱۔ انقلاب سے ماقبل

پختہ مارکسزم کی پہلی تصانیف ”فلسفے کا افلاس“ اور ”کمیونسٹ مینی فیسٹو“ ۱۸۴۸ء کے انقلاب سے ذرا پہلے شائع ہوئیں۔ اسی سبب سے، مارکسزم کے عام اصول پیش کرنے کے علاوہ وہ ایک حد تک اس وقت کی ٹھوس انقلابی صورت حال کی عکسی کرتی ہیں۔ اسی لئے شاید اسکا جائزہ لینا زیادہ مناسب ہوگا کہ ان تصانیف کے خالقوں نے ریاست کے بارے میں ۱۸۴۸-۵۱ء کے تجربے سے نتائج اخذ کرنے سے فوراً پہلے کیا کہا ہے۔

”فلسفے کا افلاس“ میں مارکس نے لکھا ہے: ”...مزدور طبقہ، ارتقا کے دوران، پرانے بورژوا سماج کی جگہ ایسی ایسوسی ایشن کو دیگا جو طبقات اور انکے تضادات کو نکال پھینکے گی، اور کوئی خاص سیاسی اقتدار نہیں رہے گا کیونکہ سیاسی اقتدار ہی بورژوا سماج میں طبقاتی تضاد کا سرکاری اظہار ہے“ (صفحہ ۱۸۲، جرمن ایڈیشن، ۱۸۸۵ء)۔

طبقات کے خاتمے کے بعد ریاست کے غائب ہونے کے خیال کی ایسی عام تشریح کا اس تشریح سے مقابلہ کرنا سبق آموز ہوگا جو

”کمیونسٹ مینی فسٹو“ میں دی گئی ہے جسکو مارکس اور اینگلس نے چند مہینے بعد یعنی نومبر ۱۸۴۷ء میں لکھا تھا :

”... پرولتاریہ کے ارتقا کے انتہائی عام ادوار کی تشریح کرتے ہوئے، ہم نے موجودہ سماج میں اس کم و بیش ڈھکی چھپی خانہ جنگی کا پتہ اس حد تک لگایا جہاں پہنچ کر یہ جنگ کھلے انقلاب کی شکل میں پھوٹ پڑتی ہے اور جہاں تشدد کے ساتھ بورژوازی کا تختہ الٹ کر پرولتاریہ اپنے تسلط کی بنیاد ڈالتا ہے...

”... ہم نے اوپر دیکھا ہے کہ مزدور انقلاب کا پہلا قدم یہ ہوتا ہے کہ وہ پرولتاریہ کو بلند کر کے حکمران طبقے کی پوزیشن تک پہنچائے، جمہوریت کو فتح کرے۔

”پرولتاریہ اپنے سیاسی تسلط کو اسلئے استعمال کرتا ہے کہ درجہ بدرجہ وہ سارا سرمایہ بورژوازی سے چھین لے، پیداوار کے سارے آلات و اوزار ریاست کے ہاتھوں میں مرکوز کر دے یعنی پرولتاریہ کے ہاتھوں میں جو حکمران طبقے کی حیثیت سے منظم ہو اور جتنی جلد ممکن ہو مجموعی پیداواری طاقتوں میں اضافہ کرے،“ (صفحات ۳۱ و ۳۲، ساتواں جرمن ایڈیشن، ۱۹۰۶ء)۔

یہاں ہم ریاست کے سوال پر مارکس ازم کے ایک بہت ہی لاجواب اور انتہائی اہم خیال کو کلیے کی صورت میں دیکھتے ہیں یعنی ”پرولتاریہ کی ڈکٹیٹر شپ“ کے خیال کو (جیسا کہ مارکس اور اینگلس اسکو پیرس کمیون کے بعد کہنے لگے تھے) اور ریاست کی ایک بہت ہی دلچسپ تعریف کو بھی۔ یہ بھی مارکس ازم کے ”بھولے بسرے الفاظ،“ میں شامل ہے۔ ”ریاست یعنی حکمران طبقے کی حیثیت سے منظم پرولتاریہ،“۔

ریاست کی اس تعریف کی وضاحت سرکاری سوشل ڈیموکریٹک پارٹیوں کے رائج پروپیگنڈے اور ایجیٹیشن کے لٹریچر میں کبھی نہیں کی گئی ہے۔ مزید برآں، اسکو جان بوجھ کر نظر انداز کیا گیا ہے کیونکہ یہ اصلاح پرستی سے ذرا بھی میل نہیں کھاتی اور ”جمہوریت کے پراسن ارتقا،“ کے بارے میں عام موقع پرست تعصبات اور تنگ نظر فریبوں کے منہ پر تھپڑ ہے۔

پرولتاریہ کو ریاست کی ضرورت ہے۔ یہ سب موقع پرست، سوشل شاؤنسٹ اور کاؤتسکی والے دھراتے ہیں اور یقین دلاتے ہیں کہ مارکس کی تعلیم یہی ہے لیکن اسمیں یہ اضافہ کرنا ”بھول جاتے ہیں“، کہ، اول تو، مارکس کے کہنے کے مطابق پرولتاریہ کو صرف ایسی ریاست کی ضرورت ہے جو رفتہ رفتہ مٹ رہی ہے یعنی ریاست کی تشکیل اس طرح ہوئی ہو کہ وہ فوراً رفتہ رفتہ مٹنا شروع کرے اور سوائے اسکے کچھ اور نہیں کر سکتی ہو۔ اور دوسرے یہ کہ محنت کش لوگوں کو ضرورت ہے ایک ”ریاست“، ”یعنی حکمران طبقے کی حیثیت سے منظم پرولتاریہ“، کی۔

ریاست طاقت کی ایک مخصوص تنظیم ہے، یہ تشدد کی ایک تنظیم ہے کسی نہ کسی طبقے کو دبانے کیلئے۔ پرولتاریہ کو کس طبقے کو دبانے کی ضرورت ہے؟ بے شک، صرف استحصال کرنے والے طبقے کو یعنی بورژوازی کو۔ محنت کش لوگوں کو ریاست کی ضرورت ہے صرف استحصال کرنے والوں کی مزاحمت کو دبانے کیلئے، اور صرف پرولتاریہ اس دباؤ کی رہنمائی کر سکتا ہے، اس پر عمل کر سکتا ہے کیونکہ پرولتاریہ ہی صرف وہ طبقہ ہے جو مستقل طور پر انقلابی ہے، صرف یہی طبقہ جو تمام محنت کش اور استحصال کے شکار لوگوں کو بورژوازی کے خلاف جدوجہد کیلئے، اسکو بالکل ہٹا دینے کیلئے متحد کر سکتا ہے۔

استحصال کرنے والے طبقوں کو استحصال برقرار رکھنے کیلئے سیاسی تسلط کی ضرورت ہے یعنی عوام کی زبردست اکثریت کے خلاف بہت ہی حقیر اقلیت کے خودغرضانہ مفادات کیلئے۔ استحصال کے شکار طبقوں کو سیاسی تسلط کی ضرورت ہے تاکہ وہ ہر قسم کے استحصال کو بالکل ختم کر دیں یعنی موجودہ دور کے غلام مالکوں۔ جاگیرداروں اور سرمایہ داروں پر مشتمل بہت ہی حقیر اقلیت کے خلاف لوگوں کی زبردست اکثریت کے مفادات کیلئے۔

پیٹی بورژوا ڈیموکریٹوں، ان نقلی سوشلسٹوں نے جو طبقاتی جدوجہد کی جگہ طبقاتی مصالحت کے خوابوں کو لائے، سوشلسٹ تبدیلی کا تصور بھی خواب کے انداز میں کیا۔ استحصال کرنے والے طبقے کے تسلط کو ختم کرنے کے ذریعہ نہیں بلکہ اقلیت کی پرامن

اطاعت کے ذریعہ اس اکثریت کے سامنے جو اپنے مقاصد کا پورا شعور رکھتی ہے۔ یہ پیٹی بورژوا یوتوپیا، جو لازمی طور پر اس خیال سے منسلک ہے کہ ریاست طبقات سے ماورا ہے، عملی طور پر محنت کش لوگوں کے طبقات کے مفادات سے غداری کی طرف لے جاتا تھا جیسا کہ مثال کے طور پر فرانس کے ۱۸۴۸ء اور ۱۸۷۱ء کے انقلابوں کی تاریخ نے اور ۱۹ ویں صدی کے آخر اور بیسویں صدی کی ابتدا میں برطانیہ، فرانس، اٹلی اور دوسرے ملکوں کی بورژوا وزارتوں میں ”سوشلسٹ“، شرکت کے تجربے نے دکھایا (۸)۔

مارکس اپنی ساری زندگی اس پیٹی بورژوا سوشلزم سے لڑتے رہے جسکی تجدید اب روس میں سوشلسٹ انقلابیوں اور منشویکوں کی پارٹیوں نے کی ہے۔ مارکس نے اپنے طبقاتی جدوجہد کے نظریے کو مسلسل فروغ دیا، سیاسی اقتدار کے بارے میں، ریاست کے بارے میں نظریے تک۔

بورژوا تسلط کا تختہ صرف پرولتاریہ الٹ سکتا ہے، وہ مخصوص طبقہ جسکے وجود کے معاشی حالات اسکو اس فریضے کے لئے تیار کرتے ہیں اور اسکی تکمیل کیلئے امکان اور طاقت فراہم کرتے ہیں۔ جب کہ بورژوازی کسانوں اور تمام پیٹی بورژوا پرتوں کو توڑتی پھوڑتی اور منتشر کرتی ہے تو وہ پرولتاریہ کو متحد، مستحکم اور منظم کرتی ہے۔ صرف پرولتاریہ ہی اس معاشی رول کی وجہ سے جو وہ بڑے پیمانے کی پیداوار میں ادا کرتا ہے اس بات کی صلاحیت رکھتا ہے کہ ان تمام محنت کش اور استحصال کے شکار لوگوں کا لیڈر بنے جنکا بورژوازی، اکثر پرولتاریہ سے کم نہیں بلکہ زیادہ استحصال کرتی ہے، دباتی اور کچلتی ہے لیکن وہ اپنی نجات کیلئے کسی خود مختارانہ جدوجہد کی صلاحیت نہیں رکھتے۔

طبقاتی جدوجہد کا نظریہ جسکو مارکس نے ریاست اور سوشلسٹ انقلاب کے سوال کیلئے استعمال کیا ہے لازمی طور پر پرولتاریہ کے سیاسی تسلط، اسکی ڈکٹیٹر شپ کو تسلیم کرنے کی طرف لے جاتا ہے یعنی اس اقتدار کو جسمیں کوئی دوسرا شریک نہ ہو اور جسکی پشت پناہ براہ راست عوام کی مسلح طاقت ہو۔ بورژوازی کا

تختہ صرف اسی طرح الٹا جا سکتا ہے کہ پرولتاریہ حکمران طبقہ ہو جائے جو بورژوازی کی ناگزیر اور سخت مزاحمت کو کچلنے اور تمام محنت کش اور استحصال کے شکار لوگوں کو نئے معاشی نظام کے لئے منظم کرنے کی صلاحیت رکھتا ہے۔

پرولتاریہ کو ریاستی اقتدار کی ضرورت ہے، طاقت کی ایک مرکوز تنظیم کی، تشدد کی تنظیم کی تاکہ وہ استحصال کرنے والوں کی مزاحمت کچلے اور سوشلسٹ معیشت کی ”تنظیم“ کے کام میں آبادی کی زبردست اکثریت کی — کسانوں، پیٹی بورژوازی اور نیم پرولتاریہ کی رہنمائی بھی کر سکے۔

مزدوروں کی پارٹی کی تربیت کے ذریعہ مارکس ازم پرولتاریہ کے ہراول دستے کی تربیت کرتا ہے جو اقتدار سنبھالنے اور سارے عوام کو سوشلزم کی طرف لے جانے، نئے نظام کی رہنمائی اور تنظیم کرنے، بورژوازی کے بغیر اور بورژوازی کے خلاف اپنی سماجی زندگی کی تنظیم کے کام میں تمام محنت کش اور استحصال کے شکار لوگوں کا معلم، رہنما اور لیڈر بننے کی صلاحیت رکھتا ہے۔ اسکے برعکس، آجکل جس موقع پرستی کا راج ہے وہ مزدوروں کی پارٹی کو اس طرح تربیت دیتی ہے کہ وہ مزدوروں کے ان نمائندوں کی پارٹی بن جاتی ہے جو عوام سے کٹے ہوئے ہیں اور زیادہ اچھی تنخواہ پاتے ہیں، جو سرمایہ دار نظام میں اچھی طرح ”نباہ کرتے ہیں“، اور اپنے اولین پیدائشی حق کو روٹی کے ایک سوکھے ٹکڑے کے لئے بیچتے ہیں یعنی بورژوازی کے خلاف عوام کے انقلابی لیڈروں کی حیثیت سے اپنے رول سے دستبردار ہو جاتے ہیں۔

مارکس کا یہ نظریہ — ”ریاست حکمران طبقے کی حیثیت سے منظم پرولتاریہ ہے“، تاریخ میں پرولتاریہ کے انقلابی رول کے بارے میں ان کی ساری تعلیم سے اٹوٹ طور پر منسلک ہے۔ اس رول کی تکمیل پرولتاریہ کی ڈکٹیٹر شپ، پرولتاریہ کا سیاسی تسلط ہے۔

لیکن اگر پرولتاریہ کو ریاست کی ضرورت بورژوازی کے خلاف تشدد کی خاص تنظیم کی حیثیت سے ہے تو اس سے خود بخود یہ نتیجہ نکلتا ہے کہ کیا ایسی تنظیم کی تخلیق کا تصور پہلے سے اس ریاستی مشینری کو ختم اور برباد کئے بغیر کیا جا سکتا ہے جسکو

بورژوازی نے اپنے لئے تخلیق کیا تھا؟ ”کمیونسٹ مینی فسٹو، براہ راست اس نتیجے کی طرف لے جاتا ہے اور ۱۸۵۱ء-۱۸۴۸ء کے انقلاب کے تجربے کے نتائج اخذ کرتے ہوئے مارکس اسی نتیجے کا ذکر کرتے ہیں۔

۲۔ انقلاب کے نتائج

ریاست کے بارے میں ہماری دلچسپی کے موضوع سے متعلق مارکس نے ۱۸۵۱ء-۱۸۴۸ء کے انقلاب سے جو نتائج اخذ کئے ہیں وہ مندرجہ ذیل بحث میں دئے گئے ہیں جو ”لوئی بوناپارٹ کا ۱۸ واں برومیر،“ نامی کتاب سے لی گئی ہے :

”... لیکن انقلاب بنیادی چیز ہے۔ ابھی وہ تطہیر کے مدارج سے گزر رہا ہے۔ وہ قاعدے کے ساتھ اپنا کام کرتا ہے۔ ۲ دسمبر ۱۸۵۱ء تک، (لوئی بوناپارٹ سے حکومت کا تختہ الٹنے کے دن تک) ”اس نے اپنے تیاری کے کام کا نصف حصہ پورا کر لیا تھا۔ اب وہ دوسرا حصہ پورا کر رہا ہے۔ پہلے اس نے پارلیمانی اقتدار کی تکمیل کی تاکہ اسکا تختہ الٹنے کا اسکاں فراہم ہو سکے۔ اس وقت جبکہ یہ کام اس نے کر لیا ہے وہ انتظامی اقتدار کی تکمیل میں لگ گیا ہے، اس کو انتہائی خالص مظہر بنا رہا ہے، اسکو الگ کر کے واحد مدعا کی حیثیت سے اپنے خلاف بنا رہا ہے تاکہ اسکے خلاف تباہی کی

ساری طاقتیں مرکوز کر سکے، (خط کشیدہ ہمارا ہے)۔“ اور جب انقلاب اپنے ابتدائی کام کا یہ دوسرا نصف کرلیگا تو یورپ اپنی جگہ سے اٹھے گا اور تعریف کے ساتھ کہے گا ’واہ وا، تم نے کمال کیا، بڑے میاں!‘

”یہ انتظامی اقتدار معہ اپنی زبردست نوکروشاهی اور فوجی تنظیم کے، معہ اپنی پیچیدہ اور پرفن ریاستی مشینری کے، معہ اپنے پانچ لاکھ افسروں کی فوج کے اور ان کے علاوہ پانچ لاکھ سپاہیوں کی فوج کے، یہ زبردست طفیل خورا جسم جس نے ساری فرانسیسی سوسائٹی کو اپنے جال میں لپیٹ لیا ہے اور

اسکے تمام مسامات کو بند کر دیا ہے، مطلق العنان شاہی کے زمانے میں جاگیردار نظام کے زوال کے ساتھ ساتھ ابھرا تھا، زوال جس کو اس جسم نے تیز کرنے میں مدد دی۔، پہلے فرانسیسی انقلاب نے مرکزیت کو فروغ دیا، ”لیکن بیک وقت اس نے سرکاری اقتدار کی وسعت، خصوصیات اور ایجنٹوں کی تعداد میں اضافہ کیا۔ نپولین نے اس ریاستی مشینری کی تکمیل کی،۔ جائز شاہی اور جولائی کی شاہی نے ”اسمیں محنت کی اور زیادہ تقسیم کے سوا کوئی اضافہ نہیں کیا۔۔۔

”...آخر میں، انقلاب کے خلاف اپنی جدوجہد میں پارلیمانی رپبلک اس بات پر مجبور ہوئی کہ وہ جبر و تشدد کے اقدامات کے ساتھ سرکاری اقتدار کے وسائل اور مرکزیت کو مضبوط بنائے۔ سارے انقلابوں نے اس مشینری کو توڑنے کے بجائے اسکو مکمل بنایا، (خط کشیدہ ہمارا ہے)۔ ”ان پارٹیوں نے جنہوں نے ایک دوسرے کو ہٹا کر تسلط کے لئے جدوجہد کی اس زبردست ریاستی ڈھانچے پر قبضہ کو اپنی فتح کا خاص مال غنیمت سمجھا، (”لوئی بوناپارٹ کا ۱۸ واں برومیر“۔ صفحات ۹۹ — ۹۸، چوتھا ایڈیشن، ہیمرگ، ۱۹۰۷ء)۔

اس لاجواب بحث میں مارکس ازم نے بمقابلہ ”کمیونسٹ مینی فسٹو“ کے ایک زبردست قدم آگے بڑھایا۔ مؤخر الذکر میں ریاست کے سوال کو اس وقت تک بہت ہی مجرد طریقے پر، انتہائی عام مفہوم اور الفاظ میں پیش کیا گیا تھا۔ مندرجہ بالا اقتباس میں اس سوال کو انتہائی ٹھوس طریقے پر لیا گیا ہے اور نتیجہ بہت ہی ٹھیک، واضح اور عملی طور پر صریحی ہے کہ سارے پچھلے انقلابوں نے ریاستی مشینری کو مکمل بنایا جبکہ اسکو توڑنا، پاش پاش کرنا چاہئے تھا۔ یہ نتیجہ ریاست کے مارکسی نظرئے میں خاص اور بنیادی نکتہ ہے۔ اور ٹھیک اسی بنیادی نکتے کو حکمران سرکاری سوشل ڈیموکریٹک پارٹیوں نے نہ صرف بالکل فراموش کیا بلکہ دراصل دوسری انٹرنیشنل کے سب سے ممتاز نظریہ دان کارل کاؤتسکی نے اسکو مسخ کیا (جیسا کہ ہم بعد میں دیکھیں گے)۔

”کمیونسٹ مینی فسٹو“ نے تاریخ کے عام نتائج پیش کئے ہیں جو ہم کو مجبور کرتے ہیں کہ ریاست کو طبقاتی حکمرانی کا ادارہ سمجھیں، اور ہم کو اس ناگزیر نتیجے کی طرف لے جاتے ہیں کہ پرولتاریہ پہلے سے سیاسی اقتدار حاصل کئے بغیر، سیاسی تسلط حاصل کئے بغیر، ریاست کو ”حکمران طبقے کی حیثیت سے منظم پرولتاریہ“ میں تبدیل کئے بغیر بورژوازی کا تختہ نہیں الٹ سکتا اور یہ پرولتاری ریاست اس کی فتح کے بعد فوراً ہی رفتہ رفتہ مٹنے لگے گی کیونکہ ایسے سماج میں ریاست بے ضرورت ہے اور اسکا وجود ممکن نہیں جسمیں طبقاتی تضادات نہ ہوں۔ یہ سوال کہ آیا تاریخی ارتقا کے نقطہ نظر سے بورژوا ریاست کی جگہ پرولتاری ریاست کیسے لے یہاں نہیں اٹھایا گیا ہے۔

یہ سوال مارکس نے ۱۸۵۲ء میں اٹھایا اور اسکا جواب دیا۔ اپنے جدلیاتی مادیت کے فلسفے پر یقین رکھتے ہوئے مارکس نے ۱۸۳۸ء سے ۱۸۵۱ء تک کے انقلاب کے عظیم برسوں کے تاریخی تجربے کو اپنی بنیاد بنایا۔ یہاں بھی، تمام دوسری جگہوں کی طرح، مارکس کا نظریہ تجربے سے اخذ کیا ہوا نتیجہ ہے جو گہرے فلسفیانہ عالمی نقطہ نظر اور تاریخ کے زبردست علم سے روشن ہے۔ ریاست کے سوال کو ٹھوس طریقے سے پیش کیا گیا ہے: کیسے بورژوا ریاست، بورژوازی کے تسلط کے لئے ضروری ریاستی مشینری تاریخی طور پر وجود میں آئی؟ کیا تبدیلیاں اسمیں ہوئیں، بورژوا انقلابوں کے دوران اور مظلوم طبقوں کے خودمختارانہ اقدام کے دوبدو اس کا کیا ارتقا ہوا؟ اس ریاستی مشینری کے تعلق سے پرولتاریہ کے فریضے کیا ہیں؟

مرکوز ریاستی اقتدار جو بورژوا سماج کی خصوصیت ہے مطلق العنانی کے زوال کے دور میں ظہور میں آیا۔ دو ادارے۔ نوکرشاہی اور مستقل فوج اس ریاستی مشینری کی بڑی خصوصیات ہیں۔ مارکس اور اینگلس نے اپنی تصانیف میں بار بار یہ دکھایا ہے کہ ہزاروں رشتوں کے ذریعہ یہ ادارے بورژوازی ہی سے کس طرح متعلق ہیں۔ ہر مزدور کا تجربہ اس رشتے کو انتہائی واضح اور مؤثر طریقے سے دکھاتا ہے۔ اپنے تلخ تجربے سے مزدور طبقہ اس رشتے کو

پہچاننا سیکھتا ہے۔ اسی لئے وہ اس نظرئے کو جو اس رشتے کی ناگزیریت کا اظہار کرتا ہے اتنی آسانی سے سمجھ لیتا ہے اور اس پر مضبوطی سے عبور حاصل کر لیتا ہے، اس نظریہ کو جس سے پیٹی بورژوا ڈیموکریٹ یا تو اپنی جہالت اور لاپرواہی سے انکار کرتے ہیں یا اور زیادہ لاپرواہی سے ”عام طور پر“ تسلیم کرتے ہیں لیکن مناسب عملی نتائج اخذ کرنا بھول جاتے ہیں۔

نوکرشاہی اور مستقل فوج بورژوا سماج کے جسم پر ”جونک“ کی طرح ہیں، ایسی جونک جو سماج کو چھلنی کرنے والے اندرونی تضادات کی تخلیق ہے، لیکن یہی جونک اسکے تمام زندہ مسامات کو ”گھونٹ“ دیتی ہے۔ کاؤتسکی والی موقع پرستی جواب سرکاری سوشل ڈیموکریسی میں پھیلی ہوئی ہے اس خیال کو کہ ریاست ایک طفیل خورا ادارہ ہے، انارکزم کی خاص اور غیر معمولی خصوصیت سمجھتی ہے۔ یہ قدرتی بات ہے کہ مارکسزم کی یہ توڑ مروڑ ان تنگ نظر لوگوں کے لئے بے حد موزوں ہے جنہوں نے ”وطن کی دفاع“ کے نظرئے کو استعمال کر کے سامراجی جنگ کو بجا قرار دینے اور سجا بنا کر پیش کرنے کی ان سنی شرمناک حد تک سوشلزم کو گرا دیا ہے۔ لیکن بہر حال یہ بلاشبہ توڑ مروڑ ہے۔

سارے بورژوا انقلابوں کے دوران جو یورپ نے جاگیردار نظام کے زوال کے وقت سے بڑی تعداد میں دیکھے ہیں اس نوکرشاہی اور فوجی مشینری کا ارتقاء، تکمیل اور مضبوطی ہوتی ہے۔ خصوصاً بڑی حد تک اس مشینری کے ذریعہ پیٹی بورژوازی ہی بڑی بورژوازی کی طرف کھنچتی اور اسکی ماتحت بن جاتی ہے جو کسانوں، چھوٹے کاریگروں اور تاجروں وغیرہ کے اوپری پرتوں کو نسبتاً آرام دہ، پر سکون اور معزز جگہیں دیکر ان کو عام لوگوں سے بلند کرتی ہے۔ روس میں ۲۷ فروری ۱۹۱۷ء کے بعد (۹) چھ مہینوں میں جو کچھ ہوا اسکو لیجئے۔ وہ سرکاری ملازمتیں جو پہلے ترجیحی طور پر سیاہ صدوالوں کو دی جاتی تھیں اب کیڈیٹوں (۱۰)، منشیوں اور سوشلسٹ انقلابیوں کا مال غنیمت بن گئی ہیں۔ کسی نے واقعی سنجیدہ اصلاحات کرنے کے بارے میں سوچا ہی نہیں۔ ”آئین ساز اسمبلی کے انعقاد تک، ان کو ملتوی کرنے اور آئین ساز اسمبلی کے

انعقاد کو رفتہ رفتہ جنگ کے بعد تک ملتوی رکھنے کی ہر کوشش کی گئی! لیکن لوٹ کی تقسیم میں، وزیروں، نائب وزیروں اور گورنر جنرلوں وغیرہ کی گدیاں سنبھالنے میں کوئی تاخیر نہیں کی گئی، اور کسی آئین ساز اسمبلی کا انتظار نہیں کیا گیا! حکومت کی تشکیل میں جو تال میل کا کھیل کھیلا گیا ہے اسکا مافیہ ”لوٹ“ کی اس تقسیم اور تقسیم نو کا اظہار ہے جو اوپر اور نیچے، سارے ملک میں، مرکزی اور مقامی انتظام کے ہر شعبے میں ہو رہی ہے۔ ۲۷ فروری سے ۲۷ اگست ۱۹۱۷ء کے چھ مہینوں کے نتائج، معروضی نتائج بلاشبہ یہ ہیں: اصلاحات کا التواء، سرکاری ملازمتوں کی تقسیم اور کچھ تقسیم نو کے ذریعہ تقسیم کی ”غلطیوں“ کی تصحیح۔

لیکن نوکرشاہی مشینری کی ”تقسیم نو“، مختلف بورژوا اور پیٹی بورژوا پارٹیوں میں (مثال کے طور پر روس میں کیڈیٹوں، سوشلسٹ انقلابیوں اور منشویکوں میں) جتنی زیادہ ہوتی ہے اتنی ہی زیادہ مظلوم طبقوں اور ان کے سربراہ پرولتاریہ کیلئے سارے بورژوا سماج کی طرف انکی اٹل مخاصمت صاف ہوتی جاتی ہے۔ یہاں سے تمام بورژوا پارٹیوں کے لئے، حتیٰ کہ ان میں انتہائی جمہوری اور ”انقلابی جمہوری“ پارٹیوں کیلئے بھی یہ ضرورت پیدا ہوتی ہے کہ وہ انقلابی پرولتاریہ کے خلاف اپنے جابرانہ اقدام تیز کر دیں، جبر و ظلم کی مشینری یعنی اسی ریاستی مشینری کو زیادہ مضبوط بنائیں۔ واقعات کی یہ رو انقلاب کو مجبور کرتی ہے کہ وہ ریاستی اقتدار کے خلاف ”تباہی کی تمام طاقتوں کو مرکوز کر دے“، اور اپنے سامنے یہ فریضہ رکھے کہ وہ ریاستی مشینری کو بہتر نہیں بنائے گا بلکہ اسکو توڑیگا اور تباہ کریگا۔

یہ کوئی منطقی بحث نہ تھی بلکہ واقعات کا حقیقی ارتقا، ۱۸۵۱ء-۱۸۴۸ء کا حقیقی تجربہ تھا جس نے فریضے کو اس طرح پیش کرنے کی طرف رہنمائی کی۔ مارکس کس حد تک سختی کے ساتھ تاریخی تجربے کی ٹھوس بنیاد پر قائم رہے اسکو اس واقعہ سے دیکھا جا سکتا ہے کہ ۱۸۵۲ء میں انہوں نے ابھی اسکے بارے میں ٹھوس سوال نہیں اٹھایا تھا کہ تباہ کی جانے والی ریاستی مشینری

کی جگہ کونسی چیز لے گی۔ تجربے نے اس سوال کے لئے اس وقت تک مواد نہیں فراہم کیا تھا جسکو تاریخ نے بعد کو، ۱۸۷۱ء میں ایجنڈے پر رکھا۔ ۱۸۵۲ء میں حقیقی تاریخی مشاہدے کی صحت کے ساتھ بس یہی ثابت کیا جا سکا کہ پرولتاری انقلاب ریاستی اقتدار کو ”توڑ دینے“ کے فریضے تک قریب پہنچ ریاستی مشینری کے خلاف ”تباہی کی تمام طاقتیں مرکوز کرنے“، کیا ہے۔

یہاں یہ سوال اٹھ سکتا ہے، کیا سارکس کے تجربے، مشاہدات اور نتائج کا عام طور پر اطلاق کرنا، ان کو ایسے حدود پر منطبق کرنا جو فرانس کے تین برسوں، ۱۸۵۱ء-۱۸۴۸ء کی تاریخ سے کہیں زیادہ وسیع ہیں، صحیح ہوگا؟ اس سوال کی چھان بین سے پہلے ہم اینگلز کے ایک ریمارک کا ذکر کرینگے اور پھر واقعات کا جائزہ لیں گے۔ ”۱۸ ویں برومیر“ کے تیسرے ایڈیشن کے پیش لفظ میں اینگلز نے لکھا:

”...فرانس ایسا ملک ہے جہاں کسی دوسرے ملک سے زیادہ ہر بار تاریخی طبقاتی جدوجہد فیصلہ کن انجام تک چلی۔ فرانس میں ان بدلتے ہوئے سیاسی ڈھانچوں نے اپنی نمایاں چھاپ چھوڑی جن کے اندر یہ طبقاتی جدوجہد چلی اور جن کے اندر اسکے نتائج کا اظہار ہوا۔ ازمہ وسطی میں جاگیردار نظام کے مرکز، نشاہ ثانیہ سے یکساں پرتدار شاہی کے مثالی ملک، فرانس نے عظیم انقلاب میں جاگیردار نظام کو ڈھا دیا اور ایسی کلاسیکی صفائی رکھنے والی خالص بورژوا حکمرانی قائم کی جو یورپ کے کسی دوسرے ملک میں نہیں تھی۔ اور حکمران بورژوازی کے خلاف سر اٹھاتے ہوئے پرولتاریہ کی جدوجہد نے یہاں ایسی شدت اختیار کی جو کسی دوسرے ملک میں نہیں پائی جاتی ہے“ (صفحہ ۴، ۱۹۰۷ء کا ایڈیشن)۔

آخری ریمارک پرانا ہو چکا ہے کیونکہ ۱۸۷۱ء سے فرانسیسی پرولتاریہ کی انقلابی جدوجہد میں وقفہ ہوا ہے، چاہے یہ وقفہ لمبا

ہی کیوں نہ ہو لیکن وہ اس امکان کو خارج نہیں کرتا کہ آنے والے پرولتاری انقلاب میں فرانس یہ دکھائے کہ طبقاتی جدوجہد کو آخر تک پہنچانے میں وہ کلاسیکی ملک ہے۔

آئیے، ہم انیسویں صدی کے آخر اور بیسویں صدی کے ابتدائی دور میں ترقی یافتہ ملکوں کی تاریخ پر ایک عام نظر ڈالیں۔ ہم دیکھیں گے کہ یہی عمل زیادہ سست رفتار ہے، زیادہ مختلف شکلوں میں اور زیادہ وسیع میدان میں جاری رہا، ایک طرف ”پارلیمانی اقتدار“ کی ترتیب ریپبلکن ملکوں (فرانس، امریکہ، سوئٹزرلینڈ میں) اور شاہی ملکوں (برطانیہ، ایک حد تک جرمنی میں، اٹلی اور اسکیٹینڈینیویائی ملکوں وغیرہ میں) دونوں میں کی جارہی تھی، دوسری طرف مختلف بورژوا اور پیٹی بورژوا پارٹیوں میں جو ملازمتوں کی ”لوٹ“ کی تقسیم اور تقسیم نو کرتی تھیں، اقتدار کی جدوجہد بورژوا نظام کی بنیادوں میں تبدیلی کئے بغیر چلتی رہی اور آخر میں ”انتظامی اقتدار“، اسکی نوکرشاہی اور فوجی مشینری کی تکمیل اور مضبوطی کی جا رہی تھی۔

اس میں ذرا بھی شک نہیں کہ یہ خصوصیات عام طور پر سرمایہ دار ملکوں کے سارے جدیدترین ارتقا میں مشترک ہیں۔ تین برسوں (۱۸۴۸-۵۱ء) میں فرانس نے تیز رفتار، شدید، مرکوز صورت میں ارتقا کے ان ہی عوامل کا اظہار کیا ہے جو ساری سرمایہ دار دنیا کی خصوصیت ہیں۔

خاص طور سے سامراج نے جو بینک والے سرمائے کا دور، بہت بڑی بڑی سرمایہ دار اجارے داریوں کا دور، اجارے دارانہ سرمایہ داری سے بڑھکر ریاستی اجارے دارانہ سرمایہ داری بننے کا دور ہے ”ریاستی مشینری“ کی غیر معمولی مضبوطی اور پرولتاریہ کے خلاف جبروتشدد کے اقدامات کو زیادہ شدید بنانے کے تعلق سے شاہی اور انتہائی آزاد ریپبلکن ملکوں دونوں میں نوکرشاہی اور فوجی مشینری میں بے مثال اضافے کا اظہار کیا ہے۔

عالمی تاریخ اسوقت بلاشبہ ۱۸۵۲ء کی بہ نسبت بے نظیر بڑے پیمانے پر ریاستی مشینری کی ”تباہی“ کیلئے پرولتاری

انقلاب کی ”تمام طاقتوں کو مرکوز“ کرنے کی تیاری کر رہی ہے۔

پرولتاریہ اسکی جگہ پر کیا لائیگا اس کے بارے میں پیرس کمیون نے بہت ہی سبق آموز مواد فراہم کیا ہے۔

۳۔ مارکس نے ۱۸۵۲ء میں اس سوال کو کیسے پیش کیا*

۱۹۰۷ء میں سیرنگ نے رسالہ »Neue Zeit« (۱۱) (جلد ۲۵، ۲، صفحہ ۱۶۴) میں مارکس کے اس خط کے اقتباسات شائع کئے جو انہوں نے ۵ مارچ ۱۸۵۲ء کو وینڈیمیر کو لکھا تھا۔ اس خط میں اور باتوں کے علاوہ یہ لاجواب دلیل بھی تھی:

”اور اب جہاں تک میرا تعلق ہے تو میرے لئے اس میں کوئی قابل تعریف بات نہیں ہے کہ میں نے موجودہ سماج میں طبقات کے وجود کا یا ان کے درمیان جدوجہد کا انکشاف کیا۔ مجھ سے بہت پہلے بورژوا مؤرخوں نے طبقات کی اس جدوجہد کے تاریخی ارتقا اور بورژوا ماہرین معاشیات نے طبقات کے معاشی ڈھانچے کی تشریح کی تھی۔ جو نئی بات میں نے کی وہ یہ ثابت کرنا تھا: (۱) کہ طبقات کا وجود صرف پیداوار کے ارتقا کے خاص تاریخی ادوار سے منسلک ہے (historische Entwicklungsphasen der Produktion) (۲) کہ طبقاتی جدوجہد لازمی طور پر پرولتاریہ کی ڈکٹیٹر شپ کی طرف لے جاتی ہے، (۳) کہ یہ ڈکٹیٹر شپ خود تمام طبقات کے خاتمے اور غیرطبقاتی سماج تک عبور پر ہی مشتمل ہوتی ہے۔“

ان الفاظ میں مارکس بہت ہی صفائی کے ساتھ یہ اظہار کرنے میں کامیاب ہوئے ہیں کہ اول، انکے اپنے نظرئے اور بورژوازی کے نمایاں اور بہت ہی گہرے مفکروں کے نظرئے میں کیا خاص

*اس پیراگراف کا دوسرے ایڈیشن میں اضافہ کیا گیا ہے۔

اور بنیادی فرق ہے اور دوسرے، ریاست کے بارے میں اپنے نظرئے کا نچوڑ۔

یہ اکثر کہا اور لکھا جاتا ہے کہ مارکس کے نظرئے کا خاص نکتہ طبقاتی جدوجہد ہے۔ لیکن یہ غلط ہے اور اسی غلطی کا نتیجہ اکثر مارکسزم کی موقع پرست توڑسروڑ اور بورژوازی کیلئے قابل قبول جذبے میں اسکا روپ بدلنا ہوتا ہے۔ کیونکہ طبقاتی جدوجہد کے نظرئے کی تخلیق مارکس نے نہیں کی ہے بلکہ مارکس سے پہلے بورژوازی نے کی اور اگر عام طور پر کہا جائے تو یہ بورژوازی کے لئے قابل قبول ہے۔ جو لوگ صرف طبقاتی جدوجہد کو تسلیم کرتے ہیں وہ هنوز مارکس وادی نہیں ہیں، ممکن ہے کہ وہ ابھی بورژوا خیالات اور بورژوا سیاست کے حدود سے باہر نہیں نکلے ہیں۔ مارکسزم کو طبقاتی جدوجہد کے نظریہ تک محدود کرنا، مارکسزم کو کاٹنا پیٹنا، اسکو مسخ کرنا اور اسکو اس حد تک گرانا ہے کہ وہ بورژوازی کے لئے قابل قبول بن جائے۔ مارکس وادی صرف وہی ہے جو طبقاتی جدوجہد کے اعتراف کو پھیلا کر پرولتاریہ کی ڈکٹیٹر شپ کے اعتراف تک لے جاتا ہے۔ اسی میں مارکس وادی اور معمولی پیٹی (اور بڑے) بورژوا کے درمیان بہت گہرا فرق ہے۔ یہی وہ کسوٹی ہے جس پر مارکسزم کی حقیقی مفاہمت اور اعتراف کو پرکھنا چاہئے۔ اور یہ کوئی حیرت کی بات نہیں کہ جب یورپ کی تاریخ نے مزدور طبقے کو عملی طور پر اس سوال سے دوچار کیا تو نہ صرف سب موقع پرست اور اصلاح پرست بلکہ سب کاؤتسکی والے بھی (اصلاح پرستی اور مارکسزم کے درمیان مذبذب لوگ) پرولتاریہ کی ڈکٹیٹر شپ کی تردید کرنے والے افسوسناک تنگ نظر لوگ اور پیٹی بورژوا ڈیموکریٹ ثابت ہوئے۔ کاؤتسکی کا پمفلٹ ”پرولتاریہ کی ڈکٹیٹر شپ“ جو اگست ۱۹۱۸ء میں شایع ہوا، یعنی موجودہ کتاب کے پہلے ایڈیشن کے بہت دن بعد، مارکسزم کی پیٹی بورژوا توڑسروڑ اور عملی طور پر اس سے ذلیل کنارہ کشی کی مثال ہے جبکہ مکاری سے زبانی طور پر اسکو تسلیم کیا جاتا ہے (دیکھئے میرا پمفلٹ ”پرولتاری انقلاب اور غدار کاؤتسکی“، پیٹروگراد اور ماسکو، ۱۹۱۸ء)۔

موجودہ موقع پرستی، اپنے خاص ترجمان، سابق مارکس وادی کارل
 کاؤتسکی کی صورت میں اس کردار نگاری سے بالکل مطابقت رکھتی
 ہے جو مارکس نے اوپر دئے ہوئے حوالے میں بورژوا پوزیشن کی کی ہے،
 کیونکہ یہ موقع پرستی طبقاتی جدوجہد کے اعتراف کو بورژوا تعلقات
 کے دائرے تک محدود رکھتی ہے۔ (اور اس دائرے میں، اس کے
 حدود کے اندر، واحد تعلیم یافتہ اعتدال پرست بھی ”اصولی طور پر“،
 طبقاتی جدوجہد کو تسلیم کرنے سے انکار نہیں کریگا!) موقع پرستی
 طبقاتی جدوجہد کے اعتراف کو سب سے اہم بات یعنی سرمایہ دار
 نظام سے کمیونزم تک عبور کے دور تک، بورژوازی کا تختہ الٹنے
 اور اسکا مکمل خاتمہ کرنے کے دور تک بڑھا کر نہیں لے جاتی۔

درحقیقت یہ دور ناگزیر طور پر بے نظیر تشدد آسبز طبقاتی جدوجہد
 اور اس کی بے نظیر شدید اشکال کا دور ہے اور نتیجے میں اس دور
 میں ریاست کو لازمی طور پر نئے ڈھنگ کی جمہوریت کی ریاست
 (پرولتاریہ اور عام طور پر بے جائداد لوگوں کے لئے) اور نئے ڈھنگ
 کی ڈکٹیٹر شپ کی ریاست (بورژوازی کے خلاف) ہونا چاہئے۔

آگے۔ مارکس کے ریاست کے نظریے پر ان ہی لوگوں نے قدرت
 حاصل کی جو یہ سمجھتے ہیں کہ واحد طبقے کی ڈکٹیٹر شپ نہ صرف
 عام طور پر ہر طبقاتی سماج کے لئے ضروری ہے، نہ صرف پرولتاریہ
 کے لئے جس نے بورژوازی کا تختہ الٹ دیا ہے بلکہ اس پورے تاریخی
 دور کے لئے بھی ضروری ہے جو سرمایہ دار نظام کو ”غیر طبقاتی
 سماج“ سے، کمیونزم سے الگ کرتا ہے۔ بورژوا ریاستوں کی صورتیں
 بہت ہی مختلف ہیں لیکن انکا مافیہ ایک ہی ہے: یہ تمام ریاستیں،
 انکی صورت چاہے جو ہو، آخری تجزیے میں ناگزیر طور پر بورژوازی
 کی ڈکٹیٹر شپ ہیں۔ سرمایہ داری سے کمیونزم تک عبور، بے شک،
 بڑی افراط کے ساتھ نوع بنوع سیاسی صورتیں پیش کریگا لیکن
 ان کا مافیہ لازمی طور پر ایک ہی ہوگا: پرولتاریہ کی
ڈکٹیٹر شپ۔

تیسرا باب

ریاست اور انقلاب -

۱۸۷۱ء کے پیرس کمیون کا تجربہ -

مارکس کا تجزیہ

۱ - کمیون والوں کی ہیروازم کس بات میں ہے؟

یہ تو اچھی طرح معلوم ہے کہ ۱۸۷۰ء کی خزاں میں، کمیون سے چند مہینے پہلے، مارکس نے پیرس کے مزدوروں کو انتباہ کیا تھا کہ حکومت کا تختہ الٹنے کی کوئی بھی کوشش مایوس کن حماقت ہوگی (۱۲)۔ لیکن جب مارچ ۱۸۷۱ء میں مزدوروں کو فیصلہ کن جنگ کے لئے مجبور کر دیا گیا اور انہوں نے اسکو منظور کر لیا، جب بغاوت واقعہ بن گئی تو مارکس نے پرولتاری انقلاب کا بری علامتوں کے باوجود انتہائی جوش کے ساتھ خیر مقدم کیا۔ مارکس نے ”ناوقت“، تحریک کی مذمت کرنے کا اصول پرستانہ رویہ نہیں اختیار کیا جیسا کہ مارکس ازم کے بدنام روسی غدار پلیخانوف نے کیا جس نے نومبر ۱۹۰۵ء میں مزدوروں اور کسانوں کی جدوجہد کی ہمت افزائی کیلئے لکھا اور دسمبر ۱۹۰۵ء کے بعد اعتدال پرست انداز میں شور مچانے لگا ”اسلحہ سنبھالنے کی ضرورت نہ تھی۔“، بہر حال مارکس صرف کمیون والوں کی ہیروازم کے مداح نہ تھے جنہوں نے ان کے قول کے مطابق ”آسمانوں پر دھاوا بول دیا تھا“۔ حالانکہ عوامی انقلابی تحریک اپنا مقصد نہ حاصل کر سکی لیکن انہوں نے اسکو ایک ایسا تاریخی تجربہ سمجھا جو بڑی اہمیت کا حامل تھا، اسکو عالمی پرولتاری انقلاب کی کچھ پیش قدمی اور ایسا عملی قدم سمجھا جو سیکڑوں پروگراموں اور دلیلوں سے زیادہ اہم تھا۔ مارکس نے اس تجربے کا تجزیہ کرنے، اس سے طریقہ کار

کے سبق حاصل کرنے اور اسکی روشنی میں اپنے نظریے پر نظرثانی کرنے کا مقصد اپنے سامنے رکھا۔

وہ واحد ”تصحیح“ جو مارکس نے ”کمیونسٹ مینی فیسٹو“ میں ضروری سمجھی انہوں نے پیرس کمیون والوں کے انقلابی تجربے کی بنا پر کی۔

”کمیونسٹ مینی فیسٹو“ کے نئے جرمن ایڈیشن کے آخری پیش لفظ پر دونوں مصنفوں کے دستخط اور ۲۴ جون ۱۸۷۲ء کی تاریخ ہے۔ اس پیش لفظ میں مصنفوں، کارل مارکس اور فریڈرک اینگلس نے کہا ہے کہ ”کمیونسٹ مینی فیسٹو“ کا پروگرام ”جگہ بجگہ پرانا ہو گیا ہے“۔ اور وہ آگے چل کر کہتے ہیں:

”... خاص طور سے کمیون نے یہ ثابت کیا کہ ”مزدور

طبقہ محض بنی بنائی ریاستی مشینری پر قبضہ کر کے اسکو

اپنے مقاصد کے لئے نہیں استعمال کر سکتا،...”

مصنفوں نے وہ الفاظ جو اس اقتباس کے دوسرے واوین میں ہیں مارکس کی کتاب ”فرانس میں خانہ جنگی“ سے لئے ہیں۔ اس طرح پیرس کمیون کے ایک بنیادی اور خاص سبق کو مارکس اور اینگلس نے ایسی اہمیت کا حامل خیال کیا کہ اسکو انہوں نے ”کمیونسٹ مینی فیسٹو“ میں ایک اہم تصحیح کی حیثیت سے جگہ دی۔ یہ بات غیر معمولی طور پر کرداری ہے کہ اسی اہم تصحیح کو موقع پرستوں نے توڑ مروڑ دیا ہے اور اسکے معنی اگر ۹۹ فیصدی نہیں تو ۹۰ فیصدی ”کمیونسٹ مینی فیسٹو“ کے پڑھنے والوں کے لئے واضح نہیں ہیں۔ ہم اس توڑ مروڑ پر آگے چل کر زیادہ تفصیل سے روشنی ڈالیں گے ایک باب میں جو خاص طور سے توڑ مروڑ والی باتوں کیلئے وقف ہوگا۔ یہاں صرف اس پر توجہ کرنا کافی ہوگا کہ مارکس کے جس مشہور بیان کا حوالہ یہاں دیا گیا ہے اسکی رائج اور بھونڈی ”توضیح“، یہ ہے کہ گویا مارکس نے یہاں سست رفتار ارتقا کے خیال پر، اقتدار پر قبضہ جمانے وغیرہ کے بجائے زور دیا ہے۔

درحقیقت، واقعہ اسکے بالکل برعکس ہے۔ مارکس کا خیال یہ

ہے کہ مزدور طبقے کو ”بنی بنائی ریاستی مشینری“ پر قبضہ کرنے تک اپنے کو محدود نہ رکھنا چاہئے بلکہ اسکو توڑنا اور پاش پاش کر دینا چاہئے۔

۱۲ اپریل ۱۸۷۱ء کو یعنی ٹھیک کمیون کے زمانے میں مارکس نے کوگیلمان کو لکھا:

”...اگر تم میرے ”۱۸ ویں برومیر“ کا آخری باب دیکھو تو پاؤ گے کہ میں نے اعلان کیا ہے کہ فرانسیسی انقلاب کی آئندہ کوشش پہلے کی طرح یہ نہ ہوگی کہ نوکرشاہی اور فوجی مشینری ایک ہاتھ سے دوسرے ہاتھ میں پہنچائی جائے بلکہ اسکو پاش پاش کرنے کی ہوگی، (خط کشیدہ مارکس کے ہیں۔ مسودے میں zerbrechen ہے) ”اور براعظم پر ہر حقیقی عوامی انقلاب کے لئے یہی ابتدائی شرط ہے۔ اور پیرس میں ہمارے جری کاریڈ اسی کے لئے کوشاں ہیں،“ (Neue Zeit) — جلد ۲۰، ۱، صفحہ ۷۰۹، ۱۹۰۲ء — ۱۹۰۱ء) — (کوگیلمان کے نام مارکس کے خطوط روسی میں کم از کم دو ایڈیشنوں میں شایع ہوئے ہیں جن میں ایک کی ایڈیٹنگ میں نے کی اور پیش لفظ لکھا۔)

”نوکرشاہی اور فوجی مشینری کو پاش پاش کرنے“ کے الفاظ ریاست کے تعلق سے انقلاب کے دوران پرولتاریہ کے فریضوں کے بارے میں مارکسازم کے خاص سبق کا مختصر طور سے اظہار کرتے ہیں۔ اور اسی سبق کو ہی نہ صرف مکمل طور پر نظر انداز کیا گیا بلکہ اسکو مارکسازم کی کاؤتسکی والی رائج ”توضیح“ سے صاف صاف توڑ مروڑا گیا!

جہاں تک مارکس کے ”۱۸ ویں برومیر“ کے حوالے کا سوال ہے ہم نے متعلقہ اقتباس کو اوپر پورے طور پر پیش کیا ہے۔ مارکس کی مندرجہ بالا بحث میں دو نکاتوں کی طرف خاص طور سے توجہ دینا دلچسپ ہوگا۔ اول، انہوں نے اپنے نتیجے کو براعظم تک محدود رکھا ہے۔ یہ ۱۸۷۱ء میں سمجھ میں آنے والی

بات تھی جبکہ برطانیہ هنوز خالص سرمایہ دار ملک کا نمونہ تھا لیکن بلا کسی فوجی گروہ اور بڑی حد تک بلا نوکرشاہی کے۔ اسلئے مارکس نے برطانیہ کو خارج کردیا، جہاں انقلاب، حتیٰ کہ عوامی انقلاب ”بنی بنائی ریاستی مشینری“ کو تباہ کرنے کی ابتدائی شرط کے بغیر ممکن معلوم ہوتا اور واقعی ممکن ہوتا۔

آج ۱۹۱۷ء میں، پہلی عظیم سامراجی جنگ کے وقت، مارکس نے جو پابندی لگائی تھی اسکا نفاذ نہیں رہا ہے۔ امریکہ اور برطانیہ دونوں جو ساری دنیا میں اینگلوسیکسن ”آزادی“ کے سب سے بڑے اور آخری نمائندے اس معنی میں تھے کہ وہ کوئی فوجی گروہ اور نوکرشاہی نہیں رکھتے تھے، بالکل ان نوکرشاہی اور فوجی اداروں کے کل یورپی گندے اور خون آشام دلدل میں پھنس گئے ہیں جو ہر چیز کو اپنا ماتحت بنا رہے ہیں اور دبا رہے ہیں۔ آج، برطانیہ اور امریکہ میں بھی ”ہر حقیقی عوامی انقلاب کی ابتدائی شرط،“ ”بنی بنائی ریاستی مشینری“ کو پاش پاش کرنا اور تباہ کرنا ہے (جو ان ملکوں میں ۱۹۱۷ء-۱۹۱۴ء کے برسوں میں تیار کر کے ”یورپی“ (عام سامراجی) تکمیل تک پہنچائی گئی)۔

دوسرے، مارکس کے اس بہت ہی گہرے ریمارک کی طرف خاص توجہ دینی چاہئے کہ نوکرشاہی اور فوجی ریاستی مشینری کو تباہ کرنا ”ہر حقیقی عوامی انقلاب کی ابتدائی شرط ہے“۔ مارکس کی زبان سے ”عوامی“ انقلاب کا خیال عجیب معلوم ہوتا ہے اور روسی پلیخانوف والے اور منشویک، استرووے کے وہ پیرو جو مارکس وادی کہلانے کے خواہاں ہیں ممکن ہے یہ اعلان کر دیں کہ یہ مارکس کے ”قلم سے غلطی سے نکل گیا ہے“۔ انہوں نے مارکس ازم کو ایسے کھوکھلے اعتدال پرست توڑ مروڑ تک پہنچا دیا ہے کہ ان کے لئے بورژوا انقلاب اور پرولتاری انقلاب کے مقابلہ کرنے کے سوا اور کچھ نہیں رہ گیا اور اس تضاد کی توضیح بھی وہ بہت بے جان طریقے سے کرتے ہیں۔

اگر ہم بیسویں صدی کے انقلابوں کو مثال کے طور پر لیں تو ہم کو درحقیقت یہ تسلیم کرنا پڑیگا کہ پرتگال اور ترکی دونوں

کے انقلاب بورژوا انقلاب ہیں۔ بہر حال ان میں کا کوئی بھی ”عوامی“ انقلاب نہیں ہے کیونکہ ان میں سے کسی میں عوام کی کثیر تعداد، انکی بڑی اکثریت سرگرمی اور خودمختاری سے اپنے معاشی اور سیاسی مطالبات لیکر نمایاں حد تک بھی میدان میں نہیں آتی۔ اسکے برعکس، حالانکہ ۱۹۰۷ء-۱۹۰۵ء کے روسی بورژوا انقلاب نے ایسی ”شانداز“، کامیابیوں کا مظاہرہ نہیں کیا جو کبھی کبھی پرتگال اور ترکی کے انقلابوں کو نصیب ہوئیں لیکن وہ بلاشبہ ”حقیقی عوامی“ انقلاب تھا کیونکہ عوام کی بڑی تعداد، انکی اکثریت، سب سے ”نچلے“ سماجی لوگ جو جبر و تشدد اور استحصال سے کچلے ہوئے تھے خودمختاری سے اٹھے اور انقلاب کے سارے دھارے پر اپنے مطالبات کی، اس پرانے سماج کی جگہ جو برباد کیا جا رہا تھا اپنے طریقے سے نئے سماج کی تعمیر کے لئے اپنی کوششوں کی چھاپ لگادی۔ ۱۸۷۱ء میں یورپ میں، براعظم کے کسی بھی ملک میں پرولتاریہ عوام کی اکثریت پر مشتمل نہ تھا۔ حقیقی طور پر اکثریت کو اپنی تحریک میں کھینچ لینے والا ”عوامی“ انقلاب اسی وقت ایسا بن سکتا ہے جب وہ پرولتاریہ اور کسانوں دونوں کو اپنے میں سمیٹ لے۔ اس وقت ان دو طبقوں پر ”عوام“ مشتمل تھے۔ یہ دونوں طبقات اس بات سے متحد ہو گئے ہیں کہ ”نوکرشاہی اور فوجی ریاستی مشینری“، ان پر جبر و تشدد کرتی، کچلتی ہے اور ان کو لوٹتی کھسوٹتی ہے۔ اس مشینری کو پاش پاش کرنا، اسکو توڑنا ”عوام“ کے واقعی مفاد میں ہے، انکی اکثریت کے، مزدوروں اور زیادہ تر کسانوں کے مفاد میں ہے، یہی غریب ترین کسانوں اور پرولتاریہ کے آزاد اتحاد کی ”ابتدائی شرط“ ہے، جبکہ ایسے اتحاد کے بغیر جمہوریت ناپائدار اور سوشلسٹ تشکیل نو ناممکن ہے۔

سب کو معلوم ہے کہ پیرس کمیون ایسے اتحاد کیلئے راستہ بنا رہا تھا حالانکہ وہ متعدد داخلی اور خارجی حالات کیوجہ سے اپنے مقصد تک نہ پہنچ سکا۔

لہذا ”حقیقی عوامی انقلاب“، کا ذکر کرتے ہوئے مارکس نے، پیٹی بورژوا کی خصوصیات کو ذرا بھی قراموش کئے بغیر (ان

کے بارے میں انہوں نے بہت اور اکثر کہا، ۱۸۷۱ء میں یورپ کے براعظم کے زیادہ تر ملکوں میں طبقوں کے حقیقی توازن کا سختی سے حساب لگایا۔ دوسری طرف انہوں نے کہا کہ ریاستی مشینری کو ”پاش پاش کرنے“ کی ضرورت مزدوروں اور کسانوں دونوں کے مفاد میں ہے، یہ ان کو متحد کرتی ہے، اور ان کے سامنے ”جونک“ کو ہٹا کر کوئی نئی چیز لانے کا مشترکہ فریضہ رکھتی ہے۔

تو آخر کیا چیز لانے کا؟

۲۔ توڑی ہوئی ریاستی مشینری کی جگہ کیا چیز لائی جائے؟

۱۸۴۷ء میں مارکس نے ”کمیونسٹ مینی فیسٹو“ میں اسکا جو جواب دیا ہے وہ اس وقت خالص مجرد تھا بلکہ زیادہ صحیح یہ کہنا ہوگا کہ یہ ایسا جواب تھا جو فرائض کو دکھاتا تھا لیکن ان کو پورا کرنے کے طریقے نہیں بتاتا تھا۔ ”کمیونسٹ مینی فیسٹو“ میں یہ جواب دیا گیا تھا کہ ”حکمران طبقے کی حیثیت سے پرولتاریہ کی تنظیم“، ”جمہوریت کی جیت“، اس مشینری کو بدلے گی۔

مارکس نے یوتوپیا میں نہ پڑ کر یہ توقع کی کہ عام تحریک کا تجربہ اس سوال کا جواب فراہم کریگا کہ حکمران طبقے کی حیثیت سے پرولتاریہ کی یہ تنظیم کون سی ٹھوس صورتیں اختیار کریگی اور ٹھیک ٹھیک کس طریقے سے یہ تنظیم سب سے زیادہ مکمل اور سب سے زیادہ مستقل ”جمہوریت کی جیت“ سے متحد ہوگی۔

کمیون کا تجربہ چاہے جتنا کم تھا لیکن مارکس نے اپنی کتاب ”فرانس میں خانہ جنگی“ میں اسکا بڑی توجہ کے ساتھ تجزیہ کیا۔ اس تصنیف میں سے ہم اہم ترین حوالے پیش کر رہے ہیں :

ازمنہ وسطی میں پیدا ہو کر ۱۹ ویں صدی میں ”مرکوز ریاستی اقتدار کا معہ اپنے ہمہ جائی اداروں—مستقل فوج، پولیس، نوکرشاہی، کلیسا اور عدالتوں“ کے ارتقا ہوا۔ سرمایہ

اور محنت کے درمیان طبقاتی دشمنی کے ارتقا کے ساتھ ”ریاستی اقتدار نے زیادہ سے زیادہ محنت کو دبانے کے لئے سماجی اقتدار کا کردار، طبقاتی تسلط کی مشینری کا کردار اختیار کیا۔ ہر انقلاب کے بعد، جو طبقاتی جدوجہد میں آگے کی طرف ایک نمایاں قدم ہوتا ہے، ریاستی اقتدار کا خالص جبر و تشدد کا کردار زیادہ سے زیادہ کھلتا جاتا ہے،“ - ۱۸۴۸ء - ۱۸۴۹ء کے انقلاب کے بعد ریاستی اقتدار ”محنت کے خلاف سرمائے کا قومی جنگی ہتھیار بن گیا، اور سلطنت ثانی نے اسکو استوار کیا۔ ”سلطنت کا براہ راست تضاد کمیون تھا،“ - ”یہ ایسی رپبلک کی معین شکل تھا جو نہ صرف طبقاتی تسلط کی شاہی شکل کو ہٹانے والی تھی بلکہ خود طبقاتی تسلط کو بھی...“

پرولتاری سوشلسٹ رپبلک کی یہ ”معین“ شکل کس پر مشتمل تھی؟ وہ کون سی ریاست تھی جسکی اس نے تخلیق شروع کی؟ ”... کمیون کا پہلا فرمان تھا مستقل فوج کا خاتمہ اور اسکی جگہ پر مسلح عوام کو لانا...“

اب یہ مطالبہ ہر اس پارٹی کے پروگرام میں نظر آتا ہے جو اپنے کو سوشلسٹ کہنا چاہتی ہے۔ لیکن ان کے پروگراموں کی حقیقت کیا ہے اسکا اظہار ہمارے سوشلسٹ انقلابیوں اور منشویکوں کے طور طریقوں سے سب سے اچھی طرح ہوتا ہے جنہوں نے ۲۷ فروری کے انقلاب کے فوراً بعد ہی اس مطالبے کی تکمیل سے عملی طور پر انکار کر دیا!

”... کمیون کی تشکیل شہری نمائندوں سے ہوئی تھی جو پیرس کے مختلف انتخابی حلقوں سے عام ووٹ کے ذریعہ منتخب کئے گئے تھے۔ وہ جوابدہ تھے اور کسی وقت بھی ممبری سے ہٹائے جا سکتے تھے۔ ظاہر ہے کہ ان ممبروں کی اکثریت مزدوروں یا مزدور طبقے کے تسلیم شدہ نمائندوں پر مشتمل تھی...“

”... پولیس جو اس وقت تک ریاستی حکومت کا آلہ کار تھی فوراً اپنے تمام سیاسی عوامل سے محروم کردی گئی اور

کمیون کے ذمے دار ادارے میں تبدیل کردی گئی جس کو ہر وقت بدلا جا سکتا تھا... سرکاری انتظام کی تمام دوسری شاخوں کے افسروں کی بھی یہی صورت ہوئی... کمیون کے ممبروں سے لیکر اوپر سے نیچے تک پبلک خدمات کے تمام کام مزدوروں کی اجرت پر کرنے تھے۔ اعلیٰ سرکاری افسروں کے لئے ہر طرح کی خصوصی رعایتیں اور نمائندگی کے لئے رقموں کی ادائیگی ان اعلیٰ افسروں کے ساتھ ہی غائب ہو گئیں... ایک بار مستقل فوج اور پولیس سے چھٹکارا حاصل کر کے جو پرانی حکومت کی ٹھوس طاقت کے آلات تھے، کمیون نے فوراً اسکو لیا کہ روحانی جبر و تشدد کے ہتھیار، پادریوں کی طاقت کو توڑ دیا جائے... عدالتی افسران کی نام نہاد خود مختاری ختم کردی گئی... آئندہ ان کا انتخاب کھلا ہونا تھا اور وہ جوابدہ اور قابل تبدیلی تھے...“

اس طرح کمیون توڑی ہوئی ریاستی مشینری کی جگہ جو تبدیلی لایا وہ ”صرف“، زیادہ بھرپور جمہوریت معلوم ہوتی تھی: مستقل فوج کا خاتمہ، تمام افسروں کا انتخاب اور تمام ذمے دار لوگوں کو واپس بلانے کا اختیار۔ لیکن حقیقت میں اس ”صرف“ کا مطلب ایک طرح کے اداروں کی جگہ اصولی طور پر دوسری قسم کے اداروں کے آنے کی زبردست تبدیلی ہے۔ یہاں پر بالکل ٹھیک ”مقدار کے کوالٹی میں عبور“، کا ایک واقعہ ہے: جمہوریت، جس کا نفاذ اس حد تک انتہائی بھرپور اور متواتر طریقے سے کیا جاتا ہے جس حد تک ہم عام طور پر اسکا تصور کر سکتے ہیں، بورژوا جمہوریت سے پرولتاری جمہوریت میں تبدیل ہو جاتی ہے، ریاست (یعنی کسی مخصوص طبقے کو دبانے کیلئے ایک مخصوص طاقت) سے کسی ایسی چیز میں جو اب ریاست نہیں رہی ہے۔

بورژوازی کو دبانے اور اسکی مزاحمت کو کچلنے کی اب بھی ضرورت رہتی ہے۔ کمیون کیلئے یہ خاص کر ضروری تھا اور اسکی شکست کا ایک سبب یہ بھی تھا کہ اس نے اسکو کافی عزم کے ساتھ نہیں کیا۔ بہر حال یہاں دباؤ ڈالنے والا ادارہ آبادی کی اکثریت ہے نہ کہ اقلیت جیسا کہ ہمیشہ غلامی، کسان غلامی اور اجرت کی

غلامی میں ہوتا آتا تھا۔ اور چونکہ لوگوں کی اکثریت خود اپنے اوپر ظلم کرنے والوں کو دباتی ہے اسلئے دباؤ ڈالنے کیلئے ”خاص طاقت“ کی اب ضرورت نہیں رہتی! اس معنی میں ریاست رفتہ رفتہ مٹنا شروع ہوتی ہے۔ خاص رعایات رکھنے والی اقلیت کے مخصوص اداروں (مخصوص رعایتیں رکھنے والے افسران اور مستقل فوج کے افسران اعلیٰ) کی جگہ، اکثریت خود یہ سب فرائض انجام دے سکتی ہے اور جتنے زیادہ سارے عوام ریاستی اقتدار کے فرائض انجام دیتے ہیں اتنا ہی کم اس اقتدار کے وجود کی ضرورت رہ جاتی ہے۔

اس سلسلے میں کمیون کے مندرجہ ذیل اقدامات، جن پر مارکس نے زور دیا ہے، خاص طور پر قابل توجہ ہیں: نمائندگی کیلئے ہر طرح کی قوم کی ادائیگی کی منسوخی اور افسران کیلئے تمام مالی رعایتوں کا خاتمہ، ریاست کے تمام ملازمین کے کام کے معاوضے کو ”مزدوروں کی اجرت“، تک گھٹا دینا۔ یہاں بورژوا جمہوریت سے پرولتاری جمہوریت کی طرف، جبر و تشدد کرنے والوں کی جمہوریت سے مظلوم طبقات کی جمہوریت کی طرف، ریاست سے جو مخصوص طبقے پر دباؤ ڈالنے کیلئے ”مخصوص طاقت“ ہے، عوام کی اکثریت۔ مزدوروں اور کسانوں کی عام طاقت کے ہاتھوں ظلم کرنے والوں پر دباؤ ڈالنے کی طرف موڑ زیادہ نمایاں طور پر دکھائی دیتا ہے۔ اور ریاست کے بارے میں اسی اہم نکتے سے متعلق مارکس کے سبق بالکل بھلا دئے گئے ہیں! عام بیانات میں جنکی تعداد بے شمار ہے اسکا ذکر نہیں کیا جاتا۔ اس کے بارے میں خاموشی اختیار کی جاتی ہے جیسے وہ کسی پرانی قسم کی ”معصومیت“ ہو، جیسے عیسائیوں نے جب ان کے مذہب کو ریاستی مذہب کی حیثیت مل گئی، ابتدائی عیسائیت کی ”معصومیت“ کو معہ اسکی جمہوری انقلابی اسپرٹ کے ”بھلا دیا“۔ اعلیٰ ریاستی افسروں کی تنخواہیں گھٹانا ”محض“، معصوم، ابتدائی جمہوریت کا مطالبہ معلوم ہوتا ہے۔ تازہ ترین موقع پرستی کے ایک ”بانی“، سابق سوشل ڈیموکریٹ ایڈورڈ برنشتائن نے متعدد بار ”ابتدائی“ جمہوریت پر بھونڈا بورژوا تمسخر کیا ہے۔ تمام موقع پرستوں کی طرح اور موجودہ کاؤتسکی والوں کی طرح، وہ بالکل نہ سمجھ سکا کہ اول تو سرمایہ دار نظام سے سوشلزم تک عبور ”ابتدائی“،

جمہوریت کی طرف کچھ ”مراجعت“، کئے بغیر ناممکن ہے (کیونکہ اسکے سوا پھر آبادی کی اکثریت اور اسکے بعد ساری آبادی کیسے ریاستی فرائض کی تکمیل میں حصہ لے سکتی؟)، اور دوسرے، سرمایہ دار نظام اور سرمایہ دار کلچر پر مبنی ”ابتدائی جمہوریت“، وہی ابتدائی جمہوریت نہیں ہے جو ماقبل تاریخ یا ماقبل سرمایہ داری کے زمانوں میں تھی۔ سرمایہ دار کلچر نے بڑے پیمانے کی پیداوار، فیکٹریوں، ریلوے لائنوں، ڈاک اور ٹیلی فون وغیرہ کی تخلیق کی ہے اور اس بنیاد پر پرانے ”ریاستی اقتدار“ کے زیادہ تر فرائض اتنے سادہ ہو گئے ہیں اور ان کو اس حد تک رجسٹری، ریکارڈ کرنے اور جانچ کرنے کے انتہائی سادہ کاموں تک پہنچایا جا سکتا ہے کہ ہر خواندہ آدمی ان کو کر سکتے، وہ بہت آسانی سے معمولی ”مزدوروں کی اجرت“، پر کئے جا سکیں اور ان فرائض کو مخصوص رعایتوں کے ہر شائبے سے، ”افسرانہ شان“ کے ہر شائبے سے عاری کیا جا سکتا ہے (اور کرنا چاہئے)۔

بلا استثنا تمام افسران کا انتخاب اور کسی وقت بھی ان کو واپس بلانے کا اختیار، انکی تنخواہوں کو معمولی ”مزدوروں کی اجرت“، تک گھٹانا۔ یہ سادہ اور ”بدیہی“، جمہوری اقدامات مزدوروں اور کسانوں کی اکثریت کے مفادات کو مکمل طور سے متحد کرتے ہوئے ایسے پل کا کام بھی کرتے ہیں جو سرمایہ دار نظام سے سوشلزم کو جاتا ہے۔ ان اقدامات کا تعلق ریاستی، سماج کی خالص سیاسی تنظیم نو سے ہے لیکن ظاہر ہے کہ وہ اپنے مکمل معنی اور اہمیت صرف ”غاصبوں کی جائداد ضبط“، کرنے کے سلسلے میں اختیار کرتے ہیں جبکہ اس پر عمل کیا جا رہا ہو یا اسکی تیاری کی جا رہی ہو یعنی ذرائع پیداوار کی سرمایہ دارانہ نجی ملکیت کی سماجی ملکیت میں تبدیلی کے سلسلے میں۔

مارکس نے لکھا: ”کمیون نے اخراجات کی دو سب سے بڑی وجہوں۔ فوج اور افسر شاہی کو ختم کر کے تمام بورژوا انقلابوں کے نعرے یعنی سستی حکومت کو، حقیقت بنا دیا۔“، کسانوں میں سے، پیٹی بورژوازی کے دوسرے پرتوں میں سے بھی، ایک بہت ہی حقیر اقلیت بورژوا معنی میں ”چوٹی تک بلند

ہوتی ہے،،، ”آگے بڑھتی ہے،، یعنی خوش حال لوگوں میں، بورژوا میں یا محفوظ اور مخصوص رعایتیں رکھنے والے افسروں میں تبدیل ہو جاتی ہے۔ ہر سرمایہ دار ملک میں جہاں کسان ہیں (اور ایسے سرمایہ دار ملکوں کی اکثریت ہے) انکی وسیع اکثریت پر حکومت جبر و تشدد کرتی ہے اور وہ حکومت کا تختہ الٹنے کے مشتاق ہوتے ہیں، وہ ”سستی“ حکومت کے مشتاق ہوتے ہیں۔ اسکی تکمیل صرف پرولتاریہ ہی کر سکتا ہے اور اسکو کرتے ہوئے پرولتاریہ ساتھ ہی ریاست کی سوشلسٹ تنظیم نو کی طرف قدم اٹھاتا ہے۔

۳۔ پارلیمانیٹ کا خاتمہ

مارکس نے لکھا: ”کمیون کو پارلیمانی نہیں بلکہ کام کرنے والا کارپوریشن ہونا چاہئے تھا، بیک وقت قانون بنانے والا اور ان کو پورا کرنے والا بھی...“

”...اسکے بجائے کہ تین یا چھ سال میں ایک بار یہ فیصلہ کیا جائے کہ حکمران طبقے کا کونسا ممبر پارلیمنٹ میں عوام کی نمائندگی اور ان کو دبانے (ver-und zertreten) کا کام کرے، عام انتخاب کے حق کو کمیونوں میں منظم عوام کی خدمت اسلئے کرنا تھا کہ وہ اپنے کارخانوں کیلئے مزدور، فورسین اور محاسب تلاش کرسکیں، جیسے کہ انفرادی انتخاب کا حق اس مقصد کیلئے کسی دوسرے آجر کی خدمت کرتا ہے۔“

بھلا ہو سوشل شاونزم اور موقع پرستی کا جن کا اس وقت راج ہے کہ پارلیمانیٹ پر یہ لاجواب نکتہ چینی بھی جو ۱۸۷۱ء میں کی گئی تھی اب مارکس ازم کے ”فراموش کردہ الفاظ، میں شامل ہو گئی ہے۔ پیشہ ور وزراء اور پارلیمانی حضرات، پرولتاریہ کے ساتھ غداری کرنے والوں اور ہمارے زمانے کے ”کوٹہ بیس“ سوشلسٹوں نے پارلیمانیٹ پر نکتہ چینی کا کام انارکسٹوں کو سونپ دیا ہے اور اس حیرت انگیز معقول بنا پر وہ پارلیمانیٹ پر ہر طرح کی نکتہ چینی کی ”انارکزم“ کی حیثیت سے مذمت کرتے ہیں!! یہ کوئی حیرت کی بات نہیں کہ ”ترقی یافتہ“ پارلیمانی ملکوں کا پرولتاریہ جو

شیئڈمان، ڈیوڈ، لیگین، ساسبا، ریناڈیل، ہنڈرسن، وانڈرویلڈے، اسٹاؤننگ، برانشنگ، بیسولتی اینڈ کمپنی قسم کے ”سوشلسٹوں“ سے کراہت کرتا ہے اکثر انارکو - سنڈیکلزم سے اس کے باوجود ہمدردی کا اظہار کرنے لگا ہے کہ وہ موقع پرستی کا سگا بھائی ہے۔

بہر حال مارکس کے لئے انقلابی جدلیات کوئی خالی خولی فیشن ایبل لفاظی اور جھن جھنا نہیں رہی جیسا کہ پلیخانوف، کاؤتسکی اور دوسروں نے اس کو بنا دیا ہے۔ مارکس انارکزم سے انتہائی سختی کے ساتھ ناتہ توڑنے کی صلاحیت رکھتے تھے کیونکہ وہ بورژوا پارلیمانیٹ کے ”موشیوں کے باڑے“ تک کو بے عقلی سے استعمال کرتا تھا، خصوصاً جبکہ صاف طور پر صورت حال انقلابی نہیں تھی۔ لیکن ساتھ ہی وہ جانتے تھے کہ پارلیمانیٹ پر حقیقی انقلابی پرولتاری نکتہ چینی کیسے کی جائے۔

چند سال میں ایک بار یہ فیصلہ کرنا کہ حکمران طبقے کا کون سا ممبر پارلیمنٹ کے ذریعہ عوام کو دبائے اور کچلے، یہ ہے بورژوا پارلیمانیٹ کا اصلی نچوڑ، نہ صرف پارلیمانی آئینی شاہیوں میں بلکہ انتہائی جمہوری ریپبلکوں میں بھی۔

لیکن اگر ہم ریاست کے سوال کو لیں اور اگر ہم اس شعبے میں پرولتاریہ کے نقطہ نظر سے پارلیمانیٹ پر ریاست کے ایک ادارے کی حیثیت سے غور کریں تو پارلیمانیٹ سے نکلنے کا راستہ کیا ہے؟ اس سے کیسے چھٹکارا حاصل کیا جا سکتا ہے؟

باربار یہ کہنا پڑتا ہے کہ مارکس کے اسباق جنکی بنیاد کمیون کے مطالعہ پر تھی ایسے فراموش کردئے گئے ہیں کہ آجکل کے ”سوشل ڈیموکریٹ“ (آجکل کے سوشلزم کے غدار پڑھئے) انارکسٹ یا رجعت پرستانہ تنقید کے سوائے پارلیمانیٹ کی کوئی اور تنقید واقعی سمجھ نہیں پاتے۔

پارلیمانیٹ سے نجات پانے کا طریقہ دراصل نمائندہ اداروں اور انتخاب کے طریقے کا خاتمہ نہیں ہے بلکہ نمائندہ اداروں کو بکواس کرنے والے اداروں کو ”کام کرنے والے“ اداروں میں تبدیل کرنا ہے۔ ”کمیون کو پارلیمانیٹ نہیں بلکہ کام کرنے والا ادارہ ہونا تھا، بیک وقت قانون بنانے والا اور ان کو پورا کرنے والا بھی۔“

”پارلیمانی نہیں بلکہ کام کرنے والا، ادارہ، یہ آجکل کے پارلیمانیٹ کے حامیوں اور سوشل ڈیموکریسی کے پارلیمانی ”جیبی کتوں“ کے پیٹھ پیچھے نہیں منہ پر کہا گیا ہے! کسی پارلیمانی ملک کو دیکھئے، امریکہ سے لیکر سوئٹزرلینڈ تک، فرانس سے لیکر برطانیہ اور ناروے وغیرہ تک، ”ریاست“ کا اصلی کام پس پردہ محکمہ جات، سفارتی دفاتر اور فوجی اسٹاف کرتے ہیں۔ پارلیمنٹوں میں ”عام لوگوں“ کو بیوقوف بنانے کیلئے صرف باتیں بنائی جاتی ہیں۔ یہ اس حد تک سچ ہے کہ روسی ریپبلک، ایک بورژوا جمہوری ریپبلک تک میں بھی، قبل اسکے کہ وہ حقیقی پارلیمنٹ قائم کر سکی پارلیمانیٹ کی ان تمام برائیوں نے اپنا سر یکدم اٹھایا۔ سڑی گلی تنگ نظری کے ہیروؤں جیسے اسکویلیف اور تسرے تیلی، چیرنوف اور اوکسین تیف والوں نے شرمناک بورژوا پارلیمانیٹ کے نمونے پر سوویتوں کو بھی خالی خالی بکواس کرنے والے ادارے بنا کر گندہ کر دیا ہے۔ سوویتوں میں ”سوشلسٹ“ وزیر صاحبان بھروسہ کرنے والے دیہاتیوں کو لفاظی اور تجویزوں سے بیوقوف بنا رہے ہیں۔ حکومت میں متواتر تبدیلیاں ہوتی رہتی ہیں، ایک طرف تو اسلئے تاکہ جتنے سوشلسٹ انقلابیوں اور منشویکوں کے لئے ممکن ہو اتنے باری باری آمدنی اور عزت والے عہدوں کے ”حلوے تک“ پہنچ سکیں اور دوسری طرف لوگوں کی ”توجہ“ ادھر لگی رہے۔ اور سفارتی دفاتر اور فوجی اسٹاف میں ”ریاستی“ کام ”ہو رہے ہیں“!

حکمران ”سوشلسٹ انقلابی“ پارٹی کے ترجمان اخبار ”دیلو نارودا“، (۱۳) نے حال ہی میں اپنے ایڈیٹوریل میں ”اچھی سوسائٹی“ کے لوگوں کی طرح جس میں ”سب“ سیاسی طوائف بازی میں مصروف ہیں بے مثال صفائی سے اعتراف کیا ہے کہ ان وزارتوں میں بھی جنکے سربراہ ”سوشلسٹ“ (اس لفظ کیلئے معاف کیجئے گا!) ہیں، ان تک میں افسر شاہی کی ساری مشینری پرانے طریقے پر برقرار ہے، پرانے طریقے سے کام کر رہی ہے اور بالکل ”آزادی“ کے ساتھ انقلابی اقدامات میں توڑ پھوڑ کر رہی ہے! اگر یہ اعتراف نہ بھی ہوتا تو کیا حکومت میں سوشلسٹ انقلابیوں اور منشویکوں کی شرکت کی حقیقی تاریخ اسکا ثبوت نہیں ہے؟ یہاں قابل توجہ یہ بات ہے کہ

کیڈیٹوں کے ساتھ وزارتی ٹولی میں چیرنوف، روسانوف، زین زینوف صاحبان اور ”دیلو نارودا“ کے دوسرے ایڈیٹر اپنا ضمیر اتنا کھو بیٹھے ہیں کہ ان کو، اس طرح جیسے کوئی ویسے ہی بات کہہ رہے ہوں، اعلانیہ یہ کہتے شرم نہ آئی کہ ”انکی“ وزارتوں میں ہر چیز پرانی جگہ پر قائم ہے!! انقلابی جمہوری لفاظی— دیہاتی بدھو جمن کو دھوکا دینے کیلئے اور نوکرساھی اور سرخ فیتہ سرمایہ داروں کا ”دل خوش کرنے“ کیلئے— یہ ہے ”ایماندار“ ایتلاف کا نچوڑ۔

بورژوا سماج کی بک جانے والی اور سڑی گلی پارلیمانیت کی جگہ کمیون ایسے ادارے لاتا ہے جن میں رائے اور بحث مباحثہ کی آزادی دھوکا نہیں بن جاتی کیونکہ پارلیمنٹ کے ممبروں کو خود کام کرنا ہوتا ہے، اپنے قوانین پر خود عمل کرنا ہوتا ہے، زندگی میں جو کچھ ہوتا اسکی خود جانچ کرنی ہوتی ہے اور خود براہ راست اپنے انتخاب کرنے والوں کے سامنے جوابدہ ہونا پڑتا ہے۔ نمائندہ ادارے باقی رہتے ہیں لیکن پارلیمانیت خاص سسٹم کی حیثیت سے، قانون ساز اور انتظامی کام کے درمیان تقسیم کی حیثیت سے، ممبران پارلیمنٹ کیلئے مراعاتی پوزیشن کی حیثیت سے یہاں نہیں رہتی۔ نمائندہ اداروں کے بغیر ہم جمہوریت کا تصور نہیں کر سکتے، حتیٰ کہ پرولتاری جمہوریت کا بھی لیکن پارلیمانیت کے بغیر کر سکتے ہیں اور کرنا چاہئے، اگر بورژوا سماج پر نکتہ چینی ہمارے لئے محض لفاظی نہیں ہے، اگر ہم بورژوا حکمرانی کا تختہ الٹنے کی خواہش سنجیدگی اور خلوص کے ساتھ رکھتے ہیں اور یہ محض مزدوروں کے ووٹ حاصل کرنے کیلئے ”انتخابی“ لفاظی نہیں ہے جیسا کہ منشویکوں اور سوشلسٹ انقلابیوں کے لئے، جیسا کہ شیڈمان اور لیگین، سامبا اور وانڈرویلڈے والوں کے لئے ہے۔

یہ بات بہت ہی سبق آموز ہے کہ ان افسروں کے فرائض منصبی کا ذکر کرتے ہوئے جو کمیون اور پرولتاری جمہوریت کے لئے ضروری ہیں مارکس انکا مقابلہ ”ہر دوسرے آجر“ کے ملازمین سے کرتے ہیں یعنی ہر معمولی سرمایہ دار کارخانے سے جو ”مزدور“ نگران اور محاسب، رکھتا ہے۔

مارکس کے یہاں اس معنی میں یوتوپیت کا کوئی شائبہ نہیں

ہے کہ انہوں نے کوئی ”نیا“ سماج ایجاد کر لیا یا گڑھ لیا ہو۔
 نہیں، وہ پرانے سماج میں سے نئے سماج کے جنم کا، پہلے میں سے دوسرے
 کی طرف عبور کی صورتوں کا قدرتی تاریخی عمل کی حیثیت سے مطالعہ
 کرتے ہیں۔ وہ عوامی پرولتاری تحریک کے حقیقی تجربے کو لیتے
 ہیں اور اس سے عملی سبق حاصل کرنے کی کوشش کرتے ہیں۔
 وہ کمیون سے ”سیکھتے ہیں“، جیسا کہ تمام عظیم انقلابی مفکروں
 نے کچلے ہوئے طبقوں کی عظیم تحریکوں کے سبق سے بے جھجک سیکھا
 اور ان کو کبھی (پلیخانوف کی طرح: ”ان کو ہتھیار نہیں اٹھانا
 تھا، یا تسرے تیلی کی طرح: ”ہر طبقے کو اپنے حدود میں رہنا
 چاہئے“،) عالمانہ ”وعظ“ نہیں دئے۔

افسر شاہی کو فوراً، ہر جگہ اور مکمل طور سے ختم کرنے
 کی تو بات ہی نہیں ہو سکتی۔ یہ تو محض یوتوپیا ہے۔ لیکن
 پرانی افسر شاہی مشینری کو فوراً پاش پاش کر دینا اور فوراً ہی
 نئی مشینری بنانا شروع کر دینا جو ساری نوکراشاہی کے رفتہ رفتہ
 خاتمے کو ممکن بنائے گی، یہ یوتوپیا نہیں ہے، یہ کمیون کا تجربہ
 ہے، یہ انقلابی پرولتاریہ کا براہ راست اور فوری فریضہ ہے۔

سرمایہ دار نظام ”ریاست“ کے انتظامی عوامل کو سیدھا سادہ
 بناتا ہے۔ وہ اسکو ممکن بناتا ہے کہ ”افسری“ کو ہٹا دیا جائے
 اور سارا کام پرولتاریوں کی تنظیم (حکمران طبقے کی حیثیت سے) تک
 محدود کر دیا جائے جو سارے سماج کی طرف سے ”مزدوروں، نگرانوں
 اور محاسبوں“ کو اجرت پر لیتی ہے۔

ہم یوتوپیاٹی نہیں ہیں۔ ہم اسکے ”خواب“ نہیں دیکھتے
 کہ کس طرح فوراً ہر طرح کے انتظامی ادارے سے، ہر طرح کی
 ماتحتی سے بچا جائے۔ یہ انارکسٹ خواب جن کی بنیاد پرولتاری
 ڈکٹیٹر شپ کے فرائض کی نافرمانی پر ہے، مارکس ازم کیلئے بالکل
 اجنبی ہیں اور درحقیقت صرف سوشلسٹ انقلاب کو اس وقت تک
 التوا میں ڈالنے کا کام کرتے ہیں جب لوگ دوسری طرح کے ہو
 جائیں گے۔ نہیں، ہم سوشلسٹ انقلاب ایسے لوگوں کے ساتھ چاہتے
 ہیں جیسے وہ اب ہیں جو بلا ماتحتی، بلا کنٹرول، بلا ”نگرانوں
 اور محاسبوں“ کے نہیں رہ سکتے۔

لیکن یہ ماتحتی تمام استحصال کے شکار اور محنت کش لوگوں کے مسلح ہراول یعنی پرولتاریہ کی ہونی چاہئے۔ ریاستی افسروں کی خاص ”افسری“ کی جگہ ”نگرانوں اور محاسبوں“ کے سادہ عوامل کو لانے کی ابتدا فوراً کی جا سکتی ہے اور کرنا چاہئے، ایسے عوامل جو اس وقت بھی پوری طرح عام شہری کی قابلیت کی سطح کے ہیں اور پوری طرح ”مزدوروں کی اجرت“ پر کئے جا سکتے ہیں۔

ہم مزدوروں کو خود اپنے مزدور تجربے پر بھروسہ کر کے، سخت، آہنی ڈسپلن قائم کر کے جس کی پشت پناہی مسلح مزدوروں کا ریاستی اقتدار کرتا ہو بڑے پیمانے کی پیداوار اس سے منظم کرنا چاہئے جو سرمایہ دار نظام قائم کر چکے ہیں۔ ہمیں ریاستی افسروں کا رول گھٹا کر محض ہمارے احکام پورا کرنے والوں کا، جوابدہ، قابل تبدیلی، معتدل اجرت والے ”نگرانوں اور محاسبوں“ کا رول رکھنا چاہئے (ضرور، ہر طرح، ہر قسم اور ہر درجے کے ماہرین ٹکنیک کی مدد سے)۔ یہ ہے ہمارا پرولتاری فریضہ، یہی ہے وہ بات جس سے ہم پرولتاری انقلاب کی تکمیل کے لئے ابتدا کر سکتے ہیں اور کرنا چاہئے۔ ایسی ابتدا، بڑے پیمانے کی پیداوار کی بنیاد پر خود بخود رفتہ رفتہ ہر قسم کی افسر شاہی کے ”مٹنے“ کی طرف، رفتہ رفتہ ایسے نظم کی تخلیق کی طرف لے جائے گی، بلا واوین والے نظم، نظم جس کی اجرت کی غلامی سے کوئی مشابہت نہ ہوگی، نظم جس کے تحت نگرانی اور حساب کے عوامل زیادہ سیدھے سادے ہو جائیں گے جن کو ہر ایک باری باری کریگا اور پھر وہ عادت بن جائیں گے اور آخر میں وہ لوگوں کے مخصوص پرت کے مخصوص عوامل کی حیثیت سے ختم ہو جائیں گے۔

پچھلی صدی کی آٹھویں دہائی کے ایک حاضر دماغ جرمن سوشل ڈیموکریٹ نے ڈاک کی سروس کو سوشلسٹ معاشی نظام کا نمونہ کہا تھا۔ یہ بہت سچ بات ہے۔ آجکل ڈاک کی سروس ایسا کاروبار ہے جو ریاستی۔ سرمایہ دار اجارہ داری کی طرح منظم کیا گیا ہے۔ سامراج رفتہ رفتہ تمام ٹرسٹوں کو اس قسم کی تنظیموں میں تبدیل کر رہا ہے۔ ”معمولی“، محنت کشوں کے اوپر، جو کام کے بوجھ سے دبے ہیں اور بھوک کا شکار ہیں، یہاں بھی بورژوا

نوکر شاہی کھڑی ہے۔ لیکن یہاں سماجی انتظام کی مشینری تیار ہو چکی ہے۔ سرمایہ داروں کا تختہ الٹنے، مسلح مزدوروں کے آہنی ہاتھوں سے ان استحصال کرنے والوں کی مزاحمت کو کچلنے اور موجودہ ریاست کی نوکر شاہی مشینری کو پاش پاش کرنے کے بعد ہمارے سامنے ”طفیل خوری“ سے آزاد، اعلیٰ درجے کے ٹکنیکی سامان سے لیس مشینری ہوگی جس کو متحد مزدور خود پوری طرح چالو کر سکیں گے جو ماہرین ٹکنیک، نگرانوں اور محاسبوں کو اجرت پر لیں گے اور ان سب کو، سب ”ریاستی“ افسروں کی طرح عام طور پر مزدوروں کی اجرت دیں گے۔ یہاں ایک ٹھوس اور عملی فریضہ ہے جو سب ٹرسٹوں کے تعلق سے فوراً پورا کیا جا سکتا ہے، جس کی تکمیل محنت کشوں کو استحصال سے نجات دلائیگی اور جو اس سبق کو نظر میں رکھتا ہے جس پر کمیون نے عمل کرنا شروع کر دیا تھا (خصوصاً ریاست کی تعمیر کے شعبے میں)۔

پوری عوامی معیشت کو ڈاک کی سروس کی لائن پر منظم کرنا تاکہ ماہرین ٹکنیک، نگران اور محاسب اور سارے افسران بھی مسلح پرولتاریہ کے کنٹرول اور رہنمائی میں ”مزدور کی اجرت“ سے زیادہ تنخواہ نہ پائیں۔ یہ ہے ہمارا قریبی مقصد۔ یہی وہ ریاست ہے، یہی وہ معاشی بنیاد ہے جس کی ہمیں ضرورت ہے۔ یہی پارلیمانیت کے خاتمے اور نمائندہ اداروں کو محفوظ رکھنے کا نتیجہ بنے گا۔ یہی بورژوازی کے ہاتھوں ان اداروں کی ”طوائف بازی“ سے محنت کش طبقوں کو نجات دلائیگا۔

۴۔ قومی اتحاد کی تنظیم

”...قومی تنظیم کے اس مختصر اسکچ میں جسے پیرس کمیون کو آگے بڑھانے کا وقت نہیں ملا پورے یقین کے ساتھ یہ کہا گیا ہے کہ کمیون کو چھوٹے سے چھوٹے گاؤں تک کی سیاسی شکل میں ہونا چاہئے تھا،... کمیونوں کو پیرس میں ”قومی وفد“ کا انتخاب کرنا تھا۔

”...چند لیکن بہت اہم عوامل جو اب بھی مرکزی حکومت کے ہاتھ میں رہتے ان کو رد نہیں کرنا تھا، جیسا کہ

جان بوجھ کر غلط بیانی کی گئی ہے، بلکہ ان کو کمیونوں کی طرف منتقل کرنا تھا یعنی انتہائی ذمے دار افسروں کی طرف... ”...قومی اتحاد کو توڑنا نہیں بلکہ اس کے برعکس کمیون کے ڈھانچے کے ذریعہ اس کو منظم کرنا تھا۔ قومی اتحاد کو اس ریاستی اقتدار کی تباہی کے ذریعہ حقیقت بنانا تھا جو اس اتحاد کا مجسمہ ہونے کا دعویٰ کرتا تھا لیکن قوم سے آزاد اور بالاتر بھی رہنا چاہتا تھا۔ عملی طور سے یہ ریاستی اقتدار قوم کے جسم پر ایک طفیل خور بدگوشت تھا... فریضہ یہ تھا کہ پرانے سرکاری اقتدار کے جبروتشدد کے اعضا کو کاٹ کر الگ کر دیا جائے، اس کے جائز عوامل کو اس اقتدار سے چھین کر حاصل کر لیا جائے جو سماج سے بالاتر رہنے کا دعویٰ کرتا ہے اور ان کو سماج کے ذمے دار خادموں کو سونپ دیا جائے۔“

کس حد تک موجودہ سوشل ڈیموکریسی کے موقع پرستوں نے مارکس کے اس غور و فکر کو نہیں سمجھا یا شاید یہ کہنا زیادہ ٹھیک ہوگا کہ سمجھنا نہیں چاہا اس کو غدار برنشٹائن کی ہیروستراتی (۱۴) شہرت رکھنے والی کتاب ”سوشلزم کی ابتدائی شرائط اور سوشل ڈیموکریٹوں کے فرائض“ میں بہترین طور پر دکھایا گیا ہے۔ مارکس کے مندرجہ بالا اقتباس کے سلسلے میں ہی برنشٹائن نے لکھا ہے کہ ”جہاں تک اس کے سیاسی مواد کا سوال ہے، یہ پروگرام ”اپنے تمام بنیادی خط وخال میں پرودھوں کی وفاقت (federalism) سے سب سے زیادہ مشابہت رکھتا ہے... مارکس اور ”پیٹی بورژوا“، پرودھوں کے درمیان (برنشٹائن لفظ ”پیٹی بورژوا“ کو اپنے خیال میں طنزیہ بنانے کے لئے واوین میں لکھتا ہے) تمام دوسرے نکات پر اختلاف کے باوجود ان نکات پر ان کے نقطہ نظر اتنے قریب ہیں جتنا ممکن ہو سکتا ہے،۔ برنشٹائن اپنی بات جاری رکھتے ہوئے کہتا ہے کہ واقعی سونسلٹیوں کی اہمیت بڑھ رہی ہے لیکن ”مجھے اس میں شک معلوم ہوتا ہے کہ آیا جمہوریت کا پہلا فریضہ جدید ریاستوں کی ایسی منسوخی (Auflösung) اور ان کی تنظیم میں ایسی مکمل تبدیلی

(Umwandlung) ہوگا جیسا کہ مارکس اور پرودھون تصور کرتے ہیں۔ ان صوبائی یا علاقائی اسمبلیوں کے مندوبین سے نیشنل اسمبلی کی تشکیل جو کمیونوں کے مندوبین پر مشتمل ہوں گی۔ اور اس کے نتیجے میں قومی نمائندگی کی پہلی صورت بالکل غائب ہو جائے گی،۔ (برنشتائن کی ”ابتدائی شرائط“، صفحات ۱۳۴ و ۱۳۶، جرمن ایڈیشن، ۱۸۹۹ء)۔

”طفیل خور ریاستی اقتدار کی تباہی، پر مارکس کے خیالات کو پرودھون کی وفاقت سے گڈمڈ کرنا یقیناً ہیبت ناک ہے! لیکن یہ کوئی اتفاقی بات نہیں ہے کیونکہ موقع پرست کو یہ کبھی خیال نہیں آتا کہ مارکس یہاں وفاقت کو مرکزیت کے خلاف رکھ کر بالکل بات نہیں کرتے بلکہ وہ پرانی، بورژوا ریاستی مشینری کو جو تمام بورژوا ملکوں میں ہے توڑنے کے بارے میں کہتے ہیں۔

موقع پرست کے ذہن میں تو صرف وہی بات آتی ہے جو وہ اپنے چاروں طرف، پیٹی بورژوا تنگ نظری اور ”اصلاح پرست“ جمود کے ماحول میں دیکھتا ہے یعنی صرف ”سیونسپلیٹیاں“! موقع پرست کو تو پرولتاری انقلاب کے بارے میں سوچنے تک کی عادت نہیں رہی ہے۔ یہ مضحکہ انگیز ہے۔ لیکن نرالی بات یہ ہے کہ کسی نے اس نکتے پر برنشتائن سے بحث سباحثہ نہ کیا۔ بہت سے لوگوں نے برنشتائن کی تردید کی، خصوصاً پلیخانوف نے روسی ادب میں اور کاؤتسکی نے یورپی ادب میں لیکن ان دونوں میں سے کسی نے بھی برنشتائن کے ہاتھوں مارکس کی اس توڑ مروڑ کے بارے میں کچھ بھی نہیں کہا۔

موقع پرست اس حد تک انقلابی طریقے سے خیال کرنا اور انقلاب کے بارے میں سوچنا بھول چکا ہے کہ وہ ”وفاقت“ کو مارکس سے منسوب کرتا ہے جن کو وہ انارکزم کے بانی پرودھون سے گڈمڈ کردیتا ہے۔ اور پکے مارکس وادی ہونے کے دعوے دار اور مارکس کی انقلابی تعلیمات کی مدافعت کرنے والے کاؤتسکی اور پلیخانوف اس کے بارے میں خاموش ہیں! یہاں مارکس ازم اور انارکزم کے درمیان فرق کے بارے میں نظریات کو انتہائی مسخ کرنے کی ایک جڑ ہے کے بارے میں ہم پھر کہیں گے۔

پیرس کمیون کے تجربے کے بارے میں مارکس کے مندرجہ بالا

خیالات میں وفاقت کا نشان تک نہیں ہے۔ مارکس پرودھوں سے اسی نکتے پر متفق ہیں جس کو موقع پرست برنشٹائن نے نہیں دیکھا۔ مارکس پرودھوں سے اسی نکتے پر متفق نہیں ہیں جس پر برنشٹائن نے انکا اتفاق دیکھا۔

مارکس پرودھوں سے اس بات پر متفق ہیں کہ دونوں موجودہ ریاستی مشینری کو ”توڑنے“ کے حق میں ہیں۔ مارکس ازم اور انارکزم (معہ پرودھوں اور باکونین) کے درمیان اس اتفاق کو نہ تو موقع پرست اور نہ کاؤتسکی والے ہی دیکھنا چاہتے ہیں کیونکہ وہ اسی نکتے پر مارکس ازم سے الگ ہو گئے ہیں۔

مارکس پرودھوں اور باکونین دونوں سے وفاقت ہی کے سوال پر متفق نہیں ہیں (پرولتاری ڈکٹیٹر شپ کا ذکر نہ کر کے)۔ وفاقت انارکزم کے پیٹی بورژوا خیالات سے اصولی طور پر ابھرتی ہے۔ مارکس مرکزیت پسند تھے۔ ان کے جن خیالات کا ابھی حوالہ دیا گیا ہے ان میں مرکزیت سے کسی طرح کی علحدگی نہیں پائی جاتی ہے۔ صرف وہی لوگ جو ریاست میں ”واہمانہ یقین“ کے تنگ نظر خیالات سے بھرے ہیں بورژوا ریاستی مشینری کی تباہی کو مرکزیت کی تباہی سمجھ سکتے ہیں!

اب اگر پرولتاریہ اور غریب کسان ریاستی اقتدار خود اپنے ہاتھوں میں لے لیں، آزادی کے ساتھ اپنے کو کمیونوں میں منظم کر لیں اور سارے کمیونوں کے عمل کو سرمایہ پر ضرب لگانے، سرمایہ داروں کی مزاحمت کو کچلنے اور نجی ملکیت والی ریلوے لائنوں، فیکٹریوں اور زمین وغیرہ کو ساری قوم کو، پورے سماج کو منتقل کرنے کیلئے متحد کر لیں تو کیا یہ مرکزیت نہ ہوگی؟ کیا یہ انتہائی مستحکم جمہوری مرکزیت اور علاوہ اسکے پرولتاری مرکزیت نہ ہوگی؟

برنشٹائن کے دماغ میں بس یہ بات نہیں آسکتی کہ رضا کارانہ مرکزیت، کمیونوں کا ایک قوم میں رضا کارانہ اتحاد، پرولتاری کمیونوں کا رضا کارانہ سنگم بورژوا تسلط اور بورژوا ریاستی مشینری کو توڑنے کیلئے ممکن ہے۔ ہر تنگ نظر آدمی کی طرح برنشٹائن مرکزیت کی تصویر کشی یوں کرتا ہے جو صرف اوپر سے ہی، صرف نوکر شاہی اور فوجی طاقت سے ہی مسلط کی جاسکتی ہے اور محفوظ رکھی جاسکتی ہے۔

جیسے کہ مارکس نے یہ پہلے سے دیکھ لیا ہو کہ ان کے خیالات کو مسخ کرنے کا امکان ہے اس بات پر عمداً زور دیا کہ یہ الزام جانا بوجھا جعل ہے کہ پیرس کمیون قومی اتحاد کو تباہ کرنا اور مرکزی اقتدار کو ختم کرنا چاہتا تھا۔ مارکس نے عمداً یہ الفاظ استعمال کئے کہ ”قومی اتحاد کو منظم کرنا تھا، تا کہ باشعور، جمہوری، پرولتاری مرکزیت کو بورژوا، فوجی، نوکرشاہی مرکزیت کے مقابلے میں پیش کیا جا سکے۔

لیکن... وہ بھرے سے بھی بدتر ہے جو سننا نہیں چاہتا۔ اور موجودہ سوشل ڈیموکریسی کے موقع پرست ریاستی اقتدار کی تباہی کے بارے میں، طفیل خور کو کاٹ کر پھینک دینے کے بارے میں ہی نہیں سننا چاہتے ہیں۔

۵۔ طفیل خور ریاست کی تباہی

ہم اس موضوع پر مارکس کے الفاظ کا حوالہ دے چکے ہیں اور اب ہمیں ان میں اضافہ کرنا چاہئے۔

”...عام طور پر نئی تاریخی تخلیقات کی یہ تقدیر ہوتی ہے، مارکس نے لکھا ”کہ ان کو سماجی زندگی کی ان پرانی اور فرسودہ شکلوں کا مثل سمجھا جاتا ہے جن سے یہ نئے ادارے کچھ نہ کچھ مشابہت رکھتے ہیں۔ اس طرح یہ نیا کمیون جو موجودہ ریاستی اقتدار کو توڑ دیتا ہے (پاش پاش کردیتا ہے — bricht) قرون وسطی کے کمیون کی تجدید سمجھا جاتا تھا... چھوٹی ریاستوں کا اتحاد (مونٹیسکے اور ژیروندی (۱۵) کے خیال میں)... حد سے زیادہ مرکزیت کے خلاف پرانی جدوجہد کی مبالغہ آسیز شکل سمجھا جاتا تھا...

”...کمیون کے ڈھانچے نے سماج کے جسم کے لئے وہ تمام طاقتیں بحال کردی ہوتیں جو ابھی تک یہ طفیل خور بدگوشت ”ریاست“، ہڑپ کرلیتی تھی جو سماج کے ماتھے اپنا پیٹ بھرتی تھی اور اس کو آزادی سے حرکت کرنے سے

روکتی تھی۔ اپنے اس ایک اقدام سے اس نے فرانس میں نوجیون کی ابتدا کردی ہوتی...۔

”... کمیون کا ڈھانچہ دیہاتی پیداوار کرنے والوں کو ہر علاقے کے بڑے شہروں کی ذہنی رہنمائی کے تحت لاتا اور مزدوروں کی صورت میں شہر میں ان کے مفادات کی قدرتی نمائندگی کا ضمانت دار ہوتا ہے۔ کمیون کا وجود ہی بجائے خود ایک مسلمہ حقیقت کی حیثیت سے مقامی خود انتظامی کی طرف لے جاتا تھا لیکن اس وقت وہ ریاستی اقتدار کا پاسنگ نہیں رہی تھی جو اب فالتو ہو چکا تھا۔“

”ریاستی اقتدار کو تباہ کرنا، جو ”طفیل خور بد گوشت“ تھا، اسکو ”کاٹ“ کر پھینکنا، ”پاش پاش کرنا“، ”اب ریاستی اقتدار فالتو ہو گیا،“۔ یہ ہیں وہ الفاظ جو مارکس نے کمیون کے تجربے کا اندازہ لگاتے اور تجزیہ کرتے ہوئے ریاست کے سلسلے میں استعمال کئے ہیں۔

یہ سب نصف صدی سے کچھ کم قبل لکھا گیا تھا اور اب اس کے لئے واقعی کھدائی کرنی پڑ رہی ہے تاکہ غیر مسخ شدہ مارکس ازم کو عوام کی بڑی تعداد کے علم میں لایا جائے۔ اس آخری عظیم انقلاب کے مشاہدے سے اخذ کئے ہوئے نتائج جس میں مارکس کی زندگی گزری ٹھیک اس وقت بھلا دئے گئے جب دوسرے عظیم پرولتاری انقلابوں کا وقت آیا۔

”... کمیون کی جو نوع بنوع توضیحات کی گئیں اور جن نوع بنوع مفادات کا اظہار اسمیں ہوا یہ ثابت کرتے ہیں کہ یہ اعلیٰ درجے کی لوچدار سیاسی شکل تھی جبکہ اس سے پہلے حکومت کی تمام شکلیں اپنی نوعیت کے لحاظ سے جابر تھیں۔ اسکا اصل راز یہ تھا کہ کمیون عملی طور پر مزدور طبقے کی حکومت تھی، زبردستی مالک بن بیٹھنے والے طبقے کے خلاف پیداوار کرنے والے طبقے کی جدوجہد کا نتیجہ۔ وہ آخر میں دریافت کی ہوئی ایسی سیاسی شکل تھی جس میں محنت کی معاشی آزادی کی تکمیل کی جا سکتی تھی...۔

”اس آخری شرط کے بغیر کمیون کا ڈھانچہ ناممکن اور دھوکا ہوتا...“

یوتوپائی لوگ ان سیاسی شکلوں کو ”دریافت“ کرنے میں لگ گئے جن میں سماج کی سوشلسٹ تبدیلی ہونی چاہئے تھی۔ انارکسٹوں نے سیاسی شکلوں کے سوال کو بالکل ہی مسترد کر دیا۔ آجکل کی سوشل ڈیموکریسی کے موقع پرستوں نے پارلیمانی جمہوری ریاست کی بورژوا سیاسی شکلوں کو اس حد کی حیثیت سے تسلیم کر لیا جسکے آگے قدم نہ بڑھانا چاہئے اور اس ”سورٹی“ کے سامنے پیشانی گھس گھس کر عبادت کی اور ان شکلوں کو توڑنے کی ہر خواہش کو انارکزم قرار دیا۔

مارکس نے سوشلزم اور سیاسی جدوجہد کی ساری تاریخ سے یہ اخذ کیا کہ ریاست کو غائب ہونا ہی ہے اور یہ کہ اس کے غائب ہونے کی عبوری شکل (ریاست سے غیر ریاست میں عبور) ہوگا ”حکمران طبقے کی حیثیت سے منظم پرولتاریہ“۔ لیکن مارکس نے اس مستقبل کی منزل کی سیاسی شکلیں دریافت کرنے کا کام اپنے اوپر نہیں لیا۔ انہوں نے فرانسیسی تاریخ کا بالکل ٹھیک مشاہدہ کرنے، اسکا تجزیہ کرنے اور وہ نتائج اخذ کرنے تک اپنے کو محدود رکھا جنکی طرح ۱۸۵۱ء لے گیا یعنی معاملات بورژوا ریاستی مشینری کی تباہی کی طرف جا رہے تھے۔

اور جب پرولتاریہ کی عام انقلابی تحریک پھوٹ پڑی تو مارکس نے اسکی نا کامیابی کے باوجود، اسکی مختصر زندگی اور صریحی کمزوری کے باوجود ان شکلوں کا مطالعہ شروع کر دیا جو اس تحریک نے دریافت کی تھیں۔

کمیون وہ شکل ہے جو پرولتاری انقلاب نے ”آخر میں دریافت“ کی ہے اور جس کے تحت محنت کی معاشی نجات ہو سکتی ہے۔ کمیون بورژوا ریاستی مشینری کو پاش پاش کرنے کے لئے پرولتاری انقلاب کی پہلی کوشش اور وہ سیاسی شکل ہے جو ”آخر کار دریافت“، کر لی گئی ہے جس کو توڑی ہوئی ریاستی مشینری کی جگہ پر لایا جا سکتا ہے اور لانا چاہئے۔

ہم آگے چل کر دیکھیں گے کہ ۱۹۰۵ء اور ۱۹۱۷ء کے روسی انقلابوں نے مختلف حالات اور مختلف شرائط کے تحت کمیون کا کام جاری رکھا ہے اور مارکس کے فاضلانہ تاریخی تجزیے کی تصدیق کی ہے۔

چوتھا باب

سلسلے وار۔ اینگلز کی مزید وضاحتیں

کمیون کے تجربے کے بارے میں مارکس نے بنیادی باتیں پیش کیں۔ اینگلز نے بھی بار بار اس موضوع کو لیا اور مارکس کے تجزیے اور نتائج کی وضاحت کی، کبھی کبھی سوال کے دوسرے پہلوؤں پر ایسے زور اور صفائی کے ساتھ روشنی ڈالی کہ ان وضاحتوں کو خاص طور سے لینے کی ضرورت ہے۔

۱۔ ”رہائشی مکانوں کا سوال“

اینگلز نے اپنی تصنیف ”رہائشی مکانوں کا سوال“، (۱۸۷۲ء) میں کمیون کے تجربے کو پیش نظر رکھ کر ریاست کے تعلق سے انقلاب کے فرائض کے بارے میں کئی بار بحث کی ہے۔ یہ بات دلچسپ ہے کہ اس ٹھوس موضوع نے صاف طور پر انکشاف کیا ایک طرف پرولتاری ریاست اور موجودہ ریاست کے درمیان مشابہت کے نکات کا، ایسے نکات کا جو دونوں صورتوں میں ریاست کے بارے میں کہنے کی بنیاد فراہم کرتے ہیں اور دوسری طرف ان کے درمیان اختلافی نکات یا ریاست کی بربادی کی طرف عبور کا۔

”رہائشی مکانوں کا سوال کیسے حل کیا جائے؟ موجودہ سماج میں اسکو بھی کسی دوسرے سماجی سوال کی طرح حل کیا جاتا ہے: مانگ اور سپلائی کی رفتہ رفتہ معاشی ہمواری کے ذریعہ، اور یہ ایسا حل ہے جو سوال کو بار بار پھر پیدا کرتا ہے اور اسلئے کوئی حل نہیں ہے۔ اس سوال کو سماجی انقلاب کیسے حل

کریگا، اسکا انحصار نہ صرف وقت اور مقام پر ہوگا بلکہ اسکا تعلق کہیں زیادہ دور رس سوالات پر ہے جن میں ایک بہت ہی بنیادی سوال شہر اور دیہات کے درمیان تضاد کو ختم کرنے کا ہے۔ چونکہ ہمارا یہ فریضہ نہیں ہے کہ ہم مستقبل کے سماج کے لئے یوتوپائی سسٹم منظم کریں اسلئے اس سوال کو لینا ہمارے لئے بے سود ہے۔ لیکن ایک بات میں کوئی شک نہیں ہے کہ بڑے شہروں میں اس وقت بھی رہائشی مکانوں کی اتنی کافی تعداد ہے کہ رہائشی مکانوں کی واقعی کمی کو فوراً دور کیا جا سکتا ہے بشرطیکہ ان کو معقول طور پر استعمال کیا جائے۔ ظاہر ہے کہ یہ اسی طرح ممکن ہے کہ موجودہ مالکان کو مکانوں کی ملکیت سے بے دخل کر کے وہاں بے گھر مزدوروں کو یا ان مزدوروں کو بسایا جائے جنکے گھروں میں بہت مجمع ہو گیا ہے۔ اور جیسے ہی پرولتاریہ سیاسی اقتدار حاصل کریگا مفادعاسہ کے پیش نظر یہ معقول اقدام ویسا ہی آسان ہوگا جیسا کہ موجودہ ریاست کے لئے عمارتوں کے مالکوں کو بے دخل کرنا اور ان پر قبضہ کرنا ہے، (جرمن ایڈیشن، ۱۸۸۷ء، صفحہ ۲۲)۔

یہاں ریاستی اقتدار کی شکل میں تبدیلی پر نہیں غور کیا گیا ہے بلکہ صرف اسکی سرگرمیوں کا مافیہ لیا گیا ہے۔ مکانوں کی بے دخلی اور ان پر قبضہ موجودہ ریاست کے حکم سے بھی ہوتا ہے۔ معاملے کے باضابطہ پہلو سے پرولتاری ریاست بھی مکانوں پر قبضے اور مکانوں کی بے دخلی کا ”حکم“ دیگی۔ لیکن یہ بات صاف ہے کہ پرانی انتظامی مشینری، افسر شاہی جو بورژوازی سے متعلق ہے پرولتاری ریاست کے احکام پورے کرنے کیلئے محض ناموزوں ہوتی۔

”... اس بات کی طرف توجہ دلانے کی ضرورت ہے کہ محنت کے تمام آلات پر، مجموعی طور پر صنعت پر محنت کش لوگوں کا واقعی قبضہ پرودھونی ”ادائیگی“ کے بالکل برخلاف ہے۔ موخرالذکر صورت میں مزدور رہائشی مکان، کسان کے قطعہ زمین، محنت کے آلات کا انفرادی طور پر مالک بن جاتا ہے۔ اول الذکر صورت میں ”محنت کش لوگ“، مکانوں، فیکٹریوں

اور محنت کے آلات کے اجتماعی مالک رہتے ہیں اور کم سے کم عبوری دور میں مشکل سے ہی افراد یا انجمنوں کو بلا معاوضہ ان کے استعمال کی اجازت دی جائیگی۔ اسی طرح ملکیت آراضی کا خاتمہ لگان کا خاتمہ نہیں ہے بلکہ سماج کی طرف اسکی منتقلی ہے خواہ وہ کچھ تبدیل شدہ صورت میں ہو۔ اسلئے تمام آلات محنت پر محنت کشوں کا واقعی قبضہ کسی صورت سے انکی کرائے پر لین دین کی برقراری کو خارج نہیں کرتا، (صفحہ ۶۸)۔

اس بحث میں جو سوال لیا گیا ہے یعنی ریاست کے رفتہ رفتہ مٹنے کی معاشی بنیاد، اس کا جائزہ ہم اگلے باب میں لیں گے۔ اینگلز بہت احتیاط سے بیان کرتے ہوئے کہتے ہیں کہ پرولتاری ریاست ”مشکل سے“، مکانوں کے استعمال کی اجازت بلا معاوضہ دیگی، ”کم سے کم عبوری دور میں“۔ سارے لوگوں کی ملکیت والے مکانوں کو انفرادی طور پر خاندانوں کو کرایہ پر دینے کا مطلب پہلے سے یہ فرض کرنا ہے کہ کرایہ اکٹھا کیا جائے اور مکانوں کی تقسیم میں کچھ حد تک کنٹرول اور کوئی نہ کوئی معیار پیش نظر رکھا جائے۔ یہ ریاست کی کسی مخصوص صورت کا تقاضہ کرتا ہے لیکن ایسی مخصوص فوجی اور نوکرساھی مشینری کا بالکل تقاضہ نہیں کرتا جس میں افسروں کی خاص مراعاتی پوزیشن ہوتی ہے۔ ایسی صورت حال تک عبور جس میں بلا کرایہ فلیٹ دینا ممکن ہوگا ریاست کی پوری طرح مٹنے پر منحصر ہے۔

کمیون کے بعد اور اس کے تجربے سے متاثر ہو کر بلانکیسٹوں (۱۶) کے مارکسزم کی اصولی پوزیشن اختیار کرنے کا ذکر کرتے ہوئے اینگلز نے سرسری طور پر اس پوزیشن کو اس طرح مرتب کر کے پیش کیا ہے:

”...طبقات اور ان کے ساتھ ریاست کی منسوخی تک عبور کی حیثیت سے پرولتاریہ اور اسکی ڈکٹیٹر شپ کے سیاسی اقدام کی ضرورت...“ (صفحہ ۵۵)۔

کوئی ایک ایک لفظ کی نکتہ چینی کرنے والا یا ”مارکسزم کا گلا گھونٹنے والا“، بورژوا غالباً ”ریاست کی منسوخی“ کے اس اعتراف

اور ”اینٹی ڈیورنگ“ کے مندرجہ بالا اقتباس میں انارکسٹ فارمولے کی حیثیت سے اس فارمولے کی تردید کے درمیان تضاد دیکھے گا۔ اس میں کوئی حیرت نہ ہوتی اگر موقع پرستوں نے اینگلز کا شمار بھی انارکسٹوں میں کر لیا ہوتا کیونکہ اب سوشل شاؤنسٹوں میں یہ بات بہت عام ہو گئی ہے کہ وہ سب بین الاقوامیت پسندوں کو انارکزم کا ملزم ٹھہراتے ہیں۔

مارکس ازم نے ہمیشہ یہ تعلیم دی کہ طبقات کی منسوخی کے ساتھ ریاست بھی منسوخ ہو جائے گی۔ ”اینٹی ڈیورنگ“ میں ”ریاست کے رفتہ رفتہ مٹنے“ کے بارے میں جو عام طور پر مشہور ٹکڑا ہے وہ انارکسٹوں کو محض ریاست کی منسوخی کی حمایت کیلئے ہی ملزم نہیں ٹھہراتا ہے بلکہ اسکا پرچار کرنے کیلئے بھی کہ جیسے ریاست کو ”ایک رات“ میں منسوخ کیا جا سکتا ہے۔

چونکہ موجودہ رائج ”سوشل ڈیموکریٹک“ نظریہ انارکزم سے مارکس ازم کے تعلقات کو ریاست کی منسوخی کے بارے میں پوری طرح مسخ کر کے پیش کرتا ہے اسلئے اس بحث کو یاد دلانا مفید ہوگا جو مارکس اور اینگلز نے انارکسٹوں سے کی تھی۔

۲۔ انارکسٹوں سے بحث مباحثہ

یہ بحث ۱۸۷۳ء میں ہوئی۔ مارکس اور اینگلز نے پرودھوں کے حامیوں (۱۷)، ”اندرونی خود مختاری والوں“، یا ”اختیار کے مخالفوں“ کے خلاف ایک اطالوی سوشلسٹ مجموعے میں مضامین لکھے اور صرف ۱۹۱۳ء میں ان مضامین کے ترجمے جرمن اخبار »Neue Zeit« میں شائع ہوئے (۱۸)۔

”...اگر مزدور طبقے کی سیاسی جدوجہد انقلابی صورتیں اختیار کرتی ہے، مارکس نے انارکسٹوں کے سیاست سے انحراف کا مذاق اڑاتے ہوئے لکھا۔ ”اور اگر مزدور بورژوازی کی ڈکٹیٹر شپ کی جگہ اپنی انقلابی ڈکٹیٹر شپ قائم کرتے ہیں تو وہ اصولوں کی توہین کرنے کا شدید جرم کرتے ہیں کیونکہ وہ اپنے حقیر، بھونڈے، روزمرہ کے مطالبوں کو مطمئن کرنے اور

بورژوازی کی مزاحمت کچلنے کے لئے ریاست کو انقلابی اور عبوری شکل دیتے ہیں بجائے اسکے کہ ہتیار ڈال دیں اور ریاست کو منسوخ کردیں...» (»Neue Zeit«، ۱۹۱۴ء-۱۹۱۳ء، ۳۲ سال اشاعت، جلد ۱، صفحہ ۴۰) (۱۹)۔

یہ ہے ریاست کی وہ ”منسوخی“ جسکی مارکس نے قطعی مخالفت کرتے ہوئے انارکسٹوں کی تردید کی تھی۔ انہوں نے کبھی اس خیال کی مخالفت نہیں کی کہ جب طبقات غائب ہوں گے تو ریاست بھی غائب ہو جائے گی یا انکی منسوخی کے ساتھ وہ بھی منسوخ ہو جائے گی۔ انہوں نے اسکی مخالفت کی کہ مزدور اسلحہ کے استعمال سے، منظم تشدد سے انکار کردیں یعنی اس ریاست سے انکار کردیں جو ”بورژوازی کی مزاحمت کچلنے“ کا کام کریگی۔

انارکزم کے خلاف اپنی جدوجہد کے اصلی معنوں کو توڑسروڑ سے بچانے کیلئے مارکس نے اس ریاست کی ”انقلابی اور عبوری شکل“ پر عمداً زور دیا جسکی پرولتاریہ کو ضرورت ہے۔ پرولتاریہ کو ریاست کی صرف عارضی ضرورت ہے۔ مقصد کی حیثیت سے ریاست کی منسوخی کے بارے میں ہم انارکسٹوں سے بالکل اختلاف نہیں رکھتے۔ ہم باصرار یہ کہتے ہیں کہ اس مقصد کے حصول کے لئے ہمیں استحصال کرنے والوں کے خلاف ریاستی اقتدار کے آلات، وسائل اور طریقوں کا عارضی استعمال کرنا چاہئے، اسی طرح جیسے طبقات کے خاتمے کیلئے مظلوم طبقے کی عارضی ڈکٹیٹر شپ کی ضرورت ہے۔ مارکس نے انارکسٹوں کے خلاف سوال پیش کرنے کیلئے انتہائی تیز اور انتہائی صاف رویہ اختیار کیا ہے: سرمایہ داروں کا جوا اتار پھینکنے کے بعد کیا مزدوروں کو ”اپنے ہتھیار ڈال دینا، چاہئے یا ان کو سرمایہ داروں کی مزاحمت کچلنے کے لئے استعمال کرنا چاہئے؟ لیکن ایک طبقے کا دوسرے طبقے کے خلاف ہتھیاروں کا باقاعدہ استعمال اگر ریاست کی ”عبوری شکل“ نہیں تو کیا ہے؟

ہر سوشل ڈیموکریٹ کو اپنے آپ سے سوال کرنے دیجئے: کیا اسی طرح اس نے ریاست کے بارے میں سوال کو انارکسٹوں سے بحث میں پیش کیا؟ کیا اسی طرح اسکو دوسری انٹرنیشنل کی سرکاری سوشلسٹ پارٹیوں کی بڑی اکثریت نے پیش کیا؟

اینگلس نے ان خیالات کو زیادہ واضح اور مقبول عام طور پر پیش کیا ہے۔ سب سے پہلے انہوں نے پرودھوں کے حامیوں کے گڈمڈ خیالات کا مذاق اڑایا ہے جو اپنے کو ”اختیار کے مخالفین“ کہتے تھے یعنی ہر طرح کے اختیار، ہر قسم کی ماتحتی اور ہر قسم کے اقتدار سے انکار کرتے تھے۔ کسی فیکٹری، ریلوے یا کھلے سمندر میں جہاز کو لے لیجئے۔ اینگلز نے کہا۔ کیا یہ صاف نہیں ہے کہ ان میں کا ایک بھی ٹکنیکی لحاظ سے پیچیدہ ادارہ جسکی بنیاد مشینوں کے استعمال اور بہت سے لوگوں کے باقاعدہ تعاون پر ہے بغیر معینہ ماتحتی یا اسکے نتیجے میں بغیر معینہ اختیار یا اقتدار کے کام نہیں کر سکتا؟

”...اگر میں یہ دلیلیں اختیار کے شدیدترین مخالفوں کے خلاف پیش کرتا ہوں،، اینگلز نے لکھا ”تو وہ صرف یہی جواب دے سکتے ہیں: ”ہاں، یہ سچ ہے لیکن یہاں اس اختیار کا سوال نہیں ہے جو ہم اپنے مندوبین کو دیتے ہیں بلکہ کوئی مخصوص کام سپرد کرنے کا سوال ہے،،۔ یہ لوگ سوچتے ہیں کہ کسی چیز کو اس کا نام بدل کر بدلا جاسکتا ہے...،،
(۲۰)۔

اس طرح یہ دکھا کر کہ اختیار اور خودمختاری نسبتی چیزیں ہیں، کہ ان کے استعمال کا دائرہ سماجی ارتقا کی مختلف منازل کے ساتھ بدلتا رہتا ہے، کہ ان کو قطعی نہ سمجھنا چاہئے اور اسکا اضافہ کرتے ہوئے کہ مشینوں اور بڑے پیمانے کی پیداوار کے استعمال کا دائرہ برابر وسیع ہو رہا ہے اینگلز اختیار کے بارے میں عام بحث سے گزر کر ریاست کے سوال پر آجاتے ہیں۔ انہوں نے لکھا:

”...اگر اندرونی خودمختاری کے حاسی صرف یہی کہنا چاہتے تھے کہ مستقبل کی سماجی تنظیم اختیار کی اجازت صرف اسی حد تک دیگی جسکو پیداوار کے حالات ناگزیر بنا دیں گے تو ان کے ساتھ اتفاق کیا جا سکتا تھا۔ لیکن وہ ایسے تمام واقعات کی طرف سے اندھے ہو گئے ہیں جو اختیار کو

ضروری بناتے ہیں اور بڑے جوش کے ساتھ الفاظ سے لڑتے ہیں۔

”اختیار کے مخالفین اپنے کو سیاسی اختیار، ریاست کے خلاف چیلنج تک کیوں نہیں محدود رکھتے؟ تمام سوشلسٹ متفق ہیں کہ ریاست اور اس کے ساتھ سیاسی اختیار آنے والے سماجی انقلاب کے نتیجے میں غائب ہو جائیں گے یعنی سماجی فرائض اپنا سیاسی کردار کھو بیٹھیں گے اور محض انتظامی فرائض میں بدل جائیں گے جو سماجی مفادات کی دیکھ بھال کریں گے۔ لیکن اختیار کے مخالفین کا مطالبہ ہے کہ سیاسی ریاست بیک ضرب منسوخ کر دی جائے، حتیٰ کہ ان سماجی تعلقات کی منسوخی سے پہلے جنہوں نے اس ریاست کو جنم دیا تھا۔ انکا مطالبہ ہے کہ سماجی انقلاب کا پہلا اقدام اختیار کی منسوخی ہونا چاہئے۔

”بھلا ان حضرات نے کبھی انقلاب دیکھا بھی ہے؟ انقلاب بلاشبہ اتنی باختیار چیز ہے جتنی ممکن ہو سکتی ہے۔ انقلاب ایسا اقدام ہے جس میں آبادی کا ایک حصہ اپنی مرضی دوسرے حصے پر رائفلوں، سنگینوں اور توپوں کے ذریعہ مسلط کرتا ہے جو سب کے سب بہت ہی باختیار ذرائع ہیں۔ اور فاتح پارٹی ضرورتاً اس پر مجبور ہوتی ہے کہ وہ اپنی حکمرانی اس دہشت کے ذریعہ برقرار رکھے جو اسکے اسلحہ رجعت پرستوں میں پیدا کرتے ہیں۔ کیا پیرس کمیون ایک دن سے زیادہ برقرار رہتا اگر اس نے بورژوازی کے خلاف مسلح عوام کا اختیار نہ استعمال کیا ہوتا؟ اسکے برعکس، کیا ہم اسکو اس بات کا ملزم نہیں ٹھہرا سکتے کہ اس نے یہ اختیار بہت کم استعمال کیا؟ اس لئے دو باتوں میں سے ایک ہے: یا تو اختیار کے مخالفین یہ نہیں جانتے کہ وہ کیا کہہ رہے ہیں اور ایسی صورت میں وہ الجھن پیدا کرتے ہیں۔ یا تو وہ کچھ جانتے ہیں اور اس صورت میں پرولتاریہ کے کار کے ساتھ غداری کر رہے ہیں۔ دونوں صورتوں میں وہ صرف رجعت پرستی کی خدمت کر رہے ہیں،“ (صفحہ ۳۹) (۲۱)۔

یہ بحث ان سوالات کو چھوتی ہے جنکا جائزہ ریاست کے رفتہ رفتہ مٹنے کے دوران سیاست اور معاشیات کے درمیان تعلقات کے سلسلے میں لینا چاہئے (اگلا باب اسکے بارے میں ہے)۔ یہ سوالات سماجی فرائض کو سیاسی سے معمولی انتظامی فرائض میں تبدیل کرنے اور ”سیاسی ریاست“ کے بارے میں ہیں۔ آخرالذکر اصطلاح جو خاص طور سے غلط فہمی پیدا کر سکتی ہے ریاست کے رفتہ رفتہ مٹنے کے عمل کو دکھاتی ہے: اس عمل کی ایک خاص منزل پر ریاست جو رفتہ رفتہ مٹ رہی ہے غیر سیاسی ریاست کہی جا سکتی ہے۔

پھر اینگلز کی اس بحث میں وہ طریقہ لا جواب ہے جس سے انہوں نے سوال انارکسٹوں کے خلاف رکھا ہے۔ سوشل ڈیموکریٹوں نے جو اینگلز کی شاگردی کا دعویٰ کرتے ہیں انارکسٹوں کے خلاف اس موضوع پر ۱۸۷۳ء سے لاکھوں بار بحث کی ہے لیکن انہوں نے اس پر اس طرح بحث نہیں کی جس طرح ایک مارکس وادی کر سکتا ہے اور کرنا چاہئے۔ انارکسٹوں کا ریاست کی منسوخی کا خیال گڈمڈ اور غیر انقلابی ہے۔ اینگلز نے سوال کو اس طرح پیش کیا ہے۔ انارکسٹ انقلاب ہی سے، اس کے ابھار اور ارتقا سے، تشدد، اختیار، اقتدار اور ریاست کے تعلق سے اس کے معین فرائض سے ہی انکار کرتے ہیں۔ انارکزم پر موجودہ سوشل ڈیموکریٹوں کی عام نکتہ چینی بالکل خالص عامیانہ سفلہ پن ہو کر رہ گئی ہے: ”ہم ریاست کو مانتے ہیں جبکہ انارکسٹ نہیں مانتے!“، قدرتی بات ہے کہ ایسا سفلہ پن تھوڑا بہت سوچنے والے اور انقلابی مزدوروں کو دور ڈھکیلنے کے سوا اور کچھ نہیں کر سکتا۔ اینگلز نے مختلف بات کہی ہے: وہ زور دیتے ہیں کہ سب سوشلسٹ یہ مانتے ہیں کہ سوشلسٹ انقلاب کے نتیجے میں ریاست غائب ہو جائے گی۔ پھر وہ انقلاب کے ٹھوس سوال کو رکھتے ہیں، وہی سوال جس سے موقع پرست سوشل ڈیموکریٹ عام طور پر گریز کرتے ہیں اور یوں کہنا چاہئے کہ اسکو محض انارکسٹوں کے لئے ”مرتب“ کرنے کو چھوڑ دیتے ہیں۔ اینگلز اس سوال سے نبٹتے ہوئے دکھتی رگ پکڑ لیتے ہیں، وہ سوال کرتے ہیں: کیا کمیون کو ریاست کے انقلابی اقتدار کا یعنی حکمران طبقے کی حیثیت

سے مسلح اور منظم پرولتاریہ کے اقتدار کا زیادہ استعمال نہ کرنا چاہئے تھا؟

رائج سرکاری سوشل ڈیموکریسی انقلاب میں پرولتاریہ کے ٹھوس فرائض کے سوال کو عام طور پر یا تو محض عامیانہ مذاق یا زیادہ سے زیادہ اس صوفیانہ گریز کے ساتھ ٹال دیتی تھی: ”وہاں دیکھا جائے گا۔“ اور انارکسٹوں نے اس سوشل ڈیموکریسی کے بارے میں بجا طور پر کہا تھا کہ وہ مزدوروں کو انقلابی تعلیم دینے کے اپنے فریضے سے غداری کرتی ہے۔ اینگلز پچھلے پرولتاری انقلاب کے تجربے کو اسی ٹھوس مطالعہ ہی کیلئے استعمال کرتے ہیں کہ بینکوں اور ریاست دونوں کے بارے میں پرولتاریہ کو کیا کرنا اور کیسے کرنا چاہئے۔

۳۔ بیبل کے نام خط

ریاست کے بارے میں مارکس اور اینگلز کی تصانیف میں اگر بہترین نہیں تو ایک سب سے اچھی بحث اینگلز کے اس خط کا اقتباس ہے جو انہوں نے بیبل کو ۲۸-۱۸ مارچ ۱۸۷۵ء کو لکھا تھا۔ ہم برسبیل تذکرہ یہ کہتے چلیں کہ جہاں تک ہم کو معلوم ہے یہ خط سب سے پہلے بیبل نے اپنی سوانح (”اپنی زندگی سے“) کی دوسری جلد میں شایع کرایا جو ۱۹۱۱ء میں چھپی یعنی خط لکھنے اور بھیجے جانے کے ۳۶ سال بعد۔

گوٹھا پروگرام کے اسی مسودے پر تنقید کرتے ہوئے جس پر مارکس نے براکے کے نام اپنے مشہور خط میں تنقید کی تھی اور ریاست کے بارے میں خاص طور سے سوال کو لیتے ہوئے اینگلز نے بیبل کو لکھا:

”...آزاد عوامی ریاست آزاد ریاست میں تبدیل ہو گئی۔ قواعد کے لحاظ سے ان الفاظ کے معنی یہ ہوتے ہیں کہ آزاد ریاست وہ ہے جو اپنے شہریوں کے تعلق سے آزاد ہو یعنی مطلق العنان حکومت والی ریاست۔ مناسب یہ ہوتا کہ ریاست کے بارے میں یہ ساری بکواس بند کردی جاتی، خصوصاً کمیون

کے بعد جو لفظ کے صحیح معنوں میں اب ریاست نہیں رہا تھا۔ انارکسٹوں نے ”عوامی ریاست“ کو کافی سے زیادہ ہماری آنکھوں کا کانٹا بنا دیا ہے حالانکہ پرودھوں کے خلاف مارکس کی کتاب (۲۲) اور بعد میں ”کمیونسٹ مینی فیسٹو“ صاف کہتے ہیں کہ سوشلسٹ سماجی نظام رائج ہونے کے بعد ریاست خود منتشر ہو کر (sich auflöst) غائب ہو جاتی ہے۔ چونکہ ریاست ایک عبوری ادارہ ہے جس کو جدوجہد میں، انقلاب میں دشمنوں کو بزور کچلنے کے لئے استعمال کرنا پڑتا ہے اسلئے آزاد عوامی ریاست کی بات نری حماقت ہے: ابھی تک پرولتاریہ کو ریاست کی ضرورت رہتی ہے، پرولتاریہ کو اسکی ضرورت آزادی کے مفادات کے لئے نہیں بلکہ اپنے دشمنوں کو دبائے رکھنے کے لئے ہوتی ہے اور جیسے ہی آزادی کے بارے میں بات کرنا ممکن ہوتا ہے تو ریاست کا اس صورت میں وجود نہیں رہتا۔ اس لئے ہم تجویز کرتے ہیں کہ ہر جگہ لفظ ریاست کی جگہ لفظ ”برادری“ (Gemeinwesen) رکھا جائے جو بڑا اچھا پرانا جرمن لفظ ہے اور فرانسیسی لفظ ”کمیون“ سے مطابقت رکھتا ہے، (اصل جرمن مسودہ، صفحات ۳۲۲ - ۳۲۱)۔

اس بات کو پیش نظر رکھا جائے کہ یہ خط اس پارٹی پروگرام کا حوالہ دیتا ہے جس پر مارکس نے مندرجہ بالا خط سے چند ہفتے بعد اپنے خط میں تنقید کی تھی (مارکس کا خط ۵ مئی ۱۸۷۵ء کا ہے) اور اس وقت اینگلز مارکس کے ساتھ لندن میں رہتے تھے۔ اسلئے آخری جملے میں ”ہم“ کہتے ہوئے اینگلز بلاشبہ اپنی اور مارکس کی طرف سے بھی جرمن مزدور پارٹی کے لیڈر سے یہ تجویز کرتے ہیں کہ لفظ ”ریاست“ پروگرام سے نکالکر اس کی جگہ لفظ ”برادری“ رکھا جائے۔ موقع پرستوں کی آسانی کیلئے توڑی مروڑی ہوئی موجودہ ”مارکس ازم“ کے سربراہ ”انارکزم“ کے بارے میں کتنی چیخ پکار کریں گے اگر پروگرام میں اس طرح کی ترمیم کی تجویز ان سے کی جائے! ان کو چیخ پکار کرنے دو۔ اسکے لئے بورژوازی ان کو سرحبا کہے گی۔

اور ہم اپنا کام کریں گے۔ اپنی پارٹی کے پروگرام پر نظر ثانی کرتے ہوئے ہمیں ہر طرح سے مارکس اور اینگلز کے مشورے کو پیش نظر رکھنا چاہئے تاکہ ہم سچ سے قریب ہوسکیں، مارکس ازم کو توڑ مروڑ سے صاف کر کے بحال کر سکیں اور مزدور طبقے کی نجات کیلئے اسکی جدوجہد کی صحیح معنی میں رہنمائی کرسکیں۔ اینگلز اور مارکس کے مشورے کے خلاف بالشویکوں میں یقینی طور پر کوئی نہیں ملے گا۔ شاید مشکل صرف اصطلاح میں ہوگی۔ جرمن میں دو الفاظ ایسے ہیں جن کے معنی ”برادری“ ہیں اور اینگلز نے جو لفظ استعمال کیا ہے وہ واحد برادری نہیں دکھاتا بلکہ ان کے مجموعے، برادریوں کے سسٹم کو دکھاتا ہے۔ روس میں ایسا کوئی لفظ نہیں ہے اور ممکن ہے فرانسیسی لفظ ”کمیون“، لینا مناسب ہو حالانکہ اسکی بھی اپنی خامیاں ہیں۔

”کمیون، لفظ کے صحیح معنوں میں، اب ریاست نہیں رہی تھی“۔ یہ نظریاتی طور پر بہت ہی اہم بیان ہے جو اینگلز نے دیا ہے۔ جو کچھ اوپر کہا جا چکا ہے اسکے بعد یہ بیان بالکل صاف ہے۔ کمیون کا ریاست ہونا ختم ہو رہا تھا کیونکہ اسے آبادی کی اکثریت کو نہیں بلکہ اقلیت (استحصال کرنے والوں) کو دبانا تھا۔ اس نے بورژوازی کی ریاستی مشینری کو توڑ دیا تھا۔ دباؤ ڈالنے کی مخصوص طاقت کے بجائے آبادی خود سامنے آ گئی۔ یہ سب کچھ ریاست کے صحیح معنوں سے علحدہ تھا۔ اور اگر کمیون مضبوطی سے قائم ہوجاتا تو اسمیں ریاست کی تمام علامتیں خود سے ”رفتہ رفتہ مٹ جاتیں“، اسے ریاست کے اداروں کو ”منسوخ“ نہ کرنا پڑتا : وہ کام کرنا بند کردیتے کیونکہ ان کے پاس کچھ کرنے کو نہ ہوتا۔

”انارکسٹوں نے ”عوامی ریاست“ کو ہماری آنکھوں کا کانٹا بنا دیا ہے،۔ یہ کہنے میں اینگلز سب سے پہلے باکونین اور جرمن سوشل ڈیموکریٹوں پر اس کے حملے پیش نظر رکھتے ہیں۔ اینگلز ان حملوں کو اس لئے بجا تسلیم کرتے ہیں کہ ”عوامی ریاست“ اس حد تک نامعقول اور سوشلزم سے اس حد تک علحدگی ہے جتنی ”آزاد عوامی ریاست“۔ اینگلز نے انارکسٹوں کے خلاف جرمن سوشل ڈیموکریٹوں کی جدوجہد کو صحیح ڈھرے پر لگانے کی کوشش کی

تاکہ یہ جدوجہد اصولی طور پر صحیح بن سکے اور ”ریاست“ کے بارے میں موقع پرست تعصبات سے اسکو نجات مل سکے۔ افسوس! اینگلس کا خط ۳۶ سال تک کہیں نیچے پڑا رہا۔ ہم آگے چل کر دیکھیں گے کہ اس خط کی اشاعت کے بعد بھی کاؤتسکی نے حقیقت میں وہی غلطیاں باصرار دہرائیں جنکے خلاف اینگلس نے انتباہ کیا تھا۔ بیبل نے اینگلس کو اپنے ۲۱ ستمبر ۱۸۷۵ء کے خط سے جواب دیا جس میں دوسری چیزوں کے علاوہ بیبل نے یہ بھی لکھا کہ وہ پروگرام کے مسودے کے بارے میں اینگلس کی رائے سے ”پوری طرح متفق“ ہیں اور یہ کہ انہوں نے چھوٹ دینے کیلئے ایپیکنیکٹ کو ملاست کی ہے (بیبل کی سوانح کا جرمن ایڈیشن، دوسری جلد، صفحہ ۳۳۳)۔ لیکن اگر ہم بیبل کا پمفلٹ ”ہمارے مقاصد“ لے لیں تو وہاں ہم کو ریاست کے بارے میں ایسے خیالات ملیں گے جو بالکل غلط ہیں:

”طبقاتی تسلط پر مبنی ریاست کو عوامی ریاست میں تبدیل کر دینا چاہئے“، (Unsere Ziele) جرمن ایڈیشن، ۱۸۸۶ء، صفحہ ۱۴)۔

یہ بیبل کے پمفلٹ کے ۹ ویں (نویں!) ایڈیشن میں شائع ہوا تھا! یہ حیرت کی بات نہیں کہ ریاست کے بارے میں موقع پرستانہ بحث جسکو باصرار دہرایا جاتا تھا جرمن سوشل ڈیموکریٹوں نے اپنے میں سمولیا، خصوصاً جبکہ اینگلس کی انقلابی تشریحات کو کہیں نیچے ڈال دیا گیا اور حالات زندگی ایسے تھے کہ وہ مدتوں تک انقلاب سے ”الگ“ رہیں۔

۴۔ ایرفورٹ پروگرام کے مسودے پر تنقید

ریاست کے بارے میں مارکس ازم کی تعلیمات کا تجزیہ کرتے ہوئے ایرفورٹ پروگرام (۲۳) کے مسودے پر اس تنقید کو نظر انداز نہیں کیا جا سکتا جو اینگلس نے کاؤتسکی کو ۲۹ جون ۱۸۹۱ء کو بھیجی تھی اور جو دس سال بعد ہی ”Neue Zeit“ میں شائع ہوئی کیونکہ اس کا تعلق بڑی حد تک ریاست کی تنظیم سے متعلق سوالات میں سوشل ڈیموکریٹوں کے موقع پرستانہ خیالات پر تنقید سے ہے۔

ہم اس بات پر غور کرتے چلیں گے کہ اینگلز نے معاشی سوالات پر بھی بہت ہی پیش بہا رائے پیش کی ہے جو دکھاتی ہے کہ انہوں نے کتنی توجہ اور غور کے ساتھ ان تبدیلیوں کو دیکھا جو جدیدترین سرمایہ داری میں ہو رہی ہیں اور اسی وجہ سے وہ کیسے ایک حد تک ہمارے سامراجی دور کے فرائض کو پہلے سے دیکھ سکے۔ یہ رہی انکی رائے: لفظ ”غیرمنصوبہ بندی“ (Planlosigkeit) کے بارے میں، جو پروگرام کے مسودے میں سرمایہ داری کی کردار نگاری کے لئے استعمال کیا گیا، اینگلز نے لکھا ہے:

”...جب ہم جوائنٹ اسٹاک کمپنیوں کی طرف سے ٹرسٹوں کی طرف آتے ہیں جو ساری صنعتوں کا کنٹرول اپنے ہاتھ میں لیتے ہیں اور انکے اجارے دار بن جاتے ہیں تو یہاں نہ صرف نجی پیداوار بند ہوتی ہے بلکہ غیرمنصوبہ بندی بھی ختم ہو جاتی ہے،“ (Neue Zeit) بیسواں سال اشاعت، جلد ۱، ۱۹۰۱ء - ۱۹۰۲ء، صفحہ ۸)۔

یہاں جدیدترین سرمایہ داری یعنی سامراج کے نظریاتی اندازے کی انتہائی اہم چیز لی گئی ہے یعنی یہ کہ سرمایہ داری بدل کر اجارے دارانہ سرمایہ داری ہو جاتی ہے۔ سو خرا لڈ کر پر زور دینا چاہئے کیونکہ بورژوا اصلاح پرست دعویٰ کہ گویا اجارے دارانہ سرمایہ داری یا ریاستی اجارے دارانہ سرمایہ داری اب سرمایہ داری نہیں رہی ہے بلکہ اسکو ”ریاستی سوشلزم“ کہا جا سکتا ہے وغیرہ، اب بہت عام غلطی ہو گئی ہے۔ درحقیقت مکمل منصوبہ بندی نہ تو ٹرسٹ فراہم کرتے تھے، نہ اب کر رہے ہیں اور نہ فراہم کر سکتے ہیں۔ لیکن وہ چاہے جتنی منصوبہ بندی فراہم کرتے ہیں، بڑے بڑے سرمایہ دار قومی اور حتیٰ کہ بین الاقوامی پیمانے پر پیداوار کی مقدار کا چاہے جتنا بھی پہلے سے حساب لگاتے ہیں اور اسکو چاہے جتنا منصوبے کے مطابق متناسب بناتے ہیں ہم پھر بھی سرمایہ دار نظام کے تحت ہی رہتے ہیں، یہ سچ ہے کہ اس کی نئی منزل میں، پھر بھی بلاشبہ سرمایہ دارانہ نظام میں رہتے ہیں۔ سوشلزم سے ایسی سرمایہ داری کی ”قربت“، پرولتاریہ کے حقیقی نمائندوں کے لئے سوشلسٹ انقلاب کی

قربت، آسانی، امکانات اور فوری ضرورت کی دلیل کا ثبوت بن سکتی ہے اور اسکی دلیل بالکل نہیں بن سکتی کہ ایسے انقلاب کے انکار کو برداشت کیا جائے اور سرمایہ داری کو زیادہ دلکش بنانے کی کوششیں کی جائیں، ایسی چیز جسکے لئے سب اصلاح پرست کوشاں ہیں۔ لیکن ہم ریاست کے سوال کی طرف واپس آتے ہیں۔ اپنے خط میں اینگلز نے خاص طور سے تین پیش بہا تجاویز پیش کی ہیں: اول، ریپبلک کے بارے میں، دوسرے، قومی سوال اور ریاستی تنظیم کے درمیان تعلق کے بارے میں اور تیسرے، مقامی خودانتظامی کے بارے میں۔ جہاں تک ریپبلک کا تعلق ہے اینگلز نے ایرفورٹ پروگرام کے مسودے پر اپنی نکتہ چینی کا اسکو مرکز بنایا۔ اور اگر ہم یاد کریں کہ دنیا کی ساری سوشل ڈیموکریسی کے لئے ایرفورٹ پروگرام نے کیا اہمیت اختیار کر لی تھی اور کیسے ساری دوسری انٹرنیشنل کے لئے نمونہ بن گیا تھا تو بلامبالغہ یہ کہا جاسکتا ہے کہ اینگلز نے یہاں ساری دوسری انٹرنیشنل کی موقع پرستی پر نکتہ چینی کی ہے۔

”مسودے کے سیاسی مطالبات میں ایک بڑا نقص ہے،“ اینگلز نے لکھا ”اس میں ٹھیک اسی کی کمی ہے (کشیدہ خط اینگلز کا ہے) جس کو کہنا چاہئے تھا۔“

اور آگے انہوں نے اس کی وضاحت کی ہے کہ جرمن آئین ۱۸۵۰ء کے انتہائی رجعت پرست آئین کا خاکہ ہے، کہ ریشٹاغ بقول ولہلم لیبنکینخت ”مطلق العنانی کا برگ انجیر“ ہے اور یہ خواہش ”محض حماقت“ ہوگی کہ ایسے آئین کی بنیاد پر ”محنت کے تمام آلات کو مشترکہ ملکیت بنا دیا جائے“، جو چھوٹی چھوٹی ریاستوں اور چھوٹی جرمن ریاستوں کے فیڈریشن کے وجود کو قانونی قرار دیتا ہے۔

”اس موضوع کو لینا خطرناک ہے،“ اینگلز نے یہ اچھی طرح جانتے ہوئے اضافہ کیا ہے کہ جرمنی میں ریپبلک کے مطالبہ کو قانونی طور پر پروگرام میں شامل کرنا ناممکن تھا۔ لیکن اینگلز نے یوں ہی اس بین بات سے ناراضماندی کا اظہار نہیں کیا جس سے ”سب“ مطمئن تھے۔ اینگلز نے آگے چل کر کہا: ”بہر حال، کسی نہ کسی طرح اس معاملے کو آگے بڑھانا

چاہئے۔ یہ کتنا ضروری ہے، اس کو فی الوقت موقع پرستی بالکل ٹھیک ٹھیک دکھاتی ہے جو سوشل ڈیموکریٹک پریس کے ایک بڑے حصے میں پھیل رہی ہے (einreissende)۔ سوشلسٹ دشمن قانون (۲۴) کی تجدید سے ڈرتے ہوئے یا اس قانون کے تسلط کے دور میں ہر طرح کے جلدبازی کے اعلانات کو یاد کرتے ہوئے اب یہ خواہش ہے کہ پارٹی جرمنی کے موجودہ قانونی نظام کو اس لئے تسلیم کر لے کہ وہ پارٹی کے تمام مطالبات پر امن طور پر پورے کرنے کے لئے کافی ہے۔۔۔“

اینگلس نے خاص طور سے اس بنیادی واقعہ پر زور دیا کہ جرمن سوشل ڈیموکریٹ سوشلسٹ دشمن قانون کی تجدید کے ڈر سے سرگرم عمل تھے اور اس کو صاف طور پر موقع پرستی کہا۔ انہوں نے یہ اعلان کیا کہ چونکہ جرمنی میں نہ تو ریپبلک تھی اور نہ آزادی اسلئے ”پر امن“ راستے کے خواب محض حماقت تھے۔ اینگلس نے اس بات کی کافی احتیاط کی کہ ان کے ہاتھ نہ بندہ جائیں۔ انہوں نے یہ تسلیم کر لیا کہ ریپبلک والے یا بہت آزاد ملکوں میں سوشلزم کی طرف پر امن ارتقا کا ”تصور کرنا“، (صرف ”تصور کرنا“!) ممکن ہے، لیکن جرمنی میں، انہوں نے پھر دہرایا،

”...جرمنی میں، جہاں حکومت قادر مطلق ہے اور ریشتاغ اور دوسرے نمائندہ ادارے حقیقی طاقت نہیں رکھتے۔ جرمنی میں ایسی بات کی وکالت کرنے کا مطلب، جہاں علاوہ بریں اس کی ضرورت بھی نہیں ہے، مطلق العنانی سے برگ انجیر ہٹالینا اور اس کے ننگے پن کی پردہ داری کے لئے خود کھڑے ہو جانا ہے۔۔۔“

جرمن سوشل ڈیموکریٹک پارٹی کے سرکاری لیڈروں کی بڑی اکثریت جس نے اس مشورے کو بالائے طاق رکھ دیا درحقیقت مطلق العنانی کی پردہ دار ثابت ہوئی۔

”...آخر کار اس طرح کی پالیسی پارٹی کو صرف گمراہ کر سکتی ہے۔ وہ عام، مجرد سیاسی سوالوں کو سامنے لا کر

فوری ٹھوس سوالوں کو چھپاتے ہیں جو پہلے بڑے واقعات، پہلے سیاسی بحران کے وقت خود بخود سامنے آجاتے ہیں۔ اس کا نتیجہ اس کے سوا اور کیا ہو سکتا ہے کہ فیصلہ کن لمحے میں پارٹی اچانک لاچار ثابت ہوگی اور اہم سوالوں کے بارے میں اس میں وضاحت اور اتفاق نہ ہوگا کیونکہ ایسے سوالوں پر پہلے کبھی بحث نہیں ہوئی...

”بڑی اور خاص باتوں کو روزمرہ کے فوری مفادات کے لئے اس طرح بھولنا، مابعد نتائج کو نظر انداز کر کے لمحاتی کامیابیوں کے پیچھے اس طرح دوڑنا اور ان کے لئے جدوجہد کرنا، تحریک کے مستقبل کو اس کے حال پر اس طرح قربان کرنا—ممکن ہے کہ ”ایماندارانہ“ نیت سے ہو لیکن یہ موقع پرستی ہے اور موقع پرستی رہے گی، اور ”ایماندارانہ“ موقع پرستی شاید سب سے زیادہ خطرناک ہے...

”اگر کوئی بات بلاشبہ ہے، تو یہ کہ ہماری پارٹی اور مزدور طبقہ صرف جمہوری ریپبلک جیسی ہی سیاسی صورت میں برسرِ اقتدار آ سکتے ہیں۔ حتیٰ کہ پرولتاریہ کی ڈکٹیٹر شپ کی خاص صورت یہی ہے جیسا کہ عظیم فرانسیسی انقلاب نے دکھایا ہے...”

اینگلز نے یہاں خاص طور سے نمایاں صورت میں اس بنیادی خیال کا اعادہ کیا ہے جو مارکس کی تمام تصانیف میں ایک سرخ دھاگے کی طرح دوڑا ہوا ہے یعنی یہ کہ جمہوری ریپبلک پرولتاریہ کی ڈکٹیٹر شپ سے سب سے زیادہ قریب ہے۔ کیونکہ ایسی ریپبلک، ذرا بھی سرمائے کا تسلط ختم کئے بغیر اور اسی لئے عوام پر جبر و تشدد اور طبقاتی جدوجہد ختم کئے بغیر ناگزیر طور پر اس جدوجہد کو اس حد تک پھیلاتی اور فروغ دیتی ہے، اس کی تہیں کھولتی ہے اور جدوجہد کو تیز کرتی ہے کہ جیسے ہی کچلے ہوئے عوام کے بنیادی مفادات کو مطمئن کرنے کا امکان ہوتا ہے، اس امکان کی ناگزیر اور واحد طریقے سے پرولتاریہ کی ڈکٹیٹر شپ کے ذریعہ، ان عوام کی پرولتاریہ کی قیادت کے ذریعہ تکمیل کی جاتی ہے۔ ساری دوسری انٹرنیشنل کے لئے یہ بھی مارکس ازم کے ”فراموش کردہ“

الفاظ ہیں اور یہ واقعہ کہ وہ فراموش کئے جا چکے ہیں منشویک پارٹی کی تاریخ نے ۱۹۱۷ء کے روسی انقلاب کے پہلے چہہ مہینوں میں خاص صفائی کے ساتھ دکھایا ہے۔

آبادی کی قومی ساخت کے سلسلے میں وفاقی ریپبلک کے موضوع پر اینگلز نے لکھا:

”موجودہ زمانے کے جرمنی کی جگہ کیا ہونا چاہئے؟“ (معہ اس کے رجعت پرست شاہ پرست آئین اور اسی طرح چھوٹی ریاستوں میں اس کی رجعت پرست تقسیم، ایسی تقسیم جو ”پروشین ازم“ کی تمام خصوصیات کو ابدیت بخشتی ہے بجائے اس کے کہ ان کو جرمنی میں مجموعی طور پر منتشر کر دیا جائے)۔ ”میری رائے میں پرولتاریہ صرف واحد اور ناقابل تقسیم ریپبلک کی صورت ہی کو استعمال کر سکتا ہے۔ ریاستہائے متحدہ امریکہ کے زبردست علاقے میں مجموعی طور پر اب بھی ایک وفاقی ریپبلک کی ضرورت ہے حالانکہ اس کی مشرقی ریاستوں میں اب تک وہ رکاوٹ کی صورت اختیار کر چکی ہے۔ برطانیہ میں یہ آگے کی طرف قدم ہوگا جہاں دو جزیروں میں چار قومیں بستی ہیں اور واحد پارلیمنٹ کے باوجود قانون سازی کے تین سسٹم پہلو بہ پہلو موجود ہیں۔ چھوٹے سوئٹزرلینڈ میں یہ مدتوں سے رکاوٹ بن چکی ہے اور وہاں وفاقی ریپبلک صرف اس لئے قابل برداشت ہے کہ سوئٹزرلینڈ یورپی ریاستی نظام کا بالکل مجہول ممبر ہونے پر قانع ہے۔ جرمنی کے لئے سوئٹزرلینڈ کے نمونے پر وفاقت پیچھے کی طرف زبردست قدم ہوگا۔ دو نکتے یونین ریاست اور مکمل طور پر متحد ریاست کے درمیان فرق پیدا کرتے ہیں: اول تو ہر ممبر ریاست، ہر کینٹن اپنی دیوانی اور فوجداری قانون بنانے اور عدالت کا سسٹم رکھتا ہے۔ دوسرے، ایک عوامی ایوان کے ساتھ ایک وفاقی ایوان بھی ہوتا ہے جس میں ہر کینٹن خواہ چھوٹا ہو یا بڑا ووٹ دیتا ہے۔“ جرمنی میں یونین ریاست مکمل متحد ریاست کی طرف عبور ہے اور ۱۸۶۶ء اور ۱۸۷۰ء کے ”اوپر سے انقلاب“ پیچھے کی طرف نہ ڈھکیلنا چاہئے بلکہ ”نیچے سے تحریک کے ذریعہ“ اس میں اضافہ کرنا چاہئے۔

نہ صرف یہ کہ اینگلز ریاست کی شکلوں کی طرف بے توجہی نہیں برتتے بلکہ اس کے برعکس انتہائی تفصیل کے ساتھ وہ ان ہی عبوری شکلوں کا تجزیہ کرنے کی کوشش کرتے ہیں تاکہ ہر مخصوص معاملے میں اس کی ٹھوس تاریخی خصوصیات کے مطابق معلوم کر سکیں کہ کس بات سے کس بات کی طرف مخصوص عبوری شکل گزر رہی ہے۔

پرولتاریہ اور پرولتاری انقلاب کے نقطہ نظر سے اینگلز بھی مارکس کی طرح جمہوری مرکزیت، واحد اور ناقابل تقسیم ریپبلک کے علمبردار ہیں۔ وہ وفاقی ریپبلک کو یا تو استثنا اور ترقی کیلئے رکاوٹ یا شاہی سے مرکوز ریپبلک کی طرف عبور، بعض خاص شرائط کے تحت ”آگے کی طرف قدم“ سمجھتے ہیں۔ اور ان مخصوص شرائط کے تحت قومی سوال سامنے آتا ہے۔

چھوٹی ریاستوں کی رجعت پرست نوعیت پر اور بعض ٹھوس معاملوں میں اس کو قومی سوال کے پردے میں چھپانے پر شدید تنقید کے باوجود اینگلز نے بھی مارکس کی طرح کبھی یہ ذرا کوشش نہیں کی کہ وہ قومی سوال کو نظر انداز کردیں۔ یہ کوشش جس کے اکثر ہالینڈ اور پولینڈ کے مارکس وادی مرتکب ہوتے ہیں جو ”اپنی“ چھوٹی ریاستوں کی تنگ نظر قوم پرستی کے خلاف قانونی جدوجہد کرتے ہیں۔

حتیٰ کہ برطانیہ میں، جہاں جغرافیائی حالات، مشترکہ زبان اور متعدد صدیوں کی تاریخ ملک کے مختلف چھوٹے حصوں میں قومی سوال کو ”ختم کرتی“ معلوم ہوتی ہے، یہاں بھی اینگلز نے اس واضح واقعہ کو پیش نظر رکھا کہ قومی سوال ابھی تک ماضی کی بات نہیں ہوئی ہے اور اسلئے وہ وفاقی ریپبلک کا قیام ”آگے کی طرف قدم“ سمجھتے ہیں۔ ظاہر ہے کہ یہاں اسکا شائبہ بھی نہیں ہے کہ اینگلز نے وفاقی ریپبلک کی خامیوں پر تنقید ترک کردی ہے یا متحد اور مرکوز جمہوری ریپبلک کی انتہائی باعزم جدوجہد اور پروپیگنڈے سے دست بردار ہو گئے ہیں۔

لیکن جمہوری مرکزیت سے اینگلز کا مطلب بالکل وہ نہیں ہے جس نوکر شاہی معنی میں اس اصطلاح کو بورژوا اور پیٹی بورژوا نظریات داں اور انارکسٹ استعمال کرتے ہیں۔ اینگلز کا مرکزیت

کا خیال ایسی وسیع خودانتظامی کو خارج نہیں کرتا جو تمام نوکرشاہی رواجوں اور اوپر سے سارے ”احکام“ جاری کرنے کو بالکل ختم کرتی ہے بشرطیکہ ”کمیون“ اور ضلع رضا کارانہ طور پر متحدہ ریاست کی وکالت کریں۔

اینگلس نے ریاست کے بارے میں مارکس ازم کے پروگرام والے نظریات کو آگے بڑھاتے ہوئے لکھا ہے: ”... اس طرح، متحدہ ریپبلک لیکن موجودہ فرانسیسی ریپبلک کے معنی میں نہیں جو بلاشہنشاہ کے سلطنت ہے جو ۱۷۹۸ء میں قائم ہوئی تھی۔ ۱۷۹۲ء سے ۱۷۹۸ء تک ہر فرانسیسی صوبے، ہر برادری (Gemeinde) کو امریکی نمونے کی مکمل خودانتظامی حکومت حاصل تھی اور یہی ہم کو بھی حاصل ہونا چاہئے۔ خودانتظامی کو کیسے منظم کیا جائے اور ہم نوکرشاہی کے بغیر اس کا انتظام کیسے کریں یہ ہم کو امریکہ اور پہلی فرانسیسی ریپبلک نے دکھایا اور ثابت کیا ہے اور آج بھی کناڈا، آسٹریلیا اور دوسری برطانوی نوآبادیات دکھا رہی ہیں۔ اور اس قسم کی صوبوں (علاقوں) اور برادریوں کی خودانتظامی حکومت کہیں زیادہ آزاد ہے مثلاً بہ نسبت سوئٹزرلینڈ کی وفاقیت کے جس کے تحت، یہ صحیح ہے کہ کینٹن بند کے تعلق سے،“ (یعنی مجموعی طور پر وفاقی ریاست کے تعلق سے) ”بہت خودمختار ہے لیکن ضلع (Bezirk) اور برادری کے تعلق سے بھی خودمختار ہے۔ کینٹن کی حکومتیں ضلع کے گورنر (Bezirk statthalter) اور Prefects مقرر کرتی ہیں جو انگریزی زبان والے ملکوں میں بالکل نہیں ہیں اور جن کو ہمیں یہاں مستقبل میں اسی عزم کے ساتھ ختم کرنا چاہئے جیسے پرورشائی Rägierungsräte اور Landräte (کمشنروں، ضلع پولیس افسران، گورنروں اور عام طور پر ان افسروں کو جو اوپر سے مقرر کئے گئے ہیں) کو،“۔ اسی کے مطابق اینگلس نے پروگرام میں خودانتظامی حکومت کی دفعہ کے بارے میں مندرجہ ذیل الفاظ کی تجویز کی: ”صوبوں (گویرنیا یا علاقوں)، ضلعوں اور برادریوں کی مکمل خودانتظامی عام رائے

دھندگی کی بنیاد پر چنے ہوئے افسران کے ذریعہ۔ ریاست کے مقررہ کردہ سارے مقامی اور صوبائی صاحبان اختیار کی منسوخی۔،

میں ”پراودا“، (۲۵) (شمارہ ۶۸، ۲۸ مئی ۱۹۱۷ء) میں جس کو کیرینسکی اور دوسرے ”سوشلسٹ“، وزرا کی حکومت نے دبا دیا اس کی طرف اشارہ کر چکا ہوں کہ کیسے اس نکتے پر (ظاہر ہے صرف اسی نکتے پر نہیں) نام نہاد انقلابی جمہوریت کے ہمارے نام نہاد سوشلسٹ نمائندے نمایاں طور پر جمہوریت سے پیچھے ہٹ گئے۔ قدرتی بات ہے کہ جن لوگوں نے اپنے کو ساجی بورژوازی کے ساتھ ”ایتلاف“ کے رشتے میں باندھ رکھا ہے انہوں نے اس تنقید کی طرف سے اپنے کان بند کر لئے۔

اس بات کی طرف توجہ دینا بہت اہم ہے کہ اینگلز نے واقعات کو لیکر ایک انتہائی ٹھیک مثال سے اس تعصب کی تردید کی جو بہت پھیلا ہوا ہے، خصوصاً پیٹی بورژوا ڈیموکریٹوں میں، کہ مرکوز رپبلک کے مقابلے میں وفاقی رپبلک کا مطلب زیادہ آزادی ہے۔ یہ غلط ہے۔ اینگلز نے ۱۷۹۲ء-۱۷۹۸ء کی مرکوز فرانسیسی رپبلک اور سوئٹزرلینڈ کی وفاقی رپبلک کے واقعات پیش کر کے اس کی تردید کی ہے۔ حقیقی جمہوری مرکوز رپبلک نے وفاقی رپبلک کے مقابلے میں زیادہ آزادی دی ہے۔ دوسرے الفاظ میں سب سے زیادہ مقامی، علاقائی اور دوسری آزادی جس سے تاریخ واقف ہے مرکوز رپبلک نے دی ہے نہ کہ وفاقی رپبلک نے۔

اس واقعہ پر، وفاقی اور مرکوز رپبلک اور مقامی خود انتظامی حکومت کے پورے سوال پر بھی، ہمارے پارٹی پروپیگنڈے اور ایجیٹیشن میں کافی توجہ نہیں دی جاتی تھی اور اب بھی نہیں دی جا رہی ہے۔

۵۔ مارکس کی کتاب ”فرانس میں خانہ جنگی“، کا ۱۸۹۱ء کا پیش لفظ

”فرانس میں خانہ جنگی“ کے تیسرے ایڈیشن کیلئے اپنے پیش لفظ میں (اس پیش لفظ کی تاریخ ۱۸ مارچ ۱۸۹۱ء ہے اور پہلی بار یہ رسالہ »Neue Zeit« میں شایع ہوا تھا) اینگلز نے ریاست کی طرف رویے

کے بارے میں سوالوں پر کچھ دلچسپ سرسری ریمارکوں کے علاوہ کمیون کے دئے ہوئے سبقوں پر ایک بہت ہی اچھا واضح خلاصہ پیش کیا۔ یہ خلاصہ جو ان بیس برسوں کے پورے تجربے سے اور زیادہ گہرا ہو گیا تھا جو کمیون اور مصنف کے درمیان تھے اور جو خاص طور سے جرمنی میں پھیلے ہوئے ”ریاست کے توہم آمیز عقیدے“ کے خلاف تھا، زیرغور سوال کے سلسلے میں بجا طور پر مارکس ازم کا حرف آخر کہا جا سکتا ہے۔

اینگلس نے لکھا ہے کہ فرانس میں ہر انقلاب کے بعد مزدور مسلح ہوتے تھے، ”اسلئے مزدوروں کو نہتا کرنا برسرِ اقتدار بورژوا کیلئے پہلا مقدس فریضہ تھا۔ اسی لئے مزدوروں کے جیتے ہوئے ہر انقلاب کے بعد نئی جدوجہد ہوتی ہے جو مزدوروں کی شکست پر ختم ہوتی ہے۔۔۔“

بورژوا انقلابوں کے تجربے کا یہ خلاصہ بہت ہی جامع اور پرمعنی ہے۔ ریاست کے سوال پر (کیا مظلوم طبقے کے پاس اسلحہ ہیں؟) دوسری باتوں کے علاوہ معاملے کے سارے مافیہ کو یہاں بہت اچھی طرح سمجھا گیا ہے۔ یہی نچوڑ ہے جس سے بورژوا نظریات سے متاثر پروفیسر اور پیٹی بورژوا ڈیموکریٹ اکثر گریز کرتے ہیں۔ ۱۹۱۷ء کے روسی انقلاب میں بورژوا انقلابوں کے اس راز کو فاش کرنے کی عزت (کاوینیاک کی عزت (۲۶)) ”منشویک“، ”نیز مارکسی“، ”تسری تیلی کو ملی۔ اپنی ۱۱ جون کی ”تاریخی“، تقریر میں تسری تیلی یہ کہہ اٹھے کہ بورژوازی پیٹروگراد کے مزدوروں کو نہتا کرنے کا عزم رکھتی ہے۔ درحقیقت انہوں نے اس فیصلے کو اپنا اور عام طور پر ”ریاست“ کے لئے ضروری بتا کر پیش کیا!

تسری تیلی کی ۱۱ جون کی تاریخی تقریر واقعی ۱۹۱۷ء کے انقلاب کی ہر مؤرخ کے لئے اس بات کی جیتی جاگتی مثال رہے گی کہ کس طرح جناب تسری تیلی کی قیادت میں سوشلسٹ انقلابیوں اور منشویکوں کا اتحاد انقلابی پرولتاریہ کے خلاف ہو کر بورژوازی کی طرف چلا گیا۔

اینگلس کا ایک اور سرسری ریمارک جو ریاست کے سوال کے

بارے میں بھی ہے مذہب کے متعلق ہے۔ یہ اچھی طرح معلوم ہے کہ جرمن سوشل ڈیموکریسی جتنی فرسودہ ہوتی گئی اتنی ہی زیادہ موقع پرست ہوتی گئی، اتنی ہی زیادہ وہ اس مشہور فارمولے کی عاسیانہ اور غلط تفسیر میں دھنستی گئی کہ ”مذہب کے نجی معاملہ ہونے کا اعلان کیا جائے گا،۔ یعنی اس فارمولے کو توڑروڑ کر یہ معنی نکالے گئے کہ مذہب انقلابی پرولتاریہ کی پارٹی کے لئے بھی نجی معاملہ ہے!! پرولتاریہ کے انقلابی پروگرام کے ساتھ اس مکمل غداری کے خلاف ہی اینکلس نے زوردار احتجاج کیا۔ ۱۸۹۱ء میں انہوں نے اپنی پارٹی میں موقع پرستی کی صرف بہت ہی کمزور ابتدا دیکھی اور اسی لئے اس کے بارے میں بہت ہی احتیاط کا اظہار کیا:

”چونکہ تقریباً صرف مزدور یا مزدوروں کے مسلمہ نمائندے کمیون میں تھے اس لئے اس کے فیصلے قطعی طور پر پرولتاری کردار رکھتے تھے۔ یا تو ان فیصلوں میں وہ اصلاحات منظور کی گئی تھیں جو رپبلکن بورژوازی نے محض اپنی بزدلی کی وجہ سے منظور نہیں کیں اور جو مزدور طبقے کی آزاد سرگرمیوں کے لئے ضروری بنیاد مہیا کرتی ہیں، مثلاً زندگی میں اس اصول کو رائج کرنا کہ ریاست کے تعلق سے مذہب بالکل نجی معاملہ ہے۔ یا کمیون نے ایسے احکام نافذ کئے جو مزدور طبقے کے مفاد میں براہ راست تھے اور جو پرانے سماج کے نظم و نسق کو گہرائی تک کاٹ کر ٹکڑے ٹکڑے کرتے تھے...“

اینکلس نے ”ریاست کے تعلق سے“ کے الفاظ پر عمداً زور دیا ہے جرمن موقع پرستی پر براہ راست ضرب لگانے کیلئے، جس نے پارٹی کے تعلق سے مذہب کے نجی معاملہ ہونے کا اعلان کر کے انقلابی پرولتاریہ کی پارٹی کو اس انتہائی بھونڈی ”آزاد خیال“، تنگ نظری کی سطح تک نیچے گرا دیا جو منکر ہونے کی صورت کو ماننے کیلئے تیار تھی لیکن لوگوں کو بیوقوف بنانے والی مذہب کی افیون کے خلاف پارٹی کی جدوجہد کے فریضے سے دست بردار ہو جاتی تھی۔

جرمن سوشل ڈیموکریسی کے مستقبل کا مؤرخ ۱۹۱۳ء میں اس کی شرمناک ناکامی کی جڑیں تلاش کرتے ہوئے اس سوال پر بہت

ہی دلچسپ اور کافی مواد پائے گا جو پارٹی کے نظریاتی لیڈر کاؤتسکی کے مضامین میں گریزہا اعلانات سے شروع ہوتا ہے جن میں موقع پرستی کے لئے پٹوپٹ دروازہ کھول دیا گیا ہے اور ۱۹۱۳ء میں «Los-von-Kirche-Bewegung» (چرچ سے علحدہ ہونے کی تحریک) کی طرف پارٹی کے رویے پر ختم ہوتا ہے۔

لیکن آئیے ہم دیکھیں کہ کمیون کے ۲۰ سال بعد اینگلز نے مجاہد پرولتاریہ کیلئے ان سبقوں کا خلاصہ کیسے پیش کیا ہے۔ یہ ہیں سبق جن کو اینگلز نے صفا اول میں جگہ دی ہے:

”...سابق مرکز حکومت کا وہ ظالم اقتدار، فوج، سیاسی پولیس اور نو کر شاہی جس کی تخلیق نپولین نے ۱۷۹۸ء میں کی تھی اور جس کو اس وقت سے ہر نئی حکومت دل پسند آئے کی طرح اپناتی اور اپنے مخالفین کے خلاف استعمال کرتی رہی ہے یہی اقتدار ہے جس کو فرانس میں ہر جگہ اسی طرح ختم ہونا تھا جس طرح وہ پیرس میں ختم ہو چکا تھا۔

”بالکل ابتدا سے ہی کمیون کو یہ ماننا چاہئے تھا کہ مزدور طبقہ برسر اقتدار ہو کر پرانی ریاستی مشینری کے ذریعہ انتظام نہیں چلا سکتا، کہ اپنے تسلط کو نہ کھونے کیلئے جو ابھی حاصل ہوا ہے مزدور طبقے کو، ایک طرف تو ظلم کی اس ساری پرانی مشینری کو ختم کر دینا چاہئے جو پہلے اس کے خلاف استعمال ہوتی تھی اور دوسری طرف اپنے نمائندوں اور افسروں کے خلاف، ان سب کے لئے بلا استثنا یہ اعلان کر کے کہ ان کو کسی وقت بھی واپس بلایا جا سکتا ہے، خود کو محفوظ کر لینا چاہئے...“

اینگلز نے ایک بار پھر اس پر زور دیا کہ صرف شاہی میں نہیں بلکہ جمہوری ریپبلک میں بھی ریاست ریاست ہی رہتی ہے یعنی وہ اپنی بنیادی اور امتیازی خصوصیت رکھتی ہے: افسروں، ”سماج کے خادموں“، اس کے اداروں کو سماج کے مالکوں میں تبدیل کرنا۔

”...ریاست اور ریاست کے اداروں کی سماج کے خادموں سے سماج کے مالکوں میں تبدیلی (تمام پچھلی ریاستوں میں

ناگزیر تبدیلی) کے خلاف کمیون نے دو بالکل صحیح ذرائع استعمال کئے۔ اول تو اس نے تمام عہدے، انتظامی، عدالتی اور تعلیمی، تمام متعلقہ لوگوں کی عام رائے دہندگی سے بھرے جن سے ووٹر عہدے دار کو کسی وقت بھی واپس بلا سکتے تھے۔ اور دوسرے اس نے تمام اعلیٰ اور ادنیٰ افسروں کو صرف وہ اجرت دی جو دوسرے مزدوروں کو ملتی تھی۔ کمیون نے سب سے زیادہ تنخواہ ۶ ہزار فرانک * دی۔ اس طرح جاہ و منصب اور کیریئرازم کے خلاف ایک معتبر رکاوٹ ان پابندیوں کے علاوہ کھڑی کردی گئی جو نمائندہ اداروں کے مندوبین پر عائد کی گئی تھیں۔۔۔“

اینگلس یہاں ایسی دلچسپ حد سے قریب آجاتے ہیں جس پر مستقل جمہوریت ایک طرف سوشلزم میں تبدیل ہوتی ہے اور دوسری طرف سوشلزم کا تقاضہ کرتی ہے۔ کیونکہ ریاست کو ختم کرنے کیلئے یہ ضروری ہے کہ ریاستی خدمات کے کاموں کو کنٹرول اور حساب کتاب کے ایسے سادہ عوامل میں بدل دیا جائے جو آبادی کی بڑی اکثریت کی دسترس اور اختیار میں ہوں اور پھر ہر فرد کے لئے۔ اور کیریئرازم کے قطعی خاتمے کا مطالبہ یہ ہے کہ ریاستی ملازمت میں ”معزز“، خواہ بے نفع عہدوں کو بینکوں اور جوائنٹ کمپنیوں کی بڑی آمدنی والی ملازمتوں تک جست لگانے کے لئے استعمال نہ کیا جا سکے جیسا کہ سب بہت ہی آزاد سرمایہ دار ملکوں میں متواتر ہوتا ہے۔ بہر حال، اینگلس نے وہ غلطی نہیں کی جو مثلاً کچھ مارکس وادی قوموں کے حق خودارادیت کے سوال کے بارے میں کرتے ہیں جب وہ دلیل پیش کرتے ہیں کہ سرمایہ داری میں یہ ناممکن ہے اور سوشلزم میں بے سود ہوگا۔ یہ بیان، جو بظاہر بڑی ہوشمندی کا معلوم ہوتا ہے لیکن درحقیقت غلط ہے، کسی بھی جمہوری ادارے کے بارے میں

* برائے نام ۲۴۰۰ روپل یا زرتبادلہ کی موجودہ شرح کے مطابق تقریباً ۶ ہزار روپل۔ ان بالشویکوں کا روبہ قطعی ناقابل معافی ہے (دیکھئے اگلا صفحہ)۔

دیا جا سکتا ہے اور ان میں سرکاری افسروں کی معتدل تنخواہیں بھی شامل ہیں کیونکہ قطعی طور پر مستقل جمہوریت سرمایہ دار نظام میں ناممکن ہے اور سوشلزم کے تحت ساری جمہوریت رفتہ رفتہ مٹ جائے گی۔

یہ صوفی ازم ہے جو اس پرانے لطیفے سے مشابہ ہے کہ اگر آدمی کا ایک اور بال ضایع ہو جائے گا تو کیا وہ گنجا ہو جائے گا۔ جمہوریت کو مختتم حد تک ترقی دینا، اس ترقی کی صورتیں تلاش کرنا اور عمل سے ان کی آزمائش کرنا وغیرہ، یہ سب سماجی انقلاب کی جدوجہد کے فریضوں میں سے ہے۔ الگ الگ لیکر کسی طرح کی بھی جمہوریت سوشلزم نہیں لا سکتی۔ لیکن حقیقی زندگی میں جمہوریت کبھی ”الگ نہیں لی جائے گی“۔ وہ ”دوسری چیزوں کے ساتھ لی جائے گی“، وہ معاشی زندگی پر بھی اثر انداز ہوگی اور اس کی تبدیلی کو تیز کرے گی اور معاشی ترقی سے خود بھی متاثر ہوگی وغیرہ وغیرہ۔ یہ ہے زندہ تاریخ کی جدلیات۔

اینگلس نے آگے چل کر لکھا:

”...سابق ریاستی اقتدار کا دھماکے (Sprenkung) سے اڑ جانا اور اس کی جگہ پر ایک نئے اور واقعی جمہوری اقتدار کا آنا تفصیل کے ساتھ ”خانہ جنگی“ کے تیسرے باب میں لکھا گیا ہے۔ لیکن یہاں مختصر طور پر اس تبدیلی کی کچھ خصوصیات کا ایک بار پھر ذکر کرنا ضروری تھا کیونکہ جرمنی میں خاص طور سے ریاست میں توہم آمیز یقین فلسفے سے گزر کر بورژوازی حتیٰ کہ بہت سے مزدوروں کے عام شعور میں بھی پہنچ گیا ہے۔ فلسفیانہ نظریے کے مطابق ریاست ”نظرئے کی تکمیل“ ہے یا فلسفیانہ زبان میں زمین پر خدا کی سلطنت ہے، ریاست ایسا شعبہ ہے جس میں ابدی سچائی اور انصاف کی تکمیل ہو چکی ہے یا ہونا چاہئے۔ اور اس سے ریاست اور اس سے ہر

جو یہ تجویز کرتے ہیں کہ مثلاً شہری دوماؤں کے ممبروں کو ۹ ہزار روبل تنخواہ دی جائے اور یہ نہیں تجویز کرتے کہ ساری ریاست میں ۶ ہزار روبل زیادہ سے زیادہ تنخواہ ہو جو کافی رقم ہے۔ (۲۷)

متعلق چیز کا توہم آمیز احترام پیدا ہوتا ہے جو بہت جلد جڑ پکڑ لیتا ہے کیونکہ لوگ بچپن سے یہ تصور کرنے کے عادی ہو جاتے ہیں کہ ایسے معاملات اور مفادات کی تکمیل اور حفاظت جو سماج میں مشترک ہیں اسکے سوا اور کسی طرح نہیں ہو سکتی جیسے کہ پہلے ہوتی تھی یعنی ریاست اور اسکے اونچی اونچی تنخواہوں والے اعلیٰ عہدے داروں کے ذریعہ۔ لوگ خیال کرتے ہیں کہ وہ بہت غیر معمولی جرأت آمیز قدم اٹھا رہے ہیں اگر وہ وراثتی شاہی پر یقین سے ہٹ کر جمہوری ریپبلک میں یقین کرنے لگتے ہیں۔ بہر حال درحقیقت ریاست ایک طبقے کے ہاتھوں دوسرے طبقے کو دبانے کے آلہ کار کے سوا اور کچھ نہیں ہے اور جمہوری ریپبلک میں بھی دراصل وہ شاہی سے کم اسکا آلہ کار نہیں ہے۔ بہترین صورت میں بھی ریاست ایک ایسی برائی ہے جو پرولتاریہ کو وراثت میں ملی ہے جس نے طبقاتی حکمرانی کی جدوجہد میں فتح پائی ہے۔ کمیون کی طرح فتحیاب پرولتاریہ کو اس برائی کے بدترین پہلو اسکا نی تیزی کے ساتھ کاٹ کر پھینکنا ہوں گے، یہاں تک کہ نئے، آزاد سماجی حالات میں نشوونما پائی ہوئی نسل ریاستی سسٹم کے پورے ملبے کو مسترد کر سکے گی۔“

اینگلز نے جرمنوں کو انتباہ کیا کہ وہ شاہی کو ریپبلک سے بدلنے کے سلسلے میں عام طور پر ریاست کے سوال میں سوشلزم کے اصولوں کو نہ بھولیں۔ انکے انتباہ اب تسرے تیلی اور چیرنوف صاحبان کے لئے براہ راست سبق ہیں جنہوں نے اپنے ”ایتلاف“ کے عمل میں ریاست کے لئے توہم آمیز یقین اور توہم آمیز احترام کا اظہار کیا ہے! دو اور باتیں: (۱) اگر اینگلز نے کہا ہے کہ جمہوری ریپبلک میں ریاست شاہی سے ”کچھ کم نہیں“، ریاست ”ایک طبقے کے ہاتھوں دوسرے طبقے کو دبانے کا آلہ کار“، رہتی ہے تو اسکا یہ کسی طرح مطلب نہیں ہے کہ دباؤ کی صورت سے پرولتاریہ کے لئے کوئی فرق نہیں پڑتا جیسا کہ کچھ انارکسٹ ”پڑھا“، رہے ہیں۔ طبقاتی جدوجہد اور طبقاتی دباؤ کی زیادہ وسیع، زیادہ آزاد اور زیادہ

کھلی ہوئی صورت پرولتاریہ کے لئے عام طور پر طبقات کے خاتمے کی جدوجہد میں بڑی مددگار ہوتی ہے۔
(۲) صرف نئی نسل ہی کیوں ریاستی سسٹم کے پورے ملبے کو مسترد کر سکے گی؟ اس سوال کا تعلق جمہوریت پر قابو پانے سے ہے جس کی طرف ہم آ رہے ہیں۔

۶۔ جمہوریت پر قابو پانے کے بارے میں اینگلز کی رائے

اینگلز نے اس بات پر اپنے خیالات کا اظہار ”سوشل ڈیموکریٹ“، نام کے سائنسی طور پر غلط ہونے کے سوال کے سلسلے میں کیا۔ اپنے ۱۸۷۰ء اور آگے کے برسوں کے مختلف موضوع والے مضامین کے ایک ایڈیشن کے لئے جسمیں زیادہ تر ”بین اقوامی“، سوالات کے بارے میں (* «Internationales aus dem «Volksstaat»») مضامین تھے، ۳ جنوری ۱۸۹۴ء کے پیش لفظ میں یعنی اپنی موت سے ڈیڑھ سال پہلے لکھے ہوئے پیش لفظ میں اینگلز نے لکھا ہے کہ انہوں نے اپنے تمام مضامین میں لفظ ”کمیونسٹ“ استعمال کیا ہے نہ کہ ”سوشل ڈیموکریٹ“، کیونکہ اس زمانے میں فرانس میں پرودھون والے اور جرمنی میں لاسال والے (۲۸) اپنے کو سوشل ڈیموکریٹ کہتے تھے۔ اینگلز نے آگے چل کر کہا ہے:

”...مارکس اور میرے لئے اسی واسطے یہ قطعی ناممکن تھا کہ ہم اپنے مخصوص نقطہ نظر کے اظہار کے لئے ایسی ڈھیلی ڈھالی اصطلاح استعمال کریں۔ موجودہ زمانے میں حالت مختلف ہے اور یہ لفظ (”سوشل ڈیموکریٹ“) چل سکتا ہے (mag passieren) چاہے وہ اب بھی صحیح نہ ہو (unpassend، نامناسب) ایسی پارٹی کے لئے جس کا معاشی پروگرام محض عام طور پر سوشلسٹ نہیں ہے بلکہ براہ راست کمیونسٹ ہے اور جسکا مختتم سیاسی مقصد پوری ریاست کو قابو میں لانا ہے، اور اس لئے

* ”عوامی ریاست“ سے بین اقوامی موضوعات پر،۔ (ایڈیٹر)

جمہوریت کو بھی۔ بہر حال، حقیقی (اینگلس کا خط کشیدہ) سیاسی پارٹیوں کے نام کبھی پوری طرح ان سے مطابقت نہیں رکھتے ہیں۔ پارٹی ترقی کرتی رہتی ہے جبکہ نام اپنی جگہ پر قائم رہتا ہے۔،،

ماہر جدلیات اینگلس کو اپنے آخری دن تک جدلیات پر یقین رہا۔ انہوں نے کہا ہے کہ مارکس اور میرے پاس پارٹی کیلئے شاندار اور سائنسی طور پر ٹھیک نام تھا، لیکن اصل پارٹی ہی نہیں تھی یعنی عام پرولتاری پارٹی۔ اب (۱۹ ویں صدی کے آخر میں) اصل پارٹی تو ہے لیکن اسکا نام سائنسی طور پر غلط ہے۔ پرواہ نہیں، وہ ”چل سکتا“، ہے کاشکہ پارٹی ترقی کرے اور اسکے نام کی سائنسی خامی اس سے چھپی نہ ہو اور صحیح سمت میں اسکی ترقی میں رکاوٹ نہ ڈالے!

شاید کوئی مسخرا ہم بالشویکوں کو اینگلس کے طریقے سے یہ کہہ کر تسلی دلانے کی کوشش کرے: ہماری پارٹی حقیقی ہے، وہ شاندار طور سے ترقی کر رہی ہے، حتیٰ کہ ”بالشویک“، جیسا بے معنی اور بھدا نام بھی ”چل جائے گا“، حالانکہ وہ اس خالص اتفاقی واقعہ کے سوا اور کچھ نہیں ظاہر کرتا کہ ۱۹۰۳ء کی برسلز۔ لندن کانگریس میں ہم اکثریت * میں تھے۔ شاید اب جبکہ ہماری پارٹی پر رپبلکن اور ”انقلابی“، پیٹی بورژوا ڈیموکریسی کے جولائی اور اگست کے جبروتشدد کی وجہ سے ”بالشویک“، نام کو ایسا عوامی اعزاز حاصل ہو گیا ہے اور مزید برآں اس جبروتشدد نے ہماری پارٹی کی اس زبردست تاریخی پیش قدمی کی نشان دہی کی جو اس نے اپنی حقیقی ترقی میں کی ہے تو شاید اب میں بھی اس تجویز پر زور دینے میں جھجکوں گا جو میں نے اپریل میں اپنی پارٹی کا نام بدلنے کے لئے پیش کی تھی۔ شاید میں اپنے رفیقوں کے سامنے ”سمجھوتے“، کی تجویز پیش کروں یعنی اپنے کو کمیونسٹ پارٹی کہنے کی لیکن بریکٹ میں لفظ ”بالشویک“، برقرار رکھنے کی۔

* روسی میں اکثریت کے معنی ”بالشینستوو“، ہیں اسی لئے بالشویک نام ہو گیا۔ (مترجم)

لیکن پارٹی کے نام کا سوال نسبتاً کہیں کم اہم ہے بمقابلہ ریاست کی طرف انقلابی پرولتاریہ کے رویے کے سوال کے۔

ریاست کے بارے میں عام مباحثوں میں وہ غلطی برابر کی جاتی ہے جسکے خلاف اینگلز نے یہاں انتباہ کیا ہے اور جس کے بارے میں ہم نے سرسری طور پر پہلے بتایا ہے یعنی یہ برابر فراموش کیا جا رہا ہے کہ ریاست کے خاتمے کا مطلب جمہوریت کا خاتمہ بھی ہے، کہ ریاست کے رفتہ رفتہ مٹنے کے معنی ہیں جمہوریت کا رفتہ رفتہ مٹنا۔ پہلی نظر میں یہ دعویٰ بہت ہی عجیب اور ناقابل فہم معلوم ہوتا ہے۔ دراصل کوئی ہم پر یہ بھی شبہ کر سکتا ہے کہ کہیں ہم ایسے سماجی نظام کی توقع تو نہیں رکھتے ہیں جسمیں اقلیت کو اکثریت کے تحت رکھنے کے اصول کا لحاظ نہ کیا جائیگا کیونکہ جمہوریت کا مطلب تو اسی اصول کو تسلیم کرنا ہے؟

نہیں، جمہوریت اقلیت کو اکثریت کے تحت رکھنے کے ہم معنی نہیں ہے۔ جمہوریت ایسی ریاست ہے جو اقلیت کو اکثریت کے تحت رکھنے کو تسلیم کرتی ہے یعنی وہ تنظیم ہے ایک طبقے پر دوسرے طبقے کے، آبادی کے ایک حصے پر دوسرے حصے کے باقاعدہ تشدد کے لئے۔

ہم ریاست کے خاتمے کو اپنا مختتم مقصد بناتے ہیں یعنی تمام منظم اور باقاعدہ تشدد، عوام کے خلاف عام طور پر تمام تشدد کے استعمال کے خاتمے کو۔ ہم ایسے سماجی نظام کے آنے کی توقع نہیں رکھتے جسمیں اقلیت کو اکثریت کے تحت رکھنے کا اصول نہیں برتا جائیگا۔ بہر حال، سوشلزم کے لئے کوشش کرتے ہوئے ہمیں اسکا یقین ہے کہ وہ ترقی کر کے کمیونزم بن جائیگا اور اسی لئے عام طور پر لوگوں کے خلاف تشدد کرنے، ایک آدمی کو دوسرے کا، آبادی کے ایک حصے کو دوسرے حصے کا ماتحت بنانے کی ضرورت بالکل غائب ہو جائے گی کیونکہ لوگ بغیر تشدد اور بغیر ماتحتی کے سماجی زندگی کی ابتدائی شرائط پر عمل کرنے کے عادی ہو جائیں گے۔ عادت کے اس عنصر پر زور دینے کے لئے اینگلز نئی نسل کا ذکر کرتے ہیں جس کی ”نئے، آزاد سماجی حالات میں نشوونما، ہوگی، جو ”ریاستی سسٹم کے پورے ملبے کو مسترد کر سکے گی“۔

کسی بھی ریاستی سسٹم کو جسمیں جمہوری ریپبلکن ریاستی سسٹم بھی شامل ہے۔

اس کی وضاحت کے لئے ریاست کے رفتہ رفتہ مٹنے کی معاشی بنیادوں کے سوال کے تجزیے کی ضرورت ہے۔

پانچواں باب

ریاست کے رفتہ رفتہ مٹنے کی معاشی بنیادیں

کارل مارکس نے اپنی کتاب ”گوٹھا پروگرام کی تنقید“ میں نہایت تفصیل سے اس سوال پر بحث کی ہے (ملاحظہ ہو وہ خط جو ۵ مئی ۱۸۷۵ء کو براکے کے نام لکھا گیا تھا اور صرف ۱۸۹۱ء میں »Neue Zeit« کی جلد ۹، شماره ۱ میں شائع ہوا اور پھر روسی زبان میں ایک خاص ایڈیشن کی صورت میں نکلا)۔ مارکس کی اس اہم تصنیف کا جو مناظرانہ حصہ ہے اور جس میں لاسال کے نظریے کی تنقید شامل ہے، یوں کہنا چاہئے کہ وہ اس کے اصل موضوع والے حصے پر غالب آ گیا ہے، یعنی کمیونزم کے پروان چڑھنے اور ریاست کے رفتہ رفتہ مٹنے کے درمیان جو تعلق ہے اس کے تجزیے پر۔

۱۔ مارکس نے سوال یوں پیش کیا

کارل مارکس نے براکے کے نام ۵ مئی ۱۸۷۵ء کو اور اینگلس نے ۲۸ مارچ ۱۸۷۵ء کو بیبل کے نام جو خط لکھے (جس سے ہم نے اوپر بحث کی ہے) اگر ان دونوں خطوں کا سرسری نظر سے موازنہ کیا جائے تو یوں لگتا ہے کہ اینگلس کے مقابلے میں مارکس کہیں زیادہ ”ریاست کے حامی“ تھے اور یہ کہ ریاست کے متعلق ان دونوں اہل قلم کے خیالات میں بڑا فرق تھا۔

اینگلس نے بیبل کے سامنے یہ تجویز رکھی ہے کہ ریاست کے

متعلق فضول گفتگو قطعی بند کی جائے، یہ لفظ ریاست پروگرام سے بالکل نکال دیا جائے اور اس کی جگہ ”برادری“ کا لفظ رکھا جائے۔ اینگلز نے یہاں تک کہہ دیا کہ ریاست کے جو معنی ہوتے ہیں، کمیون ان معنوں میں ریاست تھا ہی نہیں۔ لیکن پھر بھی مارکس نے ”کمیونسٹ سماج کی آئندہ کی ریاستی سسٹم“ کا ذکر کیا ہے۔ مطلب یہ کہ گویا کمیونزم قائم ہونے کے بعد بھی ریاست کی ضرورت باقی رہنے کو کارل مارکس نے تسلیم کیا ہے۔

لیکن یہ نتیجہ نکالنا بنیادی طور پر غلط ہوگا۔ ذرا غور سے دیکھا جائے تو پتہ چلتا ہے کہ ریاست اور اس کے مٹنے کے بارے میں مارکس اور اینگلز کے خیالات قطعی ایک سے ہیں۔ مارکس کے جو لفظ اوپر نقل کئے گئے ہیں، وہ صرف اسی ریاستی سسٹم کا حوالہ دے رہے ہیں جو رفتہ رفتہ مٹنے کی حالت میں ہوگی۔

صاف بات ہے کہ قطعی طور سے وہ لمحہ یا وقت مقرر نہیں کیا جا سکتا جب آئندہ چل کر ریاست ”مٹ جائے گی“، خاص کر ایسی حالت میں جیسا کہ ہم جانتے ہیں کہ ریاست کا مٹنا بجائے خود ایک طول طویل سلسلہ ہوگا۔ مارکس اور اینگلز کے خیالات میں ظاہراً جو فرق نظر آتا ہے وہ اس وجہ سے کہ ان کے موضوع الگ الگ تھے اور تحریر کا مقصد جداگانہ تھا۔ اینگلز کے سامنے یہ فریضہ تھا کہ وہ صاف طور سے، نقشہ کھینچ کر اور پھیلا کر بیبل کو یہ دکھائیں کہ ریاست کے بارے میں اس وقت کیسے بیہودہ قعصبات پائے جاتے تھے (اور جس میں کافی حد تک لاسال بھی شریک تھا)۔ مارکس نے اس سوال کو محض سرسری طور پر چھیڑا، ان کے پیش نظر ایک اور ہی سوال تھا—یعنی کمیونسٹ سماج کا پروان چڑھنا۔

مارکس کا پورا نظریہ ارتقا کے نظریے کا آج کی سرمایہ داری پر اطلاق کرنا ہے، اس کی باقاعدہ، مکمل، سوچی سمجھی اور بھر پور شکل میں۔ لہذا قدرتی طور پر مارکس کے سامنے اصل مسئلہ یہ تھا کہ اس نظریے کو دونوں صورتوں پر منطبق کر کے دکھائیں: سرمایہ داری کے ہونے والے خاتمے پر اور آئندہ کمیونزم کی آئندہ ترقی پر بھی۔

تو پھر وہ کیا مسالہ ہے جس کی بنیاد پر آئندہ کمیونزم کی آئندہ ترقی کے سوال پر بحث کی جا سکتی ہے؟

اس کی بنیاد یہ ہے کہ سرمایہ داری میں ہی اس کا ابتدائی سرچشمہ ہے، وہ تاریخی اعتبار سے سرمایہ داری میں سے ہی ابھرے گا اور اس سماجی طاقت کے عمل کے بل بوتے پر ابھرے گا جسے خود سرمایہ داری نے جنم دیا ہے۔ مارکس کے ہاں دور دور اس بات کی کوشش نہیں پائی جاتی کہ وہ صرف خیال آرائی سے کام لے رہے ہیں اور جن باتوں کا صحیح علم نہیں ہو سکتا ان کے متعلق محض قیاس دوڑا رہے ہیں۔ کمیونزم کے سوال سے مارکس ٹھیک اسی طرح بحث کرتے ہیں جیسے کوئی قدرتی سائنس دان، کسی نئی حیاتیاتی چیز کے مستقبل پر بحث کرتا ہے، جب اسے معلوم ہو کہ اس کی ابتدا یوں تھی، اور جو تبدیلیاں اس میں رونما ہوتی جا رہی ہیں، ان کا رخ اس طرف ہے۔

مارکس نے سب سے پہلے اس الجھاؤ کو دور کیا ہے جو گوتھا پروگرام نے ریاست اور سماج کے سوال میں پیدا کر دیا تھا۔ وہ لکھتے ہیں:

”...آج کا سماج، سرمایہ دارانہ سماج ہے جو تمام متمدن ملکوں میں قائم ہے۔ یہ قرون وسطی کے تانے بانے سے کم و بیش پاک ہے۔ ہر ملک کے خاص تاریخی حالات نے بھی اس کی صورت میں کچھ کمی بیشی کی ہے۔ یہ زیادہ کم ترقی یافتہ ہے۔ اس کے برعکس ”آج کی ریاست“، ہر ملک کی سرحدیں گزرنے کے ساتھ ساتھ بدلتی رہتی ہے۔ پروشیائی جرمن سلطنت میں بالکل کچھ اور ہے، سوئٹزرلینڈ میں کچھ اور، انگلینڈ میں اس کی صورت ایک ہے، امریکہ میں اس سے مختلف۔ لہذا ”آج کی ریاست“، محض ایک ڈھونگ ہے۔

”مگر شکل و صورت میں طرح طرح کے اختلاف کے باوجود مختلف متمدن ملکوں کی مختلف ریاستیں ایک بات میں مشترک ہیں۔ وہ یہ کہ ان سب کی بنیاد آج کے بورژوا سماج پر ہے۔ سرمایہ دارانہ لحاظ سے کوئی زیادہ ترقی یافتہ ہے، کوئی اس سے کم۔ اس لئے ان میں بعض اہم خصوصیات مشترک ہیں۔ اسی

معنی میں ”آج کے ریاستی سسٹم“ کا ذکر کیا جا سکتا ہے۔
آنے والے کل کے ریاستی سسٹم کے برخلاف، جب کہ اس کی موجودہ
اصل بنیاد، یعنی بورژوا سماج دم توڑ چکا ہوگا۔

”اب سوال یہ اٹھتا ہے: کمیونسٹ سماج میں ریاستی سسٹم
کی کیا کاپیبلٹ ہو جائے گی؟ دوسرے لفظوں میں یہ پوچھا
جا سکتا ہے کہ کونسے سماجی خدمات تب باقی رہ جائیں گے جو
آج کی ریاست کی خدمات سے ملتے جلتے ہیں؟ اس سوال کا صرف
سائنسی جواب دیا جا سکتا ہے۔ اگر کوئی ہزار بار بھی لفظ
”عوام“ کو لفظ ”ریاست“ کے ساتھ جوڑ کر کہے تب بھی
اس مسئلے کے حل میں ایک ذرہ کام نہیں چلے گا۔“

اس طرح سے ”عوامی ریاست“ کی لمبی چوڑی باتوں کا مذاق
اڑاتے ہوئے مارکس نے اصل سوال کو قاعدے سے پیش کیا اور ہم
کو خبردار کر دیا کہ اس سوال کا سائنسی جواب صرف اسی صورت
میں مل سکتا ہے کہ بہت اچھی طرح سے ثابت شدہ سائنسی مسالہ
ہمارے سامنے ہو اور اسی سے کام لیا جائے۔

اول تو وہ اصل حقیقت جو ارتقا کے پورے نظریے نے، عام طور
پر پوری سائنس نے ٹھیک ٹھیک ثابت کر دی ہے، جسے یوٹوپیا پرست
بھلا بیٹھے تھے اور آج کے وہ موقع پرست لوگ بھی بھول گئے ہیں
جنہیں سوشلسٹ انقلاب سے ڈر لگتا ہے، وہ حقیقت یہ ہے کہ تاریخی
اعتبار سے قطعی طور پر کوئی ایسا خاص مرحلہ یا خاص قسم کا دور
ہونا چاہئے جو سرمایہ داری سے کمیونزم میں عبور کا مرحلہ یا دور
ہوگا۔

۲۔ سرمایہ داری سے کمیونزم میں عبور کا مرحلہ

مارکس نے آگے چل کر لکھا ہے:

”...سرمایہ دارانہ سماج اور کمیونسٹ سماج کے درمیان
ایک ایسا دور پڑتا ہے جو پہلے کے دوسرے میں انقلابی طور
پر تبدیل ہو جانے کا دور ہے۔ اسی دور کے مطابق سیاسی

عبوری دور بھی ہوتا ہے جس میں ریاست پرولتاریہ کی انقلابی ڈکٹیٹر شپ کے سوا اور کچھ ہو ہی نہیں سکتی۔۔۔“

مارکس نے اس رول کا تجزیہ کر کے جو آج کے سرمایہ دار سماج میں پرولتاریہ انجام دے رہا ہے، اس سماج کے ارتقا اور پرولتاریہ اور بورژوازی کے اٹل متضاد مفادات کے متعلق معلومات کی بنیاد پر یہ نتیجہ نکالا ہے۔

شروع میں سوال اس طرح پیش کیا گیا تھا: نجات حاصل کرنے کی غرض سے پرولتاریہ کا فرض ہے کہ وہ بورژوازی کا تختہ الٹ دے، سیاسی اقتدار اپنے ہاتھ میں لے اور اپنی انقلابی ڈکٹیٹر شپ قائم کرے۔

اب سوال ذرا مختلف طریقے سے پیش کیا جاتا ہے: سرمایہ دارانہ سماج جو کمیونزم کی طرف بڑھتا جا رہا ہے، اس کا کمیونسٹ سماج میں تبدیل ہو جانا اس وقت تک ناممکن ہے جب تک ”ایک سیاسی عبوری دور“، نہ گزارا جائے اور اس دور میں ریاست کی حیثیت صرف پرولتاریہ کی انقلابی ڈکٹیٹر شپ ہوگی۔

تو پھر اس ڈکٹیٹر شپ کا جمہوریت سے کیا رشتہ ہے؟ ہم نے دیکھا کہ ”کمیونسٹ مینی فسٹو“ نے دونوں خیالات کو ایک ساتھ رکھا ہے: ”پرولتاریہ کو حکمران طبقے میں تبدیل کر دینا“، اور ”جمہوریت جیتنا“۔ جو کچھ اب تک کہا جا چکا ہے اس کے پیش نظر زیادہ ٹھیک طور پر یہ بتایا جا سکتا ہے کہ سرمایہ داری سے کمیونزم میں تبدیل ہونے کے دور میں جمہوریت کس طرح تبدیل ہوگی۔

سرمایہ دارانہ سماج میں، بشرطیکہ وہ نہایت موافق حالات میں پروان چڑھا ہو، جمہوری ریپبلک میں کم و بیش ایک مکمل جمہوریت موجود ہوتی ہے۔ مگر اس جمہوریت پر ہمیشہ تنگ بندشیں لگی ہوتی ہیں جو سرمایہ دارانہ استحصال کی طرف سے لگائی جاتی ہیں جس کا نتیجہ یہ ہے کہ اصل میں وہ ہمیشہ اقلیت کی جمہوریت بن جاتی ہے۔ وہ صرف ان طبقوں کے لئے جمہوریت رہ جاتی ہے جو صاحب حیثیت ہوں، جن کے پاس دولت ہو۔ سرمایہ دارانہ سماج میں آزادی ہمیشہ قریب قریب ویسی ہی ہوتی ہے جیسی وہ قدیم

یونانی رپبلکوں میں ہوا کرتی تھی، یعنی آزادی ان کے لئے جن کے پاس غلام ہوں۔ سرمایہ دارانہ استحصال نے جو حالات بنا رکھے ہیں ان کے کارن آج کے اجرت کے غلام غریبی اور محتاجی کے ہاتھوں اس قدر مجبور ہیں کہ انہیں ”جمہوریت کی کچھ ایسی فکر نہیں ہوتی“، انہیں ”سیاست میں سر کھپانے کا موقع نہیں ملتا“، واقعات کے عام پرسکون دھارے میں آبادی کی بہت بڑی اکثریت سماجی اور سیاسی زندگی کے معاملات میں شریک ہونے سے محروم ہے۔

اس بیان کی سچائی غالباً سب سے زیادہ جرمنی کے معاملے میں کھلتی ہے۔ اس کی صاف وجہ یہ کہ اس ملک میں آئینی جواز بہت کافی عرصے تک قائم و دائم رہا ہے، کوئی آدھی صدی (۱۸۷۱ء سے ۱۹۱۴ء تک)، اور اس عرصے میں سوشل ڈیموکریسی کو یہ موقع ملا کہ دوسرے ملکوں سے کہیں زیادہ آگے بڑھے اور ”قانونی سہولتوں“ کو زیادہ استعمال کر سکے۔ اس نے مزدوروں کے اتنے بڑے حصے کو سیاسی پارٹی میں منظم کر لیا کہ دنیا کے کسی اور ملک میں اس کی مثال نہیں ملتی۔

اب دیکھئے کہ سرمایہ دارانہ سماج میں اب تک سیاسی طور پر باشعور اور باعمل اجرت کے غلاموں کا یہ سب سے بڑا حصہ کتنا ہے؟ ایک کروڑ پچاس لاکھ اجرتی مزدوروں میں سے سوشل ڈیموکریٹک پارٹی کے کل دس لاکھ ممبر ہیں، اور کل تیس لاکھ آدمی ٹریڈ یونینوں میں منظم ہیں!

ایک حقیر سی اقلیت کے لئے جمہوریت، دولت مندوں کے لئے جمہوریت، یہ ہے اصل میں سرمایہ دارانہ سماج کی جمہوریت۔ اگر ہم سرمایہ دارانہ جمہوریت کی مشینری کو اور ذرا قریب سے دیکھیں تو ہمیں ہر جگہ اور حق انتخاب کی ”چھوٹی موٹی“، نام نہاد چھوٹی موٹی تفصیلات تک میں (مثلاً سکونت کی شرطیں اور عورتوں کو ووٹ کا حق نہ دینا وغیرہ)، نمائندہ اداروں کی بناوٹ میں، جلسے جلوس کے حق میں جو واقعی رکاوٹیں کھڑی ہیں (مثلاً یہ کہ پبلک عمارتیں ”بھک منگوں“ کے لئے نہیں ہیں)، ان میں اور روزانہ اخباروں کی خالص سرمایہ دارانہ تنظیم میں، غرض ہر مقام پر، ہر طرف جمہوریت کے اوپر بندھن کے بندھن لگے ہوئے نظر آتے ہیں۔ یہ

پابندیاں، یہ بندھن، یہ شرطیں اور استثناء، یہ رکاوٹیں جو غریب لوگوں پر عائد ہیں، بظاہر معمولی نظر آتی ہیں، خاص کر اس شخص کی آنکھوں کو جسے غریبی اور حاجت سندی کا پتہ کبھی نہیں تھا اور جس کا کبھی کچلے ہوئے طبقوں سے ان کی عام زندگی میں کوئی قریبی واسطہ نہیں رہا تھا (اور بورژوازی کے نقیبوں اور سیاست دانوں کا ننانوے فیصدی نہیں تو کم از کم نو بٹا دس حصہ ضرور اسی قسم کے لوگوں میں آتا ہے)۔ لیکن اگر مجموعی طور پر دیکھا جائے تو یہ پابندیاں غریب آدمیوں کو سیاست سے اور جمہوریت میں عملی شرکت کرنے سے محروم کر دیتی ہیں، انہیں اس سے نکال پھینکتی ہیں۔ مارکس نے کمیون کے تجربے کی تشریح پیش کرتے ہوئے یہ کہا کہ دبے کچلے لوگوں کو چند سال میں ایک بار یہ فیصلہ کرنے کا موقع دیا جاتا ہے کہ دبائے کچلنے والے طبقے کے کونسے نمائندے وہ اپنے لئے چنیں جو پارلیمنٹ میں ان کی نمائندگی بھی کریں اور انہیں آئندہ کئی سال تک کچلتے بھی رہیں۔ اس طرح مارکس نے سرمایہ دارانہ جمہوریت کا لب لباب نہایت عمدہ طریقے سے پیش کر دیا۔

لیکن اس سرمایہ دارانہ جمہوریت سے — جو لازمی طور پر بہت تنگ ظرف ہے اور چپکے چپکے غریبوں کو ایک طرف ڈھکیلتی رہتی ہے اور اس لئے جڑ بنیاد سے سکروفریب میں بھری ہوئی ہے — آگے کا قدم سادگی کے ساتھ، سیدھا سادہ، اور بغیر کسی رکاوٹ کے ”زیادہ سے زیادہ جمہوریت کی جانب“ نہیں اٹھتا ہے، جیسا کہ لبرل پروفیسر اور پیٹی بورژوا موقع پرست ہمیں یقین دلانا چاہتے ہیں۔ نہیں۔ آگے کی جانب ترقی، یعنی کمیونزم کی طرف بڑھنے کی صرف ایک ہی صورت ہے اور وہ ہے پرولتاریہ کی ڈکٹیٹر شپ سے ہو کر گزرنا، کیوں کہ سرمایہ دارانہ استحصال کرنے والوں کی طرف سے جو مزاہمت کی جاتی ہے اس کا نہ تو کوئی اور تور ہے، نہ کسی دوسری صورت سے یہ ممکن ہے۔

اور پرولتاریہ کی ڈکٹیٹر شپ کا یعنی دبے کچلے لوگوں کے ہراول دستے کا حکمراں طبقے کی حیثیت سے منظم ہونے کا تا کہ وہ استحصال کرنے والوں کو دبا دے، صرف یہ نتیجہ نہیں ہو سکتا کہ

جمہوریت پھیل جائے۔ جمہوریت کو بے پناہ وسعت دینے کے ساتھ ساتھ۔ جب کہ وہ پہلی بار غریبوں کی، عام لوگوں کی جمہوریت بنے گی اور امیروں کی جمہوریت نہیں رہے گی، پرولتاریہ کی ڈکٹیٹر شپ دبانے والوں، استحصال کرنے والوں اور سرمایہ داروں کی آزادی پر بہت سی پابندیاں بھی لگائے گی۔ انسانیت کو اجرتی غلامی سے نجات دلانے کے لئے ان کو دبانے کی لازمی ہے، ان کی مدافعت کو طاقت کے ذریعے کچل دینا چاہئے؛ یہ بات ظاہر ہے کہ جہاں زبردستی ہوگی، جہاں دباؤ اور تشدد سے کام لیا جائے گا وہاں نہ آزادی ہوگی، نہ کوئی جمہوریت۔

اینگلز نے یہ نکتہ بہت خوبی کے ساتھ اپنے اس خط میں واضح کیا ہے جو بیل کے نام لکھا تھا۔ پڑھنے والوں کو یاد ہوگا کہ اینگلز نے اس میں لکھا ہے ”پرولتاریہ کو ریاست کی ضرورت رہتی ہے، اس کو یہ ضرورت آزادی کے مفادات کے لئے نہیں بلکہ اپنے دشمنوں کو دبائے رکھنے کے لئے ہوتی ہے اور جیسے ہی آزادی کے بارے میں بات کرنا ممکن ہوگا تو ریاست کا اس صورت میں وجود نہیں رہیگا۔“

عام لوگوں کی بہت بڑی اکثریت کے لئے جمہوریت اور طاقت کا استعمال کر کے مخالفین کو دبانے، یعنی جمہوریت کے دائرے سے عوام کا استحصال کرنے والوں اور زبردستی کرنے والوں کو خارج کر دینا، یہ ہے وہ تبدیلی جس سے جمہوریت اس دور میں گزرتی ہے جو سرمایہ داری سے کمیونزم میں عبور کا دور ہے۔

صرف کمیونسٹ سماج میں، جب سرمایہ داروں کی سزاحت بالکل توڑی جا چکی ہو، جب سرمایہ دار بالکل صاف کئے جا چکے ہوں، جب سماج میں طبقے نہ رہ گئے ہوں (مطلب یہ کہ جہاں تک سماجی ذرائع پیداوار کا تعلق ہے، سماج کے ممبروں کا ان سے یکساں رشتہ قائم ہو چکا ہو)، تبھی جا کر ”ریاست کا وجود ختم ہوتا ہے اور صرف اسی صورت میں آزادی کے بارے میں بات کرنا ممکن ہوتا ہے۔“

یہی وہ مقام ہے جب کہ صحیح معنوں میں مکمل جمہوریت کا امکان ہوگا اور وہ قائم ہوگی، ایسی جمہوریت، جس میں کسی قسم کی پابندیاں نہ ہوں گی۔ تبھی یہ صورت پیدا ہوگی کہ خود جمہوریت

رفتہ رفتہ مثلاً شروع ہو جائے گی، محض اس معمولی سی وجہ سے کہ جب لوگ سرمایہ داری کی غلامی سے آزاد ہو چکے ہوں گے، سرمایہ دارانہ استحصال کے ناقابل بیان مظالم سے، دہشت، بے رحمی، بے ہودگی اور شرمناک حرکتوں سے نجات پا چکے ہوں گے تو وہ خود ہی سماجی معاملات کے ان ابتدائی اصولوں کی پابندی کرنے کے رفتہ رفتہ عادی ہوتے جائیں گے جو صدیوں سے دنیا کو معلوم ہیں اور ہزاروں سال سے لکھے چلے آ رہے ہیں، لوگوں کو بغیر کسی زور زبردستی کے، بغیر جبر اور طاقت کے، بغیر حکم حاکم کے اور بغیر اس خاص انتظامی مشینری کے جو لوگوں کو احکام کی پابندی پر مجبور کرتی ہے، اور جس کا نام ریاست ہے، ان سماجی اصولوں کے برتنے کی عادت ہو جائے گی۔

ریاست کے لئے یہ کہنا کہ ”وہ رفتہ رفتہ مٹ جاتی ہے“، عین مناسب ہے کیوں کہ ان لفظوں میں ریاست کا رفتہ رفتہ ختم ہونا اور آپ سے آپ ختم ہونا، دونوں پہلوؤں کا اشارہ ملتا ہے۔ عادت ہی اس طرح اثر انداز ہوسکتی ہے اور اس میں شک نہیں کہ وہی بالآخر اثر انداز ہوگی، کیونکہ ہم اپنے چاروں طرف لاکھوں بار یہ دیکھتے ہیں کہ لوگ اپنے لئے ضروری سماجی قواعد کے کس آسانی سے عادی ہو جاتے ہیں بشرطیکہ استحصال نہ ہو، اگر کوئی ایسی حرکت نہ ہو جس پر غصہ آئے، جس پر احتجاج یا سرکشی پیدا ہو اور اس کو دبانے کی ضرورت پیش آئے۔

غرض کہ سرمایہ دارانہ سماج میں جو جمہوریت ہے وہ لولی لنگڑی، کھوکھلی اور جھوٹی ہے۔ یہ ایسی جمہوریت ہے جو مالداروں کے لئے، تھوڑے سے لوگوں کے لئے ہوتی ہے۔ پرولتاریہ کی ڈکٹیٹر شپ، وہ عرصہ جب کمیونزم میں آنے کا عبوری دور ہوگا، پہلی بار دنیا کو ایسی جمہوریت سے روشناس کرے گا جو عوام کے لئے ہوگی، بہت بڑی تعداد کے لئے ہوگی اور اسی کے ساتھ مٹھی بھر لوگوں پر، استحصال کرنے والوں پر حسب ضرورت دباؤ رکھا جائے گا۔ صرف کمیونزم ہی صحیح معنوں میں مکمل جمہوریت دینے کی اہلیت رکھتا ہے۔ یہ جمہوریت جس قدر مکمل ہوگی اتنی ہی جلدی وہ غیر ضروری ہو جائے گی اور خود بخود مٹ جائے گی۔

دوسرے لفظوں میں یوں سمجھئے : سرمایہ داری میں ریاست اپنے صحیح معنوں میں قائم رہتی ہے یعنی وہ ایک قسم کی مشین ہے جو ایک طبقے کے ہاتھوں دوسرے طبقے کو کچلنے میں کام آتی ہے، طرہ یہ کہ اقلیت کا طبقہ اکثریت کے طبقے کو کچلتا ہے۔ قدرتی بات ہے کہ جب لوٹنے والی اقلیت لوٹی جانے والی اکثریت کو دبانے کی ذمہ داری اپنے سر لیتی ہے تو اس میں کاسران رہنے کا تقاضا یہ ہوتا ہے کہ زور زبردستی میں انتہائی ظالمانہ اور بے رحمانہ حرکتیں کی جائیں، خون کے دریا بہا دئے جائیں جس میں گزرتے ہوئے نسل انسانی غلامی، کسان غلامی اور اجرتی غلامی کے حالات میں ہاتھ پاؤں مارتی رہتی ہے۔

آگے چل کر جب سرمایہ داری سے کمیونزم میں آنے کا عبوری دور ہوتا ہے تب بھی زور زبردستی کی ضرورت باقی رہتی ہے لیکن فرق یہ ہے کہ اس وقت لوٹی جانے والی اکثریت لوٹنے والی اقلیت کو دبا کر رکھتی ہے۔ ایک خاص قسم کا ڈھانچہ، ایک خاص طرح کی مشین جو دبانے کے کام میں آتی ہے، یعنی ”ریاست“، تب بھی ضروری ہوتی ہے، لیکن اب وہ ایک عبوری ریاست ہوتی ہے، اب وہ صحیح معنوں میں ریاست نہیں ہوتی، کیوں کہ کل تک کے اجرتی غلاموں کی اکثریت کے ہاتھوں لوٹنے والوں کی اقلیت کا دپایا جانا نسبتاً اس درجہ آسان، سادہ اور قدرتی عمل ہوتا ہے کہ غلاموں، کمیروں یا اجرتی مزدوروں کی بغاوتوں میں جس قدر خونریزی ہو چکی ہے، اس کے مقابلے میں بہت ہی کم خونریزی کا موقع آتا ہے۔ نسل انسانی کو یہ نئی زور زبردستی اس سے کہیں سستی پڑتی ہے۔ اور چوں کہ اس کے ساتھ ساتھ آبادی کی بہت بڑی اکثریت تک جمہوریت پھیلتی جاتی ہے، اس لئے دباؤ رکھنے کی خاص مشین کو استعمال کرنے کی ضرورت ختم ہونی شروع ہو جاتی ہے۔ قدرتی بات ہے کہ استحصال کرنے والے طبقے اس وقت تک لوگوں کو دبائے رکھنے میں کامیاب نہیں ہو سکتے جب تک کہ اس عمل کے لئے ان کے ہاتھوں میں ایک نہایت ہی پیچیدہ مشینری نہ ہو۔ لیکن جب عام لوگ ان استحصال کرنے والوں کو دبانے پر آتے ہیں تو وہ کسی سادہ ”مشین“ سے بھی یہ کام لے سکتے ہیں، بلکہ کسی بھی ”مشین“،

کسی بھی خاص انتظامی ڈھانچے کے بغیر یہ عمل انجام دے سکتے ہیں۔ ان کے لئے صرف مسلح عوام کی تنظیم کافی ہوتی ہے (پیش بندی کرتے ہوئے ہم کہتے ہیں کہ مثلاً مزدوروں اور فوجیوں کے نمائندوں کی سویتیں)۔

آخر میں صرف کمیونزم ہے جو ریاست کو قطعی غیر ضروری بنا دیتا ہے کیوں کہ کمیونزم میں کسی کو بھی دبانے کی ضرورت نہیں ہوتی۔ ”کسی کو“ سے مطلب یہ کہ کسی طبقے کو، آبادی کے کسی مخصوص حصے سے باقاعدہ جدوجہد نہیں کرنی پڑتی۔ ہم لوگ یوٹوپائی نہیں ہیں اور ہمیں اس سے ہرگز انکار نہیں ہے کہ بعض افراد کی طرف سے زیادتیوں کا امکان ہوگا اور یہ ناگزیر بھی ہے اور ایسی زیادتیوں کو دبانا بھی ضروری ہوگا۔

لیکن اول تو یہ کہ اس مقصد کے لئے نہ تو دباؤ کی کسی خاص مشین کی ضرورت ہوگی، نہ کسی خاص انتظامی ڈھانچے کی، ہتھیار بند لوگ خود ہی یہ فرض انجام دے لیں گے۔ وہ یہ خدمات اسی سادگی اور مستعدی سے انجام دینگے جیسے آجکل کی سوسائٹی میں بھی ہوتا ہے کہ سہذب لوگوں کا کوئی بھی مجمع جھگڑا فساد رفع کرنے میں آڑے آجاتا ہے یا کسی عورت سے اگر دھینگا مشتی کی جائے تو اس کو روکنے کے لئے فوراً کھڑا ہو جاتا ہے۔ دوسرے یہ کہ ہم جانتے ہیں کہ ان زیادتیوں کا بنیادی سماجی سبب، جن کا مافیہ سماجی میل ملاپ کے قواعد کی خلاف ورزی ہے، دراصل عام لوگوں کا استحصال ہے، ان کی غریبی اور محتاجی ہے۔ اگر یہ بڑا سبب ہٹا دیا جائے تو زیادتیاں لازمی طور پر ”مٹنا“ شروع ہو جائیں گی۔ ہمیں نہیں معلوم کہ زیادتیوں کے دور ہونے کی رفتار اور ان کی ترتیب کیا ہوگی، لیکن یہ ضرور جانتے ہیں کہ ان کا آپ سے آپ خاتمہ ہو جائے گا۔ ان کے مٹنے کے ساتھ ریاست بھی مٹ جائے گی۔

خیالی پرواز کئے بغیر مارکس نے زیادہ بھرپور طریقے سے وہ بتا دیا کہ جو اس مستقبل کے بارے میں آج قطعی طور سے بیان کیا جا سکتا ہے، یعنی کمیونسٹ سماج کے نیچے کے مرحلے اور اوپر کے مرحلے (یا منزلوں اور درجوں) کا فرق کیا ہوگا۔

مارکس نے اپنی تصنیف ”گوتھا پروگرام کی تنقید، میں تفصیل سے لاسال کے اس خیال کا رد پیش کیا ہے کہ سوشلزم میں مزدور کو ”اپنی محنت کا پورا حاصل،، یا ”بلا تخفیف،، محنت کا پورا صلہ ملے گا۔ مارکس نے بتایا ہے کہ سماج کی پوری مجموعی محنت میں سے ایک حصہ ضرور کاٹ کر ریزرو فنڈ اور ایک اور فنڈ بھی بنانا پڑے گا جو پیداوار کو بڑھانے پھیلانے میں کام آئے گا، جس سے مشین کی ”گھسائی اور ٹوٹ پھوٹ،، کا خرچ پورا کیا جائے گا، وغیرہ۔ پھر یہ بھی ہے کہ ذرائع استعمال میں سے کاٹ کر ایک ایسا فنڈ رکھنا ہوگا جس سے انتظامی محکموں کے خرچ، اسکولوں، اسپتالوں، بوڑھوں کے بسر اوقات کے لئے مکان وغیرہ کے خرچ چلائے جائیں۔

لاسال نے جو دھندلا، ناصاف اور چلتا جملہ لکھ دیا تھا کہ ”مزدور کو اس کی محنت کا پورا حاصل،، ملے گا، اس کی جگہ مارکس نے زیادہ سنبھال کر، جانچ تول کر ایک واقعی صورت بیان کی ہے کہ اشتراکی سماج کو اپنے معاملات اور انتظامات کیسے چلانے ہوں گے۔ مارکس نے اس سماج کی زندگی کے حالات کا ایک ٹھوس تجزیہ پیش کرنے کی کوشش کی ہے جس میں سرمایہ داری کا نام و نشان نہ ہوگا۔ انہوں نے لکھا ہے :

”ہمیں یہاں جس چیز سے بحث ہے،، (مزدور پارٹی کے پروگرام کا تجزیہ کرتے وقت) ”وہ کمیونسٹ سماج ہے، ایسے نہیں جیسے کہ وہ خود اپنی بنیادوں پر بن کر کھڑا ہوا ہو، بلکہ اس کے برخلاف جو سرمایہ دارانہ سماج میں سے تازہ تازہ ابھرا ہو، اور اس طرح، معاشی ہو، اخلاقی ہو یا ذہنی، ہر لحاظ سے اس پر اسی پرانی سماج کا جنم داغ باقی ہوگا جس کے بطن سے وہ پیدا ہوا ہے۔“

یہ کمیونسٹ سماج، جو سرمایہ داری کے پیٹ سے تازہ تازہ برآمد ہوا ہو اور ہر لحاظ سے اس پر پچھلی سماج کے نشان باقی ہوں،

مارکس اسی کو کمیونسٹ سماج کا ”پہلا“، یا نیچے کا مرحلہ کہتے ہیں۔

اس مرحلے میں ہوتا یہ ہے کہ پیداوار کے ذریعے افراد کی ذاتی ملکیت نہیں رہتے، پورے سماج کی ملکیت ہو جاتے ہیں۔ سماج کا ہر ایک فرد جو سماجی ضرورت کے کاموں میں سے اپنے حصے کی کوئی خدمت انجام دیتا ہے، سماج ہی سے اس کی سند پاتا ہے کہ اس نے اتنا کام کیا ہے۔ اور یہ سند دکھا کر وہ سامان ضرورت کے پبلک اسٹور سے کام کی مناسبت سے مقررہ سامان حاصل کر لیتا ہے۔ اس کی محنت کا جتنا صلہ ہونا چاہئے اس کا ایک حصہ پبلک فنڈ کے لئے منہا کر لیا جاتا ہے۔ لہذا ہر ایک کام کرنے والے کو اس کام کے بقدر جو اس نے سماج کے لئے انجام دیا ہے، معاوضہ مل جاتا ہے۔

بظاہر ”مساوات“ کا اصول حاوی رہتا ہے۔

لیکن لاسال اس سماجی نظام کو نظر میں رکھتے ہوئے (جسے عام طور سے سوشلزم کہا جاتا ہے، لیکن جسے مارکس نے کمیونزم کا پہلا مرحلہ قرار دیا ہے) جب کہتا ہے کہ یہ ”مساویانہ تقسیم“ ہے اور ”سماج کے ہر فرد کو برابر کا حق حاصل ہے کہ وہ محنت کی پیداوار سے برابر کا حصہ پائے“، تو ہمیں وہ غلطی کرتا ہے اور مارکس نے اس کی غلطی کا پردہ فاش کر دیا ہے۔

مارکس نے کہا ہے کہ ”برابر کا حق“، یہاں ضرور ملتا ہے، لیکن یہ ابھی تک ”بورژوا حق“ ہے جو سب حقوق کی طرح یہاں بھی نابرابری کی گنجائش قائم رکھتا ہے۔ ہر ایک حق کا مطلب یہ ہے کہ مختلف لوگوں پر جو ایک جیسے نہیں ہیں، ایک دوسرے کے برابر نہیں ہیں، ایک ہی ناپ فٹ کر دی جائے، اسی لئے ”برابر کا حق“، دراصل مساوات کی خلاف ورزی ہے اور ناانصافی ہے۔ حقیقت یہ ہے کہ ہر وہ شخص، جس نے دوسرے کے برابر سماجی محنت یا خدمت انجام دی ہے، سماج کی پیداوار سے برابر کا حصہ حاصل کرتا ہے (البتہ اس میں سے مذکورہ پبلک فنڈ منہا کر لیا جاتا ہے)۔

لیکن سب لوگ ایک سے نہیں ہیں: کوئی مضبوط ہے، کوئی کمزور ہے؛ ایک شادی شدہ ہے، دوسرا نہیں، ایک کے زیادہ بچے ہیں، دوسرے کے کم، وغیرہ وغیرہ۔ مارکس نے اس سے نتیجہ نکالا ہے:

”...محنت کی مساویانہ ادائیگی کر کے اور اس کی وجہ سے سماجی ضروریات کے فنڈ سے برابر کا حصہ پا کر ایک شخص کو واقعی دوسرے کے مقابلے میں زیادہ ملے گا، ایک زیادہ دولت پائے گا، دوسرا کم۔ ان تمام کوناہیوں کو دور کرنے کے لئے ضروری ہے کہ حق برابر نہ ہو بلکہ نابرابر ہو...“

نتیجہ یہ نکلا کہ کمیونزم کا پہلا مرحلہ انصاف اور مساوات قائم نہیں کر سکے گا: دولت میں فرق اور نامنصفانہ اونچ نیچ پھر بھی باقی رہے گی۔ لیکن آدمی کے ہاتھوں آدمی کا استحصال ناممکن ہو جائے گا کیوں کہ پیداوار کے ذرائع پر، فیکٹریوں پر، مشینوں اور زمین وغیرہ پر ذاتی ملکیت قائم کرنا ممکن نہیں ہوگا۔ لاسال نے ”مساوات“ اور عام طور سے ”انصاف“ کے جو پیٹی بورژوا اور گول مول جملے لکھے ہیں ان کو سختی سے رد کرتے ہوئے مارکس نے کمیونسٹ سماج کے ارتقا کی راہ بیان کی ہے اور بتا دیا ہے کہ کمیونسٹ سماج شروع میں اس حد تک رہنے پر مجبور ہے کہ ذرائع پیداوار کے ذاتی ملکیت بن جانے کی جو ”ناانصافی“ ہے صرف اسی کو ختم کرے، یہ اس کے بس سے باہر ہے کہ فوراً ہی دوسری ناانصافی کو بھی مٹا دے جو استعمال کی چیزوں کی تقسیم میں پائی جاتی ہے جو ”انجام دی ہوئی خدمت یا محنت کے مطابق“ ملتی ہیں (ہر ایک کی ضرورت کے مطابق نہیں)۔

معاشیات کے لچر ماہرین، جن میں بورژوا پروفیسر اور ”ہمارے“ توکان صاحب بھی شامل ہیں، ہمیشہ سے سوشلسٹوں کو اس بات پر برا بھلا کہتے آئے ہیں کہ یہ لوگ اس کا خیال نہیں رکھتے کہ آدمیوں میں مساوات نہیں ہے اور اس نابرابری کو مٹا دینے کے ”خواب دیکھتے ہیں“۔ سوشلسٹوں کو یہ طعنہ دینا صرف اتنا ثابت کرتا ہے کہ بورژوا ماہرین نظریات انتہا درجے کے ناواقف لوگ ہیں۔

مارکس نے نہ صرف لوگوں کی اس نابرابری کو، جس سے کوئی چارہ نہیں ہے، بہت ٹھیک ٹھیک پیش نظر رکھا ہے، بلکہ یہ حقیقت بھی سانی ہے کہ ذرائع پیداوار کو ذاتی ملکیت سے نکال کر پورے سماج کی مشترکہ ملکیت بنا دینے سے (جسے حرف عام میں ”سوشلزم“ کہتے ہیں) دولت کی تقسیم کے نقائص دور نہیں ہو جائیں گے اور اس ”بورژوا حق“ کی نابرابری بھی نہیں جائے گی جو اس وقت تک حاوی رہے گا جب تک پیداوار کو ”ہر ایک کی محنت کی مقدار کے حساب سے“ تقسیم کیا جاتا رہے گا۔ اسی سلسلے میں مارکس نے آگے چل کر کہا ہے:

”...لیکن یہ کوتاہیاں کمیونسٹ سماج کے پہلے مرحلے میں باقی رہنی لازمی ہیں کیوں کہ یہ وہ زمانہ ہے جب کمیونسٹ سماج سرمایہ دارانہ سماج میں سے ایک طویل دردزہ کے بعد پیدا ہوتا ہے۔ حق کوئی ایسی چیز نہیں ہے جو سماج کے معاشی نظام اور اس سے منسلک سماجی تہذیبی ارتقا سے بالاتر ہو...“

چنانچہ ظاہر ہوا کہ کمیونسٹ سماج کے پہلے مرحلے میں (جسے عام طور سے سوشلزم کہا جاتا ہے) ”بورژوا حق“، پورے طور پر مٹایا نہیں جاتا بلکہ صرف جزوی طور پر، جتنا جتنا معاشی انقلاب بڑھتا جاتا ہے، اسی تناسب سے یہ بورژوا حق ختم ہوتا ہے۔ یعنی صرف ذرائع پیداوار کی حد تک وہ ختم ہوتا ہے۔ ”بورژوا حق“ تسلیم کرتا ہے کہ ذرائع پیداوار افراد کی ذاتی ملکیت ہوتے ہیں۔ سوشلزم انہیں سماج کی مشترکہ ملکیت بنا ڈالتا ہے۔ اس حد تک اور صرف اسی حد تک ”بورژوا حق“، غائب ہو جاتا ہے۔

مگر جہاں تک اس کے دوسرے حصے کا تعلق ہے، ”بورژوا حق“، قائم رہتا ہے۔ سماج کے ممبروں میں سامان کی تقسیم اور محنت کی تقسیم کے معاملے میں یہ ایک ریگولیٹر کا (معین کرنے والے کا) کام کرتا ہے۔ اشتراکی اصول کہ ”جو کام نہیں کرتا وہ کھائے گا بھی نہیں“، عمل میں آچکتا ہے۔ دوسرا اصول کہ ”جتنی کوئی محنت دے، اتنا ہی وہ صلہ پائے“، یہ بھی عمل میں آچکتا ہے۔

پھر بھی یہ کمیونزم نہیں ہے۔ اور نہ اس سے ”بورژوا حق“ کا خاتمہ ہوتا ہے جو غیر مساوی لوگوں کو نابرابر (واقعی نابرابر) محنت کے بدلے میں برابر کا سامان دیتا ہے۔

مارکس کہتا ہے کہ یہ ایک ”کوتاہی“ یا خاصی ہے، لیکن کمیونزم کے پہلے مرحلے میں اس کوتاہی سے بچنے کی کوئی صورت نہیں، کیوں کہ اگر ہم محض خیالی پلاؤ پکانے میں نہ لگ جائیں تو ہمیں یہ گمان بھی نہیں کرنا چاہئے کہ سرمایہ داری کا تختہ الٹے ہی لوگ ایک دم حق کے کسی معیار کے بغیر سماج کی خاطر کام کرنے میں جٹ جائیں گے، اور واقعہ یہ ہے کہ سرمایہ داری مٹ جانے سے ہاتھ کے ہاتھ اس قسم کی تبدیلی کے معاشی حالات تیار نہیں ہو جاتے ہیں۔

اور ”بورژوا حق“ کے علاوہ اور کوئی پیمانہ یا معیار ہے بھی نہیں۔ اسی لئے ریاست کی بھی ضرورت باقی رہتی ہے جو ذرائع پیداوار کے مشترکہ ملکیت ہونے کی بھی حفاظت کرے اور اسی کے ساتھ محنت کی برابری اور پیداوار کی تقسیم میں مساوات کے قاعدے کی بھی نگہبانی کرتی رہے۔

ریاست صرف اس حد تک مٹی ہے کہ اب نہ تو سرمایہ دار رہتے ہیں، نہ طبقے باقی رہتے ہیں اور اس کے نتیجے کے طور پر کسی طبقے کو کچلا نہیں جا سکتا۔

لیکن اس کے معنی یہ نہیں کہ ریاست بالکل مٹ گئی کیوں کہ اب بھی اس ”بورژوا حق“ کی حفاظت و نگہبانی کا کام باقی رہتا ہے جو اصلی نابرابری کا پابند ہوتا ہے۔ ریاست کے قطعی مٹنے کے لئے ضروری ہے کہ مکمل کمیونزم قائم ہو چکا ہو۔

۴۔ کمیونسٹ سماج کا اعلیٰ مرحلہ

مارکس نے کہا ہے:

”...کمیونسٹ سماج کا اعلیٰ مرحلہ یہ ہے کہ جب فرد تقسیم محنت کے غلامانہ بندھنوں سے آزاد ہو چکا ہو، اور اسی کے ساتھ ذہنی اور جسمانی محنت کے درمیان جو تضاد ہے،

وہ دور ہو چکا ہو، جب محنت صرف زندگی بسر کرنے کا ایک ذریعہ نہیں، بلکہ زندگی کا اولین تقاضا بن چکی ہو، جب فرد کے ہر پہلو سے ترقی یافتہ ہوجانے کے ساتھ ساتھ پیداواری قوتیں بھی بڑھ چکی ہوں، اور سماجی دولت کے سارے چشمے رواں ہوں، اس دولت کی افراط ہو رہی ہو، تب جا کر بورژوا حق کی تنگ سرحدیں پوری طرح پار کی جا سکتی ہیں اور سماج اس قابل ہو سکتا ہے کہ اپنے پرچم پر یہ لکھ دے: ”ہر ایک سے اس کی قابلیت کے مطابق اور ہر ایک کو اس کی ضرورت کے مطابق۔“

صرف اب ہم صحیح طور پر اینگلز کی اس رائے زنی کی داد دے سکتے ہیں جس میں انہوں نے ”آزادی“ اور ”ریاست“ کے لفظوں کو جوڑنے کی بیہودگی کا بے دردی سے مذاق اڑایا ہے۔ جب تک ریاست موجود ہے، آزادی نہیں ہو سکتی اور جب آزادی عام ہوگی تو ریاست نہیں رہے گی۔

ریاست کے مکمل طور پر مٹنے کی معاشی بنیاد کمیونزم کی ترقی کا وہ اعلیٰ مقام ہے جب ذہنی اور جسمانی محنت کے درمیان تضاد ختم ہو چکتا ہے، اور نتیجے میں موجودہ سماجی نابرابری کا ایک بڑا سبب دور ہو جاتا ہے۔ ایک ایسا سبب جو ذرائع پیداوار کو پرائیویٹ ملکیت سے چھین کر سماجی ملکیت بنا دینے سے اور سرمایہ داروں کی بے دخلی سے ہی کسی حالت میں یکدم ختم نہیں ہو سکتا ہے۔

اس بے دخلی سے یہ اسکان ضرور پیدا ہوگا کہ پیداواری طاقتیں بے پناہ بڑھ جائیں۔ اور جب ہم دیکھتے ہیں کہ سرمایہ داری کس قدر ناقابل یقین طریقے سے ابھی اس ترقی کو روک رہی ہے، ٹکنیک آج جس درجے کو پہنچ چکی ہے اس کی بدولت کتنی کچھ ترقی کی جا سکتی تھی، تو ہمیں پورے اعتماد سے یہ کہنے کا حق ہو جاتا ہے کہ سرمایہ داروں کی بے دخلی کی وجہ سے انسانی سماج کی پیداواری طاقتیں واقعی کہیں سے کہیں پہنچ جائیں گی۔ لیکن یہ بات کہ ترقی کی یہ رفتار کتنی تیز ہوگی، کتنی مدت میں وہ اس

منزل تک جا پہنچے گی کہ تقسیم محنت کے بندھن سے اپنا پیچھ چھڑالے، ذہنی اور جسمانی محنت کی مخالفانہ حیثیت کو دور کر دے، اور محنت کرنے کو ”زندگی کا اولین تقاضا بنا دے، یہ ابھی نہ تو ہم جانتے ہیں، نہ جان سکتے ہیں۔

اسی لئے ہم کو صرف اتنا کہنے کا حق پہنچتا ہے کہ ریاست کا خود بخود مٹ جانا یقینی ہے اور یہ خاص کر جتنا ہے کہ ریاست کے ختم ہونے کا عمل طول طویل ہے، اس کا انحصار کمیونزم کے اعلیٰ مرحلے کی طرف بڑھنے کی رفتار پر ہے۔ ابھی ہم یہ سوال کھلا چھوڑ دیتے ہیں کہ اس عمل میں کتنا وقت لگے گا، اس کی ٹھوس شکل کیا ہوگی کیوں کہ ان سوالوں کا مکمل اور قطعی جواب دینے کا کوئی مسالہ ہمارے پاس موجود نہیں ہے۔

ریاست کا پوری طرح سے مٹنا اس وقت ممکن ہو جائے گا جب سماج یہ اصول اختیار کرلے: ”ہر ایک سے اس کی قابلیت کے مطابق اور ہر ایک کو اس کی ضرورت کے مطابق، یعنی اس وقت جب کہ لوگ باہمی معاملات کے بنیادی اصولوں کی پابندی کرنے کے اتنے عادی ہو چکے ہوں اور ان کی محنت اس قدر پیداواری ہو چکی ہو کہ وہ خوشی سے اپنی قابلیت کے مطابق کام کرنے لگیں۔“ بورژوا حق کی تنگ سرحدیں، جو آدمی کو شائی لاک (۲۹) کی سی بے دردی کے ساتھ مول تول کرنے پر مجبور کرتی ہیں کہ کیا ایک نے دوسرے کے مقابلے میں آدھے گھنٹے زیادہ کام نہیں کیا، کیا ایک کو دوسرے کے مقابلے میں کم تنخواہ نہیں ملی، یہ تنگ سرحدیں تب ٹوٹ جائیں گی۔ پھر اس کی کوئی ضرورت نہ رہے گی کہ سماج ایسے قاعدے بنائے کہ کس کو سامان کی کتنی مقدار ملنی چاہئے؛ ہر ایک کو آزادی سے ”اپنی اپنی ضرورت کے مطابق“ ملے گا۔

بورژوا نقطہ نظر سے یہ کہہ دینا آسان ہے کہ اس قسم کا سماجی نظام ”محض خیالی پرواز“ ہے، اور سوشلسٹوں کا مذاق اڑانا بھی آسان ہے کہ یہ لوگ ایک ایک شخص کی محنت پر کسی قسم کا کنٹرول رکھے بغیر ہر ایک کو یہ حق دئے دے رہے ہیں کہ وہ سماج سے جتنی جی چاہے قیمتی مٹھائیاں، موٹرکارس اور پیانو

وغیرہ وصول کر لے۔ آج بھی ایسے بورژوا ”علما و فضلا“ موجود ہیں جو اس تصور پر دانت نکالتے ہیں اور اس طرح سے اپنی بے علمی کا بھی مظاہرہ کرتے ہیں اور سرمایہ داری کی خدمت گزاری کا بھی۔ یہ کیسی جاہلیت ہے! کسی سوشلسٹ کے ذہن تک میں یہ بات نہیں آئی کہ وہ کمیونزم کی ترقی کے اعلیٰ مرحلے کی آمد کا ”وعدہ“ کرتا پھرے، لیکن بڑے بڑے سوشلسٹوں نے آئندہ کبھی کمیونزم کے اعلیٰ مرحلے کے آنے کا تصور کرتے ہوئے اپنے سامنے محنت کی اس پیداواری قوت کو نہیں رکھا جو فی الحال موجود ہے، اور نہ آجکل کے ان تنگ نظر لوگوں سے تخمینہ کیا جو پوسیا洛夫سکی کی کہانیوں کے بورساک (۳۰) کی طرح سماجی مال کو یوں ہی خواہ مخواہ تباہ کرتے پھرتے ہیں اور ناممکن چیز کا تقاضا کرتے ہیں۔ کمیونزم کا ”اعلیٰ“ مرحلہ آنے تک سوشلسٹوں کا مطالبہ یہ ہے کہ سماج کی طرف سے اور ریاست کی طرف سے محنت کے پیمانوں پر اور سامان استعمال کے پیمانوں پر سخت سے سخت کنٹرول رہنا چاہئے۔ لیکن اس کنٹرول کی ابتدا یوں ہو کہ سرمایہ داروں کو بے دخل کیا جائے، سرمایہ داروں پر مزدوروں کا کنٹرول قائم کیا جائے، اور اختیارات کا استعمال دفتر شاہی ریاست کے ہاتھ میں نہ ہو بلکہ مسلح مزدوروں کی ریاست کے ہاتھ میں ہو۔

بورژوا نظریات ساز (اور ان کے چیلے تسرے تیلی اور چیرنوف قسم کے لوگ) سرمایہ داری کے بھاڑے کے ٹٹو اس کی حمایت کا دم اس طرح بھرتے ہیں کہ آج کی سیاست کے جو سب سے اہم اور دھکتے ہوئے سوال ہیں ان کی جگہ بہت دور مستقبل کے اختلافی خیالات اور مباحثوں کو لے آتے ہیں۔ مثلاً آج کے اہم سوال یہ ہیں کہ سرمایہ داروں کو بے دخل کیا جائے اور تمام باشندوں کو ایک بہت بڑے ”سینڈی کیٹ“، یعنی خود ریاست کا ملازم اور کارکن بنا دیا جائے اور اس سینڈی کیٹ کی تمام کارگزاریوں کو ایک واقعی جمہوری ریاست کے ماتحت کر دیا جائے، جو مزدوروں اور فوجیوں کے نمائندوں کی سوویتوں کی ریاست ہو۔

اصل بات یہ ہے کہ جب ایک عالم فاضل پروفیسر صاحب، اور ان کی دیکھا دیکھی کوئی ٹٹ پونجیا، اور اس کی نقل میں تسرے تیلی

اور چیرونوف قسم کے لوگ خلاف عقل یوٹوپیا کے طعنے دیتے ہیں، بالشویکوں کے چکنے چپڑے وعدوں کا ذکر کرتے ہیں، کہتے ہیں کہ سوشلزم کو ”رائج کرنا، ناممکن ہے، تو ان کے دماغ میں کمیونزم کی یہی اعلیٰ منزل یا اونچا مرحلہ ہوتا ہے، جس کے ”رائج کرنے“ کا نہ تو کسی نے وعدہ کیا ہے، اور نہ خیال کیوں کہ اس کو ”رائج“ نہیں کیا جا سکتا۔

اب یہاں سوشلزم اور کمیونزم کے درمیان علمی فرق کا سوال آتا ہے جسے اینگلز نے ”سوشل ڈیموکریٹ“ نام کی غلطی کے بارے میں مذکورہ بالا بحث کے وقت کسی قدر اٹھایا ہے۔ سیاسی طور پر کمیونزم کے پہلے یا نیچے کے مرحلے اور اعلیٰ مرحلے کا فرق غالباً کسی وقت بہت زبردست ہو سکتا ہے، لیکن فی الحال سرمایہ داری میں رہتے ہوئے اس فرق کو شمار کرنا مضحکہ خیز ہوگا اور اسے پہلے نمبر پر رکھنے کی حرکت شاید اکادکا انارکسٹ ہی کر سکتے ہیں (بشرطیکہ انارکسٹوں میں ایسے لوگ باقی رہ گئے ہوں جنہوں نے کروپوتکن، گراو، کورنیلسن اور انارکزم کے دوسرے ”ستاروں“ کی ”پلیخانوف جیسی“، کایاپلٹ سے کچھ نہ سیکھا ہو، کہ وہ انارکزم سے ایک دم سوشل شاونزم یا بقول گے کے جو ایسے چند انارکسٹوں میں ہیں جنہوں نے عزت نفس اور ضمیر کی پاکیزگی کو ابھی تک سنبھالے رکھا ہے، Anarchotrenchism میں مبتلا ہو گئے)۔

لیکن سوشلزم اور کمیونزم کا علمی فرق بہت صاف ہے۔ جسے عام طور سے سوشلزم کہا جاتا ہے، یہ وہی ہے جس کو مارکس نے کمیونسٹ سماج کے ”پہلے“، نیچے کے مرحلے سے تعبیر کیا تھا۔ جہاں تک کہ ذرائع پیداوار کے عام مشترکہ ملکیت ہو جانے کا تعلق ہے، لفظ ”کمیونزم“ بھی اس پر صادق آتا ہے، اگر ہم یہ نہ بھول جائیں کہ اس حد میں پہنچ کر مکمل کمیونزم قائم نہیں ہوتا ہے۔ مارکس کی تشریحات کی زبردست اہمیت یہ ہے کہ یہاں بھی وہ برابر مادی جدلیات سے کام لیتے رہے ہیں، ارتقا کے نظریے کو صادق کرتے آئے ہیں اور کمیونزم کو ایک ایسی چیز بتایا ہے جو سرمایہ داری میں سے ابھر کر آتی ہے۔ لفظوں کی خالی خولی موشگافی کرنے کے بجائے (سوشلزم کیا ہے اور کمیونزم کیا ہے؟)،

فضول کے باعث مباحثے کے بجائے مارکس نے تجزیہ کیا ہے کہ وہ کونسے حالات میں جنہیں کمیونزم کی اقتصادی پختگی کی منزلیں قرار دیا جا سکتا ہے۔

پہلے مرحلے یا پہلی منزل میں کمیونزم اقتصادی طور سے پوری طرح پختہ نہیں ہو سکتا اور سرمایہ داری کی روایات سے، اس کے اثرات سے مکمل طور پر پاک نہیں ہو سکتا۔ اسی لئے یہ دلچسپ تصویر سامنے آتی ہے کہ کمیونزم کے پہلے مرحلے میں ”بورژوا حق کی تنگ سرحدیں“ قائم رہتی ہیں۔ لازمی بات ہے کہ جہاں تک استعمال کی چیزوں کی تقسیم کا تعلق ہے بورژوا حق قائم رہنے کا مطلب یہ ہے کہ بورژوا ریاست بھی قائم رہے کیوں کہ حق کا وجود ہی نہیں ہوگا جب تک کوئی ایسا ڈھانچہ موجود نہ ہو جو حق کے معیاروں کو زندگی میں نافذ کرنے اور ان کی پابندی کرانے کا اختیار رکھتا ہو۔

نتیجہ یہ نکلا کہ کمیونزم میں کچھ عرصے تک نہ صرف بورژوا حق باقی رہتا ہے بلکہ بورژوا طبقے کے بغیر بورژوا ریاست بھی برقرار رہتی ہے۔

ممکن ہے کہ یہ بات بظاہر قول محال معلوم ہوتی ہو یا محض جدلیات کا گورکھ دھنداء جس کا طعنہ مارکسزم کو ایسے لوگوں کی طرف سے اکثر دیا جاتا ہے جنہوں نے کبھی اس نظریے کی غیر معمولی گہرائی کو سمجھنے کی زحمت گوارا نہیں کی۔

لیکن حقیقت پوچھئے تو نئے میں پرانے کا باقی رہ جانا روزمرہ کی بات ہے اور زندگی میں ہر قدم پر اس کا سامنا ہوتا ہے، قدرت کے کارخانے میں بھی اور سماج میں بھی۔ مارکس نے یوں ہی ایک طرفہ طور سے کمیونزم میں ”بورژوا“ حق کا لفظ نہیں رکھ دیا ہے، بلکہ یہ بتایا ہے کہ اقتصادی اور سیاسی حیثیت سے یہ صورت اس سماج میں لازمی ہے جو سرمایہ داری کے بطن سے پیدا ہوا ہو۔ مزدور طبقہ جب اپنی نجات کے لئے سرمایہ داروں سے جدوجہد کر رہا ہو تو جمہوریت کی اس کے نزدیک بہت زبردست اہمیت ہے۔ تاہم جمہوریت ایسی سرحد ہرگز نہیں ہے جس سے آگے قدم نہ رکھنا چاہئے، یہ صرف ایک منزل ہے اس راہ پر جو جاگیرداری

سے سرمایہ داری کو گئی ہے اور سرمایہ داری سے کمیونزم کو۔
 جمہوریت کے معنی ہیں مساوات۔ پرولتاری طبقہ جو مساوات
 کی جدوجہد کر رہا ہے، اس کی اور مساوات کے نعرے کی کیا زبردست
 اہمیت ہے یہ بات صاف ہو جائے گی اگر ہم صحیح طریقے سے اسے
 بیان کریں کہ مساوات اور اس کے نعرے کا مطلب ہے طبقوں کا
 خاتمہ۔ لیکن جمہوریت کے معنی تو صرف ظاہری یا رسمی مساوات
 کے ہیں۔ پیداوار کے ذرائع کی ملکیت کے معاملے میں سماج کے
 تمام لوگوں کا حق جیسے ہی برابر ہو جائے گا، یعنی محنت میں
 اور محنت کے معاوضے میں جوں ہی مساوات قائم ہو جائے گی تو
 لازمی بات ہے کہ انسانیت کے سامنے اگلا قدم اٹھانے کا مسئلہ درپیش
 ہوگا اور ظاہری مساوات سے اصلی مساوات کا سوال آئے گا۔ یوں
 سمجھئے کہ اس اصول پر عملدرآمد ہوگا کہ ”ہر ایک سے اس کی
 قابلیت کے مطابق اور ہر ایک کو اس کی ضرورت کے مطابق“۔
 کن کن منزلوں سے ہو کر، کن عملی تدبیروں کے ذریعے انسانیت
 اس مقصود اعلیٰ کو پہنچے گی، نہ تو ہمیں یہ معلوم ہے، نہ معلوم
 ہو سکتا ہے۔ لیکن یہ جان لینا اہم ہے کہ عام بورژوا تصور انتہائی
 جھوٹ سے بھرا ہوا ہے گویا سوشلزم کسی مردہ اور باسی چیز کا
 نام ہے جو سدا کے لئے ایک مقررہ صورت ہے، حالاں کہ حقیقت میں
صرف سوشلزم کے تحت تیز رفتار، اصلی اور صحیح معنی میں عوامی
 ہلچل شروع ہوتی ہے جس میں شروع میں آبادی کی اکثریت آتی ہے
 اور پھر ساری کی ساری آبادی شریک ہو جاتی ہے اور سماجی اور
 ذاتی زندگی کے سارے شعبے اس کے ساتھ حرکت میں آجاتے ہیں۔
 جمہوریت ریاست کی کئی مختلف شکلوں میں سے ایک شکل
 ہے۔ چنانچہ ہر قسم کی ریاست کی طرح جمہوریت میں بھی ایک
 طرف تو لوگوں کے خلاف باقاعدہ اور باضابطہ تشدد سے کام لیا جاتا
 ہے اور دوسری طرف ظاہری یا رسمی طور سے وہ شہریوں کی برابری
 کا دم بھرتی ہے اور کہتی ہے کہ تمام لوگوں کو برابر کا حق ہے
 کہ وہ ریاست کی بناوٹ اور اسے چلانے کے متعلق فیصلہ کریں۔
 اس کے معنی یہ ہوئے کہ ہوتے ہوتے جمہوریت کے ارتقا کی ایک
 منزل ایسی آتی ہے جب شروع میں وہ اس طبقے کو ایک ساتھ کھڑا

کر دیتی ہے جو سرمایہ داری کے خلاف انقلابی جنگ کرتا ہے، یعنی پرولتاری طبقہ، اور اسے اس کا موقع دیتی ہے کہ بورژوا بلکہ ریپبلکن بورژوا سرکاری بندوبست، باقاعدہ فوج، پولیس اور دفتری مشینری کے ٹکڑے کر دے، اس کے پر خچے اڑا دے اور روئے زمین سے صاف کر دے اور اس کی جگہ اپنے لئے زیادہ جمہوری سرکاری بندوبست قائم کرے، مگر ہاں یہ اس وقت بھی ریاستی مشینری ہوگی جو مسلح مزدوروں کی صورت میں آئے گی، اور مسلح مزدوروں کی جمعیت بڑھتے بڑھتے ملیشیا کی شکل اختیار کر لے گی جس میں تمام آبادی شریک ہوگی۔

یہاں پہنچ کر ”مقدار کوالٹی میں تبدیل ہو جاتی ہے“، : اس درجے کی جمہوریت درحقیقت بورژوا سماج کی حدوں سے آگے نکل جاتی ہے اور اس کی اشتراکی تعمیر نو کی شروعات بن جاتی ہے۔ اگر سچ مچ سبھی لوگ ریاست کا انتظام چلانے میں شریک ہو جائیں تو سرمایہ داری اپنا شکنجہ قائم نہیں رکھ سکتی۔ اور سرمایہ داری کا آگے بڑھنا خود ہی رفتہ رفتہ اس نوبت کو پہنچتا ہے جس سے وہ حالات پیدا ہو جاتے ہیں کہ واقعی ”سبھی“ لوگ ریاست کا انتظام چلانے میں شریک ہونے کا موقع پا سکیں۔ ان حالات میں سے بعض یہ ہیں : عام تعلیم، جو کئی نہایت ترقی یافتہ سرمایہ دارانہ ملکوں میں اب بھی رائج ہو چکی ہے، پھر لاکھوں کروڑوں مزدوروں کا بڑے بڑے، بھاری، پیچیدہ اور سماجی بنائے ڈاک تار کے محکموں میں، ریلوے میں، زبردست کارخانوں میں، بڑے پیمانے کے کاروبار، تجارت اور بینکوں وغیرہ میں ”سیکھنا اور ڈسپلن اختیار کرنا“۔

ان اقتصادی حالات کے پیدا ہونے سے یہ عین ممکن ہو گیا ہے کہ سرمایہ داروں اور ان کی دفتر شاہی کا تختہ الٹے ہی آج کے آج میں پیداوار اور تقسیم کے سارے انتظام کا کنٹرول، محنت اور پیداوار کے حسابات رکھنے کے کام کی ساری ذمہ داری مسلح مزدور اپنے ہاتھوں میں لے لیں، اور پوری مسلح آبادی یہ انتظام سنبھال لے۔ (کنٹرول اور حسابات کے سوال کو سائنسی تربیت یافتہ انجینیروں اور ماہرین زراعت وغیرہ کے اسٹاف کے مسئلے سے گڈمڈ نہ

کرنا چاہئے۔ یہ ماہرین، بھلے آدمی آج سرمایہ داروں کا منشا پورا کرنے میں لگے ہوئے ہیں، کل مسلح مزدوروں کے منشا کی پابندی یہ لوگ اور بھی خوبی سے کریں گے۔)

حسابات رکھنا اور کنٹرول یہ ہے وہ اصل چیز جو کمیونسٹ سماج کے پہلے مرحلے میں سہولت سے کام چلانے اور ٹھیک طرح چالو رکھنے کے لئے ضروری ہے۔ تمام باشندے ریاست کے تنخواہ یافتہ ملازم بن جاتے ہیں اور ریاست مسلح مزدور ہوتے ہیں۔ تمام شہری ایک کل قومی ریاستی ”سنڈی کیٹ“ کے ملازم اور مزدور ہو جاتے ہیں۔ یہ ہے ساری بات کہ وہ برابر کا کام کریں، کام میں اپنا مناسب حصہ پورا کریں اور برابر کا معاوضہ پائیں۔ اس غرض کے لئے جو حساب کتاب رکھنا اور کنٹرول کرنا ہوتا ہے اس کو سرمایہ داری نے انتہائی آسان بنا دیا ہے اور اس کی کارگزاری غیر معمولی طور پر سادہ کر دی ہے جو کوئی بھی معمولی خواندہ آدمی انجام دے سکتا ہے کہ صرف نگرانی کرنا اور درج کرنا، حساب کے چار ابتدائی اصول جاننا اس کے لئے کافی ہے اور باقاعدہ رسیدیں جاری کر دینا ہوتا ہے۔ بس۔ *

جب لوگوں کی بڑی تعداد آزادی کے ساتھ ہر جگہ اس قسم کا حساب کتاب رکھنے لگتی ہے اور ان سرمایہ داروں (جو اب مالک نہیں، ملازم بن چکے ہوتے ہیں) اور دانشور حضرات پر جو بعد میں بھی سرمایہ دارانہ عادتوں پر قائم رہتے ہیں، اس طرح کا کنٹرول قائم کرنے لگتی ہے تو پھر یہ کنٹرول سب کے لئے واقعی عام اور عوامی ہو جاتا ہے، اس سے بچ کر نکلنے کی کوئی صورت نہیں رہتی اور ”نہ اس سے کوئی مفر“ ہوتا ہے۔

* جب ریاست کی اہم ترین کارگزاری خود مزدوروں کی طرف سے اس قسم کے حساب کتاب اور کنٹرول کی حد تک پہنچتی ہے تب وہ ”سیاسی ریاست“ نہیں رہتی اور ”پبلک کارگزاری کی سیاسی نوعیت ختم ہو جاتی ہے، وہ صرف معمولی سی انتظامی کارگزاری رہ جاتی ہے،“ (اینکلس کا ”انارکسٹوں سے بحث مباحثہ“، — حوالے کے لئے ملاحظہ ہو، باب ۳، پیرا گراف ۲)۔

یہ صورت قائم ہونے کے بعد تمام کا تمام سماج ایک ہی دفتر، ایک ہی فیکٹری بن جائے گا جس میں سب کی محنت برابر ہوگی، سب کی تنخواہ یا اجرت برابر ہوگی۔

مگر یہ ”فیکٹری“ کا سا ڈسپلن جو پرولتاریہ سرمایہ داروں کو شکست دینے کے بعد، استحصال کرنے والوں کا تختہ الٹنے کے بعد پورے سماج پر عائد کرے گا، یہ ڈسپلن ہرگز ہمارا آدرش نہیں ہے، ہماری منزل مقصود نہیں ہے۔ یہ بس مجبوری کا ایک قدم ہے اس غرض سے کہ سماج کے بدن سے اچھی طرح وہ نجاست خارج کر دی جائے، وہ گندگی اور کمینگی دور کر دی جائے، جو سرمایہ دارانہ استحصال کا نتیجہ ہے اور یہ آگے کی طرف بڑھنے کا قدم ہے۔

جس لمحے سے سماج کے تمام لوگ، اور تمام نہ سہی تو ان کی ایک بڑی اکثریت، ریاست کے کام خود چلانا سیکھ لیں گے، اس کام کی ذمہ داری خود اٹھا لیں گے، سرمایہ داروں کی معمولی سی اقلیت پر اور ان شرفا پر جو اپنی سرمایہ دارانہ عادتیں باقی رکھنا چاہتے ہیں، اور ان مزدوروں پر، جنہیں سرمایہ داری نے بالکل بگاڑ کر رکھ دیا ہے، کنٹرول ”چالو“ کر دیں گے، اسی لمحے سے کسی قسم کی گورنمنٹ کی ضرورت قطعی طور پر ختم ہونے لگے گی۔ جمہوریت جتنی مکمل ہوگی، اتنا ہی وہ وقت قریب آتا جائے گا جب جمہوریت کی ضرورت ہی نہ رہے۔ مسلح مزدوروں سے بنی ہوئی ”ریاست“، جتنی زیادہ جمہوری ہوگی۔ اور وہ ”صحیح معنوں میں ریاست ہوگی ہی نہیں“، اتنی ہی تیزی سے ریاست کی ہر شکل مٹنی شروع ہو جائے گی۔ کیوں کہ جب سبھی لوگوں کو سماجی پیداوار کے کام چلانے آجائیں گے اور وہ واقعی خود یہ ذمہ داریاں ادا کرنے لگیں گے، جب وہ اپنے طور پر حساب کتاب اور کام چوروں پر، شریف زادوں پر، مال غبن کرنے والوں پر اور اسی قسم کے ”سرمایہ داری کی روایات کے محافظوں“ پر نگرانی اور کنٹرول کرنے لگیں گے تو تب اس عام حساب کتاب اور کنٹرول سے بچ کر نکلتا بے انتہا مشکل اور اتفاقی واقعہ ہو جائے گا، اور غالباً اس پر ایسی فوری اور سخت سزا دی جایا کرے گی (کیونکہ مسلح مزدور عملی لوگ ہوتے ہیں، وہ کوئی جذباتی دانش ور نہیں ہوتے اور شرارت کر کے نکل جانے

کا شاید ہی کسی کو موقع دینگے) کہ انسان کے باہمی لین دین اور سماجی معاملات کے جو بنیادی، سیدھے سادے اصول ہیں ان کی پابندی کرنے کی ضرورت لوگوں کی عادت بن جائے گی۔

تب وہ شاہراہ کھلی ہوگی جس پر کمیونسٹ سماج کا پہلا مرحلہ طے کر کے اس کے اعلیٰ مرحلے یا برتر مقام کی طرف بڑھا جائے اور اسی کے ساتھ ریاست قطعی طور پر مٹ جائے۔

حہٹا باب

موقع پرستوں کے ہاتھوں مارکس ازم کی تخریب

ریاست کے سماجی انقلاب سے اور سماجی انقلاب کے ریاست سے تعلق کے سوال پر، عام طور سے انقلاب کے سوال کی طرح دوسری انٹرنیشنل (۱۸۸۹ء-۱۹۱۴ء) کے نمایاں نظریہ دانوں اور پرچارکوں نے بہت کم توجہ کی۔ لیکن موقع پرستی کے رفتہ رفتہ بڑھنے کے اس عمل میں، جس کا نتیجہ ۱۹۱۴ء میں دوسری انٹرنیشنل کا خاتمہ ہوا، یہ واقعہ انتہائی کرداری ہے کہ جب یہ لوگ اس سوال سے بالکل دویدو تھے تو انہوں نے اس سے گریز کرنے کی کوشش کی یا اسکو نظر انداز کر دیا۔

عام طور پر یہ کہا جاسکتا ہے کہ پرولتاری انقلاب سے ریاست کے تعلق کے سوال پر گریز کا نتیجہ، وہ گریز جس نے موقع پرستی کو فائدہ پہنچایا اور اسکی پرورش کی، مارکس ازم کی توڑ مروڑ اور اسکی مکمل تخریب ہوا۔

اس افسوسناک عمل کی کردار نگاری کے لئے خواہ وہ مختصر ہی کیوں نہ ہو ہم مارکس ازم کے بہت ہی نمایاں نظریہ دانوں پلیخانوف اور کاؤتسکی کو لیں گے۔

۱۔ انارکسٹوں کے ساتھ پلیخانوف کا بحث مباحثہ

پلیخانوف نے انارکزم سے سوشلزم کے تعلق کے بارے میں ایک مخصوص پمفلٹ ”انارکزم اور سوشلزم“ لکھا ہے جو ۱۸۹۴ء میں جرمن زبان میں شایع ہوا تھا۔

اس موضوع پر لکھتے ہوئے پلیخانوف نے چالاکي سے انارکزم کے خلاف جدوجہد میں اس انتہائی فوری، اہم اور سیاسی طور پر انتہائی ضروری مسئلے یعنی ریاست سے انقلاب کے تعلق اور عام طور پر ریاست کے سوال سے قطعی گریز کیا ہے! پمفلٹ کے دو واضح حصے ہیں۔ ان میں سے ایک تاریخی اور ادبی ہے اور اسٹرنر اور پرودھون وغیرہ کے خیالات کی تاریخ کے بارے میں قیمتی مواد رکھتا ہے۔ دوسرا حصہ عامیانہ ہے اور اسمیں اس موضوع پر ایک بھدی سی بحث ہے کہ انارکسٹ اور ڈاکو میں فرق نہیں کیا جا سکتا ہے۔

یہ موضوعات کا انتہائی دلچسپ مرکب ہے اور روس میں انقلاب سے ذرا پہلے اور انقلابی زمانے کے دوران پلیخانوف کی ساری سرگرمیوں کا بہت ہی خاص نمونہ ہے۔ ۱۹۱۷ء-۱۹۰۵ء کے دوران پلیخانوف نے اپنے کو ایسا نیم نظریہ پرست اور نیم تنگ نظر ظاہر کیا جو بورژوازی کا دم چھلا ہو۔

ہم دیکھ چکے ہیں کہ کیسے انارکسٹوں کے ساتھ بحث مباحثے میں مارکس اور اینگلس نے انتہائی تفصیل کے ساتھ ریاست سے انقلاب کے تعلق کے بارے میں اپنے خیالات کی وضاحت کی ہے۔ ۱۸۹۱ء میں مارکس کی کتاب ”گوٹھا پروگرام کی تنقید“ شائع کرتے ہوئے اینگلس نے لکھا کہ ”ہم“ (یعنی اینگلس اور مارکس) ”اس وقت یعنی (پہلی) انٹرنیشنل کی ہیگ کانگریس (۳۱) کے مشکل سے دو سال بعد، باکونین اور اسکے انارکسٹوں کے خلاف انتہائی شدید جدوجہد میں مصروف تھے۔“

انارکسٹوں نے یہ اعلان کرنے کی کوشش کی تھی کہ گویا پیرس کمیون انکا ”اپنا“ تھا جو انکے نظریے کی تصدیق کرتا تھا حالانکہ انہوں نے اس سے حاصل کئے ہوئے سبقوں اور ان سبقوں کے مارکس کے تعجزئے کو بالکل نہیں سمجھا۔ انارکزم نے کچھ بھی نہیں حتیٰ کہ ٹھوس سیاسی سوالات کا قریبی جواب تک نہیں دیا: کیا

پرانی ریاستی مشینری کو توڑنے کی ضرورت ہے؟ اور اس کی جگہ پر کیا لایا جائے؟

لیکن ریاست کے پورے سوال سے بالکل گریز کر کے اور کمیون سے پہلے اور اس کے بعد مارکس ازم کے سارے ارتقا کو نظر انداز کر کے ”انارکزم اور سوشلزم“ کی باتیں کرنے کا مطلب ہی ناگزیر طور پر موقع پرستی کی طرف مڑ جانا ہے۔ کیونکہ موقع پرستی کو سب سے زیادہ اس بات کی ضرورت ہے کہ جن دو سوالوں کا ابھی ذکر ہوا ہے وہ بالکل نہ اٹھائے جائیں۔ یہ موقع پرستی کی بجائے خود جیت ہے۔

۲۔ موقع پرستوں کے ساتھ کاؤتسکی کا بحث مباحثہ

بلاشبہ کاؤتسکی کی تصانیف بمقابلہ دوسری زبانوں کے روسی زبان میں بے شمار شایع ہوئی ہیں۔ بعض جرمن سوشل ڈیموکریٹ مذاق میں یہ بات بلاوجہ نہیں کہتے کہ کاؤتسکی کو جرمنی کے مقابلے میں روس میں زیادہ پڑھا جاتا ہے (ہم بریکٹ میں یہ کہتے ہیں کہ اس مذاق میں اس سے کہیں زیادہ تاریخی مافیہ کی گہرائی ہے جتنی اسکو پھیلانے والے خیال کرتے ہیں: ۱۹۰۵ء میں دنیا میں بہترین سوشل ڈیموکریٹ ادب کی بہترین تصانیف کا غیر معمولی بڑا اور بے مثال مطالبہ کر کے اور ان تصانیف کے ترجمے اور ایڈیشن کی ایسی زبردست تعداد پا کر جسکی مثال دوسرے ملکوں میں ملتی روسی مزدوروں نے، یوں کہنا چاہئے، ایک پڑوسی اور زیادہ ترقی یافتہ ملک کے زبردست تجربے کی قلم ہماری پرولتاری تحریک کی نوخیز زمین پر لگائی)۔ مارکس ازم کو مقبول بنانے کے علاوہ کاؤتسکی موقع پرستوں کے ساتھ اور برنشٹائن کے ساتھ جو انکا سربراہ تھا بحث مباحثے کیلئے ہمارے ملک میں خاص طور سے جانا جاتا ہے۔ بہر حال ایک واقعہ ہے جسکو لوگ تقریباً نہیں جانتے ہیں اور جسکو نظر انداز نہیں کیا جا سکتا ہے اگر ہم اسکی تحقیقات کرتے ہیں کہ کس طرح کاؤتسکی ناقابل یقین شرمناک ذہنی بدحواسی میں جا پڑا اور ۱۹۱۵ء-۱۹۱۴ء کے زبردست بحران میں سوشل شاوئزم کی وکالت کرنے لگا۔ یہ واقعہ اس طرح ہے کہ موقع پرستی کے بہت ہی نمایاں نمائندوں (فرانس میں

بلیران اور ژوریس اور جرمنی میں برنشتائن) کی مخالفت کرنے سے کچھ دن پہلے کاؤتسکی نے کافی تذبذب کا اظہار کیا۔ مارکس وادی ”زاریا“، (۳۲) جو ۱۹۰۲ء-۱۹۰۱ء میں اشٹونگارٹ سے شایع ہوتا تھا اور انقلابی پرولتاری نظریات کی وکالت کرتا تھا اس پر مجبور ہوا کہ کاؤتسکی کے ساتھ بحث مباحثہ کرے اور اس کی متذبذب، گریزپا تجویز کو ”لوچدار“ کہے جو موقع پرستوں کے ساتھ صلح جویانہ تھی اور جس کو کاؤتسکی نے ۱۹۰۰ء میں پیرس کی بین الاقوامی سوشلسٹ کانگریس میں پیش کیا تھا (۳۳)۔ کاؤتسکی کے جو خطوط جرمن ادب میں شایع ہوئے ان سے بھی برنشتائن کے خلاف میدان میں آنے سے پہلے کچھ کم تذبذب کا اظہار نہیں ہوتا ہے۔ بہر حال یہ بات بہت زیادہ اہمیت رکھتی ہے کہ موقع پرستوں سے اس کے بحث مباحثے میں، سوال کو ترتیب دینے اور اسکی تشریح کے طریقے میں، ہم مارکس ازم کے ساتھ کاؤتسکی کی تازہ ترین غداری کی تاریخ کا مطالعہ کرتے ہوئے موقع پرستی کی طرف اس کی باقاعدہ گمراہی، خاص طور سے ریاست کے سوال پر اب دیکھ سکتے ہیں۔

ہم موقع پرستی کے خلاف کاؤتسکی کی پہلی اہم تصنیف ”برنشتائن اور سوشل ڈیموکریٹک پروگرام“، لیتے ہیں۔ کاؤتسکی نے تفصیل کے ساتھ برنشتائن کی تردید کی ہے۔ لیکن یہ رہی اس کی ایک خصوصیت۔ برنشتائن اپنی ہیروستراتی شہرت رکھنے والی تصنیف ”سوشلزم کی ابتدائی شرائط“، میں مارکس ازم کو ”بلانک ازم“ کا ملزم ٹھہراتا ہے (یہ الزام اس وقت سے روس میں موقع پرستوں اور اعتدال پرست بورژوازی نے ہزاروں بار انقلابی مارکس ازم کے نمائندوں، بالشویکوں کے خلاف دھرایا ہے)۔ اس سلسلے میں برنشتائن نے خاص طور پر مارکس کی تصنیف ”فرانس میں خانہ جنگی“، پر تفصیلی بحث کی ہے اور، جیسا کہ ہم دیکھ چکے ہیں، اسکی بہت ناکام کوشش کی ہے، کہ کمیون کے سبقوں کے بارے میں مارکس کے نقطہ نظر کو پرودھون کے نقطہ نظر سے مطابقت دے۔ برنشتائن نے اس نتیجے کی طرف خاص توجہ دی ہے جس پر مارکس نے ”کمیونسٹ مینی فسٹو“، کے ۱۸۷۲ء کے پیش لفظ میں زور دیا ہے یعنی ”مزدور طبقہ محض بنی بنائی ریاستی مشینری پر قبضہ جما کر اسکو اپنے مقاصد کیلئے نہیں استعمال کر سکتا۔“

یہ بیان برنشتائن کو اتنا ”پسند“ آیا کہ اس نے اسکو اپنی کتاب میں کم سے کم تین بار استعمال کیا اور اسکو انتہائی مسخ اور موقع پرستانہ ڈھنگ سے پیش کیا۔

جیسا کہ ہم دیکھ چکے ہیں، مارکس کا مطلب تھا کہ مزدور طبقے کو ساری ریاستی مشینری کو توڑ دینا، پاش پاش کر دینا، دھماکے سے اڑا دینا چاہئے (اینگلس نے جرمن لفظ Sprengung استعمال کیا ہے یعنی دھماکے سے اڑا دینا)۔ لیکن برنشتائن کے یہاں ایسا ہے گویا کہ مارکس نے ان الفاظ میں مزدور طبقے کو اقتدار پر قبضہ کرتے وقت ضرورت سے زیادہ انقلابی ولولے کے خلاف انتباہ کیا ہے۔ مارکس کے نظرئے کی اس سے زیادہ بھونڈی اور شرمناک توڑمروڑ کا تصور نہیں کیا جا سکتا ہے۔

تو پھر کاؤتسکی نے برنشتائن ازم (۳۴) کی انتہائی تفصیلی تردید میں کیا کیا؟

وہ اس نکتے پر موقع پرستی کے ہاتھوں مارکس ازم کی زبردست توڑمروڑ کے تجزیے سے گریز کر گیا۔ اس نے مارکس کی ”فرانس میں خانہ جنگی“ پر اینگلس کے پیش لفظ سے وہ اقتباس دے دیا جس کا حوالہ اوپر دیا گیا ہے اور کہا کہ مارکس کے مطابق مزدور طبقہ محض بنی بنائی ریاستی مشینری پر قبضہ نہیں کر سکتا لیکن عام طور پر اس کا مالک ہو سکتا ہے اور بس۔ کاؤتسکی نے اس کے بارے میں ایک لفظ نہیں کہا کہ برنشتائن نے مارکس کے اصل نظرئے کے قطعی برعکس باتیں مارکس سے منسوب کی ہیں، کہ ۱۸۵۲ء سے مارکس نے پرولتاری انقلاب کا یہ فریضہ بنایا کہ وہ ریاستی مشینری کو ”توڑے“، (۳۵)۔

نتیجہ یہ ہوا کہ پرولتاری انقلاب کے فرائض کے سوال پر مارکس ازم اور موقع پرستی کے درمیان انتہائی نمایاں فرق کو کاؤتسکی نے نظر انداز کر دیا!

”پرولتاری ڈکٹیٹر شپ کے مسئلے کا حل ہم پورے اطمینان کے ساتھ مستقبل پر چھوڑ سکتے ہیں“ کاؤتسکی نے برنشتائن کے ”خلاف“ لکھتے ہوئے کہا (صفحہ ۱۷۲، جرمن ایڈیشن)۔

یہ برنشتائن کے خلاف کوئی بحث مباحثہ نہیں ہے بلکہ حقیقت میں اسکے لئے چھوٹ ہے، موقع پرستی کے سامنے ہتیار ڈالنا ہے کیونکہ موقع پرستوں کو فی الحال اسکے سوا اور کسی بات کی ضرورت نہیں ہے کہ پرولتاری انقلاب کے فرائض کے تمام بنیادی سوالوں کو ”پورے اطمینان کے ساتھ مستقبل پر چھوڑ دیا جائے“۔

۱۸۵۲ء سے ۱۸۹۱ء تک یا چالیس سال تک مارکس اور اینگلس نے پرولتاریہ کو یہ سکھایا کہ اس کو ریاستی مشینری توڑنا چاہئے۔ مگر ۱۸۹۹ء میں کاؤتسکی نے اس نکتے پر مارکس ازم کے ساتھ موقع پرستوں کی مکمل غداری سے دوچار ہوتے ہوئے اس سوال کو کہ آیا اس مشینری کو توڑنا ہے یا نہیں اس سوال سے بدل دیا کہ کن ٹھوس صورتوں میں اسکو توڑنا ہے اور پھر اس ”مسلمہ“ (اور بے سود) عامیانہ حقیقت میں پناہ لی کہ ٹھوس صورتوں کو پہلے سے نہیں جانا جا سکتا ہے!!

انقلاب کے لئے مزدور طبقے کو تربیت دینے کے پرولتاری پارٹی کے فریضے کے بارے میں مارکس اور کاؤتسکی کے رویے کے درمیان ایک زبردست خلیج ہے۔

اب کاؤتسکی کی ایک زیادہ پختہ تصنیف لیتے ہیں جو بڑی حد تک موقع پرستانہ غلطیوں کی تردید کے لئے ہے۔ یہ اسکا پمفلٹ ”سماجی انقلاب“ ہے۔ اس پمفلٹ میں مصنف نے خاص طور سے ”پرولتاری انقلاب“ اور ”پرولتاری حکومت“ کے سوال کو اپنا خاص موضوع بنایا ہے۔ اس نے بہت ہی بیش بہا باتیں لکھی ہیں لیکن اس نے ریاست کے سوال سے گریز کیا ہے۔ پورے پمفلٹ میں مصنف نے ریاستی اقتدار جیتنے کا چرچا کیا ہے اور بس یعنی اس نے ایسا فارمولا منتخب کیا ہے جو موقع پرستوں کو اس حد تک چھوٹ دیتا ہے کہ وہ ریاستی مشینری کو تباہ کئے بغیر اقتدار پر قبضہ کرنے کے اسکان کو تسلیم کرتا ہے۔ مارکس نے ۱۸۷۲ء میں ”کمیونسٹ مینی فسٹو“ (۳۶) کے پروگرام میں جس بات کے ”فرسودہ“ ہونے کا اعلان کیا تھا اسی کی تجدید کاؤتسکی ۱۹۰۲ء میں کرتا ہے۔

پمفلٹ کا ایک حصہ ”سماجی انقلاب کی صورتوں اور اسلحہ“ کے لئے مخصوص ہے۔ یہاں کاؤتسکی نے عوامی سیاسی ہڑتال، خانہ جنگی

اور ”نوکر شاہی اور فوج جیسے جدید بڑی ریاست کی طاقت کے آلات“، کا ذکر کیا ہے لیکن اسکے بارے میں ایک لفظ بھی نہیں کہتا جو کمیون مزدوروں کو سکھا چکا ہے۔ ظاہر ہے کہ اینگلز نے ریاست کے لئے ”توہم آمیز احترام“ کے خلاف بلاوجہ انتباہ نہیں کیا تھا خصوصاً جرمن سوشلسٹوں کو۔

کاؤتسکی معاملے کو اس طرح پیش کرتا ہے: فتح مند پرولتاریہ ”جمہوری پروگرام کی تکمیل کریگا“، اور اسکے دفعات مرتب کرتا ہے۔ لیکن وہ اس نئے مواد کے بارے میں ایک لفظ نہیں کہتا جو ۱۸۷۱ء نے بورژوا جمہوریت کی جگہ پرولتاری جمہوریت لانے کے بارے میں فراہم کیا ہے۔ کاؤتسکی ایسی ”وزنی“ آواز والی پیش پا افتادہ باتیں کر کے معاملے سے نبٹ لیتا ہے:

”یہ بجائے خود ظاہر ہے کہ ہم موجودہ حالات میں برتری نہیں حاصل کریں گے۔ انقلاب خود طویل اور گہری لڑائیوں کو فرض کرتا ہے جو خود ہمارے موجودہ سیاسی اور سماجی ڈھانچے کو بدل دینگی۔“

بلاشبہ یہ ”بجائے خود ظاہر ہے“ بالکل اسی طرح جیسے یہ حقیقت کہ گھوڑے جئی کھاتے ہیں اور دریائے والگا بحیرہ کیسپین میں گرتا ہے۔ صرف افسوس کی بات یہ ہے کہ ”گہری“ لڑائیوں کے بارے میں خالی اور بڑے الفاظ استعمال کر کے انقلابی پرولتاریہ کے لئے ایک بہت ہی اہم سوال سے گریز کیا جاتا ہے یعنی ریاست اور جمہوریت کے تعلق سے کیا چیز اسکے انقلاب کو پہلے غیر پرولتاری انقلابوں کے مقابلے میں ”گہرا“ بناتی ہے۔

لیکن اس سوال سے گریز کر کے کاؤتسکی عملی طور پر اس انتہائی اہم نکتے پر موقع پرستی کو چھوٹ دیتا ہے حالانکہ زبانی وہ اسکے خلاف سخت جنگ کا اعلان کرتا ہے اور ”انقلاب کے نظریے“ کی اہمیت پر زور دیتا ہے (اس ”نظریے“ کی قیمت کیا ہے جبکہ کوئی مزدوروں کو انقلاب کے ٹھوس سبق سکھانے سے ڈرتا ہو؟) یا کہتا ہے کہ ”انقلابی آئیڈیلزم سب سے اہم ہے“، یا اعلان کرتا ہے کہ اب انگریز مزدور ”مشکل سے پیٹی بورژوا سے کچھ زیادہ ہیں“۔

”سوشلسٹ سماج میں“، کاؤتسکی لکھتا ہے ”ایک دوسرے کے ساتھ انتہائی مختلف قسم کے اداروں کا وجود ممکن ہے: نوکرشاہی (؟؟)، ٹریڈیونین، کوآپریٹو اور نجی اداروں کا،...“ مثلاً ایسے ادارے ہیں جو بلا نوکرشاہی (؟؟) تنظیم کے نہیں چل سکتے جیسے ریلوے۔ یہاں جمہوری تنظیم مندرجہ ذیل صورت اختیار کر سکتی ہے: مزدور سندوبین منتخب کریں جو ایک طرح کی پارلیمنٹ بنالیں جو کام کے قواعد رائج کرے اور نوکرشاہی مشینری کے انتظام کی نگرانی کرے۔ کچھ اداروں کا انتظام ٹریڈیونینوں کے سپرد کیا جا سکتا ہے اور کچھ کوآپریٹو ادارے بن سکتے ہیں“، (صفحہ ۱۴۸ اور ۱۱۵، روسی ترجمہ، جنیوا میں ۱۹۰۳ء میں شایع ہوا)۔

یہ دلیل غلط ہے۔ یہ ان وضاحتوں کے مقابلے میں پیچھے کی طرف قدم ہے جو سارکس اور اینگلز نے آٹھویں دہائی میں کمیون کے سبقوں کو مثال کے طور پر استعمال کرتے ہوئے دی تھیں۔ جہاں تک نام نہاد ضروری ”نوکرشاہی“، تنظیم کا سوال ہے تو ریلوے اور بڑے پیمانے کی مشینی صنعت کے کسی ادارے، کسی فیکٹری، بڑے شاپ یا بڑے پیمانے کے سرمایہ دارانہ زرعی ادارے کے درمیان کوئی فرق نہیں ہے۔ ان تمام اداروں کی ٹکنیک ہر ایک کے لئے اپنا مقررہ فریضہ ادا کرنے میں انتہائی سخت ڈسپلن اور انتہائی صحت کو قطعی طور پر ضروری بناتی ہے، نہیں تو سارے ادارے کا کام رک سکتا ہے یا مشینری یا تیار شدہ سامان خراب ہو سکتا ہے۔ ان تمام اداروں میں مزدور واقعی ”سندوبین منتخب کرینگے جو ایک طرح کی پارلیمنٹ بنائیں گے“۔

لیکن ساری بات کا نچوڑ یہ ہے کہ یہ ”ایک طرح کی پارلیمنٹ“، بورژوا پارلیمانی ادارے کے معنی میں پارلیمنٹ نہیں ہوگی۔ ساری بات کا نچوڑ یہ ہے کہ یہ ”ایک طرح کی پارلیمنٹ“، محض ”کام کے قواعد رائج کرنے اور نوکرشاہی مشینری کے انتظام کی نگرانی“، نہیں کریگی جیسا کہ کاؤتسکی تصور کرتا ہے جسکے فکروخیال بورژوا پارلیمانی کی حدوں سے آگے نہیں جاتے۔ سوشلسٹ سماج میں مزدوروں

کے نمائندوں پر مشتمل ”ایک طرح کی پارلیمنٹ“، درحقیقت ”کام کے قواعد رائج کرے گی اور مشینری کے انتظام کی نگرانی“، کریگی لیکن یہ مشینری ”نوکرشاہی“، نہیں ہوگی۔ سیاسی اقتدار حاصل کر کے مزدور پرانی نوکرشاہی مشینری کو توڑ دینگے، اسکی بنیادوں تک کو پاش پاش کر کے اسکو زمین کے برابر کر دیں گے۔ اسکی جگہ وہ ایک نئی مشینری لائیں گے جو انھیں مزدوروں اور ملازمین پر مشتمل ہوگی جن کے نوکرشاہوں میں تبدیل ہونے کے خلاف وہ اقدامات فوراً کئے جائیں گے جنکی مارکس اور اینگلس نے تفصیل کے ساتھ وضاحت کی : (۱) صرف انتخاب نہیں لیکن کسی وقت واپس بلانا بھی ؛ (۲) اجرت کا مزدور کی اجرت سے زیادہ نہ بڑھنا ؛ (۳) سب لوگوں کے کنٹرول اور نگرانی کے طریقے کو فوراً رائج کرنا تاکہ کچھ وقت کے لئے سب ”نوکرشاہ“ بن جائیں اور اسی لئے کوئی بھی ”نوکرشاہ“ نہ بن سکے۔

کاؤتسکی نے مارکس کے الفاظ پر بالکل غور نہیں کیا : ”کمیون پارلیمانی نہیں بلکہ کام کاجو ادارہ تھا، بیک وقت قانون بنانے والا اور ان کو پورا کرنے والا بھی“۔ - (۳۷)

کاؤتسکی نے اس فرق کو بالکل نہیں سمجھا جو جمہوریت (عوام کے لئے نہیں) کو نوکرشاہی (عوام کے خلاف) سے ملانے والی بورژوا پارلیمانیٹ اور پرولتاری جمہوریت کے درمیان ہے جو نوکرشاہی کو جڑوں تک کاٹنے کے لئے فوری اقدامات کریگی اور جو ان اقدامات کو انجام تک، نوکرشاہی کے بالکل خاتمے تک، عوام کے لئے مکمل جمہوریت کے رائج ہونے تک پہنچا سکے گی۔

کاؤتسکی یہاں ریاست کے لئے اسی پرانے ”توہم آمیز احترام“ اور نوکرشاہی پر ”توہم آمیز یقین“ کا اظہار کرتا ہے۔

آئیے اب موقع پرستوں کے خلاف کاؤتسکی کی آخری اور بہترین تصنیف، اسکا پمفلٹ ”اقتدار کا راستہ“، لیں (جو میرے خیال میں روسی زبان میں نہیں شایع ہوا ہے کیونکہ یہ ۱۹۰۹ء میں نکلا جب ہمارے ملک میں رجعت پرستی پورے عروج پر تھی)۔ یہ پمفلٹ آگے کی طرف ایک بڑا قدم ہے کیونکہ یہ برنشتائن کے خلاف ۱۸۹۹ء کے پمفلٹ کی طرح عام طور پر انقلابی پروگرام کے بارے میں، ۱۹۰۲ء کے

پمفلٹ ”سماجی انقلاب“ کی طرح سماجی انقلاب کے واقع ہونے کے وقت کا لحاظ کئے بغیر اس کے فرائض کے بارے میں نہیں کہتا بلکہ ان ٹھوس حالات کے بارے میں بتاتا ہے جو ہم کو یہ سائنے پر مجبور کرتے ہیں کہ ”انقلابوں کا دور“ شروع ہو رہا ہے۔

مصنف وضاحت کے ساتھ عام طور پر طبقاتی تضادات میں تیزی اور سامراج کی طرف توجہ دلاتا ہے جو اس صورت حال میں خاص طور سے اہم رول ادا کرتا ہے۔ وہ کہتا ہے کہ مغربی یورپ میں ”۱۸۷۱ء-۱۸۸۹ء کے انقلابی دور“ کے بعد ایسا ہی دور مشرق میں ۱۹۰۵ء میں شروع ہوا۔ ایک عالمی جنگ خطرناک تیزی کے ساتھ قریب آتی جا رہی ہے۔ ”پرولتاریہ اب قبل از وقت انقلاب کے بارے میں زیادہ باتیں نہیں کر سکتا“۔ ”ہم انقلابی دور میں داخل ہو گئے ہیں“۔ ”انقلابی دور شروع ہو رہا ہے“۔

یہ بیانات بالکل صاف ہیں۔ کاؤتسکی کا یہ پمفلٹ اس بات کا موازنہ کرنے کا پیمانہ ہونا چاہئے کہ جرمن سوشل ڈیموکریسی نے سامراجی جنگ سے پہلے کیا ہونے کا وعدہ کیا تھا اور وہ (معہ کاؤتسکی کے) جنگ چھڑنے پر کتنی قعر مذلت میں جاگری۔ زیرجائزہ پمفلٹ میں کاؤتسکی نے لکھا کہ ”موجودہ صورت حال میں یہ خطرہ ہے کہ ہم (یعنی جرمن سوشل ڈیموکریسی) بڑی آسانی سے اس سے زیادہ معتدل معلوم ہوں جتنے واقعی ہم ہیں“۔ ہوا یہ کہ عملی طور پر جرمن سوشل ڈیموکریٹک پارٹی اس سے کہیں زیادہ اعتدال پرست اور موقع پرست نکلی جتنی وہ معلوم ہوتی تھی!

اسی لئے یہ اور زیادہ مثالی ہے کہ حالانکہ کاؤتسکی نے واضح طور پر یہ اعلان کیا کہ انقلابوں کا دور شروع ہو چکا ہے، اپنے پمفلٹ میں جو بقول خود اسکے ”سیاسی انقلاب“ ہی کے تجزیے کے لئے وقف تھا اس نے پھر ریاست کے سوال سے بالکل گریز کیا۔

سوال سے اس گریز، خاموشی اور ٹال مٹول نے ملکر موقع پرستی کی طرف مکمل طور سے جانے کو ناگزیر بنادیا جسکے بارے میں ہمیں ابھی بتانا پڑے گا۔

کاؤتسکی نے جرمن سوشل ڈیموکریسی کی طرف سے گویا اعلان کیا: میں انقلابی خیالات پر قائم ہوں (۱۸۹۹ء)۔ میں

خاص طور سے پرولتاریہ کے سماجی انقلاب کے ناگزیر ہونے کو تسلیم کرتا ہوں (۱۹۰۲ء)۔ میں انقلابوں کے نئے دور کی آمد کو تسلیم کرتا ہوں (۱۹۰۹ء)۔ لیکن ان سب باتوں کے باوجود میں اس سے مکر رہا ہوں جو مارکس ۱۸۵۲ء میں ہی کہہ چکا تھا کیونکہ ریاست کے تعلق سے پرولتاری انقلاب کے فرائض کا سوال اٹھایا جا رہا ہے (۱۹۱۲ء)۔

اسی طرح یہ سوال پانے کوک کے ساتھ کاؤتسکی کے بحث مباحثے میں پیش کیا گیا۔

۳۔ پانے کوک کے ساتھ کاؤتسکی کا بحث مباحثہ

”بائیں بازو کے ریڈیکل، رجحان کے نمائندے کی حیثیت سے جسمیں روزا لکسمبرگ، کارل رادیک وغیرہ شامل تھے، پانے کوک نے کاؤتسکی کی مخالفت کی۔ انقلابی طریقہ کار کی وکالت کرتے ہوئے ان لوگوں کو متحدہ طور پر یہ یقین تھا کہ کاؤتسکی اس ”مرکز، کی پوزیشن کی طرف جا رہا ہے جو مارکس ازم اور موقع پرستی کے درمیان بے اصول طریقے سے ڈھلنل یقین ہے۔ جنگ نے اس خیال کو بالکل صحیح ثابت کیا جب ”مرکز، (غلط طریقے پر مارکسی کہلانے والے) یا ”کاؤتسکی ازم، کے رجحان نے اپنے آپ کو انتہائی بدحالی میں ظاہر کر دیا۔

ریاست کے سوال کے بارے میں اپنے ایک مضمون ”عوامی اقدام اور انقلاب، میں (Neue Zeit، ۱۹۱۲ء، تیسواں سال اشاعت، ۲) پانے کوک نے کاؤتسکی کی پوزیشن کو ”جامد ریڈیکل ازم، اور ”مجہول انتظار کا نظریہ، ٹھہرایا۔ پانے کوک نے لکھا کہ ”کاؤتسکی انقلاب کے عمل کو نہیں دیکھنا چاہتا، (صفحہ ۶۱۶)۔ سوال کو اس طرح پیش کرتے ہوئے پانے کوک اس موضوع کی طرف آتے ہیں جو ہمارے لئے دلچسپ ہے یعنی ریاست کے تعلق سے پرولتاری انقلاب کے فرائض۔ انہوں نے لکھا:

”پرولتاریہ کی جدوجہد محض بورژوازی کے خلاف حصول اقتدار کے لئے جدوجہد نہیں ہے بلکہ ریاستی اقتدار کے خلاف

جدوجہد ہے... پرولتاری انقلاب کا مافیہ ریاست کی طاقت کے حربوں کی تباہی اور انکی جگہ پر (Auflösung) پرولتاریہ کی طاقت کے حربے لانا ہے۔ جدوجہد صرف اس وقت ختم ہوگی جبکہ اس کے آخری نتیجے میں ریاستی تنظیم بالکل تباہ کردی جائے گی۔ اس وقت حکمران اقلیت کی تنظیم کو تباہ کر کے اکثریت کی تنظیم اپنی برتری کا مظاہرہ کریگی،، (صفحہ ۵۴۸)۔

پانے کوک نے جس ترتیب سے اپنے خیالات کا اظہار کیا ہے اسمیں بہت زیادہ خامیاں ہیں۔ لیکن پھر بھی اسکے معنی صاف ہیں اور یہ بات دلچسپ ہے کہ کاؤتسکی نے اسکی تردید کیسے کی۔ اس نے لکھا:

”ابھی تک سوشل ڈیموکریٹوں اور انارکسٹوں کے درمیان تضاد یہ رہا ہے کہ اول الذکر ریاستی اقتدار حاصل کرنا چاہتے تھے جبکہ مؤخر الذکر اسکو تباہ کرنا چاہتے تھے۔ پانے کوک دونوں کرنا چاہتا ہے،، (صفحہ ۷۴۴)۔

اگر پانے کوک کا بیان کچھ حد تک ٹھیک اور ٹھوس نہیں ہے (اس کے مضمون کی دوسری خامیوں کا ذکر نہ کرتے ہوئے جنکا تعلق موجودہ موضوع سے نہیں ہے) تو کاؤتسکی نے وہی اصولی نکتہ لیا ہے جو پانے کوک نے اٹھایا تھا اور اسی اصولی اور بنیادی نکتے پر کاؤتسکی نے مارکسی پوزیشن کو بالکل چھوڑ دیا ہے اور موقع پرستی کی طرف بالکل چلا گیا ہے۔ سوشل ڈیموکریٹوں اور انارکسٹوں کے درمیان فرق کی جو وضاحت کاؤتسکی نے کی ہے وہ بالکل غلط ہے اور اس نے مارکسزم کو بالکل مسخ اور خراب کیا ہے۔ مارکس وادیوں اور انارکسٹوں کے درمیان فرق یہ ہے: (۱) اول الذکر ریاست کے مکمل خاتمے کا مقصد سامنے رکھتے ہوئے یہ تسلیم کرتے ہیں کہ یہ مقصد صرف اسی وقت حاصل ہو سکتا ہے جب سوشلزم کے قیام کے نتیجے میں جو ریاست کے رفتہ رفتہ مٹنے کی طرف لے جائیگا سوشلسٹ انقلاب کے ذریعہ طبقات ختم کر دئے جائیں گے؛

مؤخرالذکر ریاست کو پورے طور پر فوراً تباہ کرنا چاہتے ہیں اور ان حالات کو نہیں سمجھتے جن میں یہ تباہی ممکن ہے۔ (۲) اول الذکر اسکو ضروری تسلیم کرتے ہیں کہ پرولتاریہ سیاسی اقتدار حاصل کرنے کے بعد پرانی ریاستی مشینری کو بالکل تباہ کر دے گا اور اسکی جگہ ایک نئی مشینری لائے گا جو کمیون کی طرح مسلح مزدوروں پر مشتمل ہو۔ مؤخرالذکر ریاستی مشینری کی تباہی پر زور دیتے ہیں لیکن اسکے بارے میں بہت مبہم خیال رکھتے ہیں کہ پرولتاریہ اسکی جگہ پر کیا لائے گا اور کیسے اپنا انقلابی اقتدار استعمال کریگا۔ انارکسٹ اس بات تک سے انکار کرتے ہیں کہ انقلابی پرولتاریہ ریاستی اقتدار استعمال کرے۔ وہ اسکی انقلابی ڈکٹیٹر شپ کو مسترد کرتے ہیں۔ (۳) اول الذکر مطالبہ کرتے ہیں کہ انقلاب کے لئے پرولتاریہ کی تربیت کے واسطے موجودہ ریاست کو استعمال کیا جائے۔ انارکسٹ اسکو مسترد کرتے ہیں۔

اس بحث میں کاؤتسکی کے خلاف پانے کوک ہی مارکسازم کی نمائندگی کرتے ہیں کیونکہ مارکس نے یہی تعلیم دی ہے کہ پرولتاریہ محض اس معنی میں ریاستی اقتدار نہیں جیت سکتا کہ پرانی ریاستی مشینری نئے ہاتھوں میں آجائے بلکہ اس کو اسے توڑنا، پاش پاش کرنا چاہئے اور اس کی جگہ نئی مشینری لانا چاہئے۔

کاؤتسکی مارکسازم سے منہ موڑ کر موقع پرستی کی طرف چلا جاتا ہے کیونکہ ریاستی مشینری کی یہ تباہی جو موقع پرستوں کے لئے قطعی ناقابل قبول ہے اس کی نظر سے بالکل غائب ہو جاتی ہے اور وہ موقع پرستوں کے لئے روزن چھوڑ دیتا ہے کہ وہ ”جیتنے“ کا مطلب محض اکثریت کی حاصلات بتا سکیں۔

مارکسازم کی اپنی تحریف کو چھپانے کیلئے کاؤتسکی رٹوطوطے کا رویہ اختیار کرتا ہے: وہ خود مارکس کا ”حوالہ“ پیش کر دیتا ہے۔ ۱۸۵۰ء میں مارکس نے ”ریاستی اقتدار کے ہاتھ میں طاقت کو قطعی طور پر مرکوز کرنے“ (۳۸) کی ضرورت کے بارے میں لکھا تھا۔ اور کاؤتسکی فاتحانہ انداز میں پوچھتا ہے: کیا پانے کوک ”مرکزیت“ کو تباہ کرنا چاہتا ہے؟

یہ محض اسی طرح کی ایک معمولی چال ہے جیسے برنشتائن نے

مرکزیت کے خلاف وفاقت کے موضوع پر مارکسرازم اور پرودھونازم کے خیالات کو مطابقت دی ہے۔

کاؤتسکی کا ”حوالہ“ کہیں بھی میل نہیں کھاتا۔ مرکزیت پرانی اور نئی ریاستی مشینری دونوں کے ساتھ ممکن ہے۔ اگر مزدور رضاکارانہ اپنی مسلح طاقتوں کو متحد کرلیں تو یہ مرکزیت ہوگی لیکن اسکی بنیاد مرکوز ریاستی مشینری — مستقل فوج، پولیس اور نوکرشاہی کی ”مکمل تباہی“ پر ہوگی۔ مارکس اور اینگلس کی کمیون کے بارے میں بہت مشہور بحث سے کترا کر اور ایسے حوالے کو چن کر جو سوال سے غیرمتعلق ہے کاؤتسکی بالکل دھوکے بازوں والی حرکت کرتا ہے۔ کاؤتسکی آگے چل کر لکھتا ہے :

”... ممکن ہے کہ پانے کوک افسروں کے سرکاری فرائض کو ختم کردینا چاہتا ہے؟ لیکن ریاستی انتظام کی بات تو الگ رہی ہم بلا افسروں کے پارٹی اور ٹریڈیونینوں کا کام بھی نہیں چلا سکتے۔ ہمارا پروگرام ریاستی افسروں کو ختم کرنے کا مطالبہ نہیں کرتا بلکہ یہ کہ ان کو عوام کا منتخب کردہ ہونا چاہئے... ہم یہاں اس پر بحث نہیں کر رہے ہیں کہ ”مستقبل کی ریاست“ کی انتظامی مشینری کیا صورت اختیار کریگی بلکہ یہ کہ آیا ہماری سیاسی جدوجہد ریاستی اقتدار کو، قبل اس کے کہ ہم اسے حاصل کریں، ختم کردیگی (لفظی ترجمہ: برخاست کردے گی — Auflöst) (خط کشیدہ کاؤتسکی کا ہے)۔ کون سی وزارت معہ اپنے افسروں کے ختم کی جا سکتی ہے؟، اس کے بعد تعلیم، انصاف، مالیات اور جنگ کی وزارتوں کو گنویا جاتا ہے۔ ”نہیں، حکومت کے خلاف ہماری سیاسی جدوجہد کے نتیجے میں موجودہ وزارتوں میں سے کوئی بھی نہیں ہٹائی جائے گی... میں دھراتا ہوں تا کہ کوئی غلط فہمی نہ ہو : ہم یہاں اس صورت پر نہیں بحث کر رہے ہیں جو فتح یاب سوشل ڈیموکریسی ”مستقبل کی ریاست“ کو دے گی بلکہ یہ کہ کیسے ہمارا حزب مخالف موجودہ ریاست کو بدل رہا ہے،“ (صفحہ ۷۲۵)۔

یہ صاف چال ہے۔ پانے کو کنے انقلاب ہی کا سوال اٹھایا۔ ان کے مضمون کا عنوان اور اوپر دیا ہوا اقتباس اس بات کا صاف اظہار کرتے ہیں۔ ”حزب مخالف“ کے سوال پر چھلانگ کر پہنچنے سے کاؤتسکی انقلابی نقطہ نظر کی جگہ موقع پرستی لاتا ہے۔ اس کے کہنے کا مطلب یہ ہوتا ہے: فی الحال ہم حزب مخالف ہیں، اقتدار پر قابض ہونے کے بعد ہم کیا ہوں گے اسکو ہم دیکھیں گے۔ انقلاب غائب ہو جاتا ہے! اور موقع پرست بس یہی چاہتے تھے۔

بحث نہ تو حزب مخالف کی ہے اور نہ عام طور پر سیاسی جدوجہد کی بلکہ انقلاب کی ہے۔ انقلاب مشتمل ہے پرولتاریہ کے ”انتظامی مشینری“ اور ساری ریاستی مشینری کے تباہ کرنے اور اسکی جگہ مسلح مزدوروں پر مشتمل نئی مشینری لانے پر۔ کاؤتسکی ”وزارتوں“ کے لئے ”توہم آمیز احترام“ کا اظہار کرتا ہے۔ لیکن ان کی جگہ پر، مان لیجئے، مکمل اقتدار اور اختیار رکھنے والی مزدوروں اور فوجیوں کے نمائندوں کی سوویتوں کے تحت ماہرین کے کمیشن کیوں نہیں لائے جا سکتے؟

دراصل بات یہ نہیں ہے کہ آیا ”وزارتیں“ باقی رہیں گی یا ”ماہرین کے کمیشن“، یا کوئی اور ادارے قائم کئے جائیں گے۔ یہ بالکل اہم بات نہیں ہے۔ اصل بات یہ ہے کہ آیا پرانی ریاستی مشینری (جو ہزاروں رشتوں سے بورژوازی سے بندھی ہوئی ہے اور ڈھرے کے کام اور جمود میں بالکل غرق ہے) باقی رہے یا اسکو تباہ کر کے اسکی جگہ نئی مشینری لائی جائے۔ انقلاب کو اس پر مشتمل ہونا نہیں ہے کہ نیا طبقہ پرانی ریاستی مشینری کی مدد سے حکم احکام دے اور انتظام کرے بلکہ اس پر مشتمل ہونا ہے کہ یہ طبقہ اس مشین کو توڑ دے اور نئی مشینری کے ذریعہ حکم احکام دے اور انتظام کرے۔ کاؤتسکی مارکس ازم کے اس بنیادی خیال سے یا تو گریز کرتا ہے یا اسکو بالکل نہیں سمجھتا۔

افسوس کے بارے میں اسکا سوال صاف طور پر دکھلاتا ہے کہ وہ کمیون کے سبقوں اور مارکس کی تعلیمات کے بارے میں نہیں

سمجھتا ہے۔ ”ہم بلا افسروں کے پارٹی اور ٹریڈیونینوں کا کام نہیں چلا سکتے...“

ہم سرمایہ داری میں، بورژوازی کی حکمرانی میں افسروں کے بغیر کال نہیں چلا سکتے۔ سرمایہ داری نے پرولتاریہ کو دبا رکھا ہے، محنت کشوں کو غلام بنا رکھا ہے۔ سرمایہ داری میں جمہوریت اجرت کی غلامی کے تمام حالات اور لوگوں کی غریبی اور محتاجی کیوجہ سے محدود، مفلوج، بریدہ اور مسخ شدہ ہے۔ اسی لئے اور محض اسی لئے ہماری سیاسی اور ٹریڈیونین تنظیموں کے عمال سرمایہ داری کے حالات کیوجہ سے بد کردار ہو جاتے ہیں (یا یہ کہنا ٹھیک ہوگا کہ بد کردار بننے کا رجحان رکھتے ہیں) اور نوکرشاہ بننے کا رجحان ظاہر کرتے ہیں یعنی عوام سے الگ اور عوام سے بالاتر بن کر فوقی حقوق والے لوگ۔

یہ ہے نوکرشاہی کا نچوڑ اور جب تک سرمایہ داروں کو حقوق ملکیت سے محروم نہیں کیا جاتا اور بورژوازی کا تختہ نہیں الٹا جاتا اس وقت تک پرولتاریہ کے عمالوں کی بھی ”نوکرشاہیت“ صاف طور پر ناگزیر ہے۔

کاؤتسکی کا خیال ہے کہ چونکہ سوشلزم میں منتخب کردہ عمال باقی رہیں گے اسلئے افسران بھی باقی رہیں گے اور نوکرشاہی بھی باقی رہے گی! یہی بات غلط ہے۔ مارکس نے کمیون کا حوالہ دیتے ہوئے دکھایا ہے کہ سوشلزم میں عمال ”نوکرشاہ“ نہیں رہیں گے، ”افسر“ نہیں رہیں گے، اسی حد تک نہیں رہیں گے جتنا کہ افسروں کے انتخاب کے اصول کے ساتھ ان کو کسی وقت بھی واپس بلانے کا اصول بھی رائج کیا جائے گا، جتنی زیادہ تنخواہیں عام مزدور کی اجرت کے معیار تک گھٹائی جائیں گی اور جتنے زیادہ پارلیمانی اداروں کی جگہ ”کام کرنے والے ادارے یعنی بیک وقت قانون بنانے والے اور قوانین کو پورا کرنے والے ادارے“ (۳۹) لیں گے۔ درحقیقت پانے کوک کے خلاف کاؤتسکی کی ساری دلیلیں اور خصوصاً اسکی یہ لاجواب دلیل کہ ہم پارٹی اور ٹریڈیونینوں میں بھی افسروں کے بغیر کام نہیں چلا سکتے عام طور پر مارکس ازم کے خلاف

برنشتائن کی پرانی ”دلیلوں“ کی تکرار ہے۔ اپنی غدارانہ کتاب ”سوشلزم کی ابتدائی شرائط“ میں برنشتائن ”ابتدائی“ جمہوریت کے خیالات کے خلاف لڑتا ہے، اس بات کے خلاف جسکو وہ ”کثر جمہوریت“ کہتا ہے: لازمی احکام، بلا تنخواہ افسران، مجہول مرکزی نمائندہ ادارے وغیرہ۔ اس ”ابتدائی“ جمہوریت کو نادار ثابت کرنے کیلئے برنشتائن ویب میاں بیوی (۴۰) کے پیش کردہ برطانوی ٹریڈیونینوں کے تجربے کا حوالہ دیتا ہے۔ وہ کہتا ہے (جرمن ایڈیشن، صفحہ ۱۳۷) کہ ”مکمل آزادی کے ساتھ، ۷۰ سال کے ارتقا کے دوران ٹریڈیونینوں کو یقین ہو گیا کہ ابتدائی جمہوریت بے سود ہے اور وہ اسکی جگہ معمولی جمہوریت لائیں یعنی نوکر شاہی سے متحد پارلیمانیت۔“

حقیقت میں ان ٹریڈیونینوں کا ارتقا ”مکمل آزادی کے ساتھ“ نہیں بلکہ مکمل سرمایہ دارانہ غلامی میں ہوا جس میں یہ سانی ہوئی بات ہے کہ رائج برائیوں، تشدد، جھوٹ، ”اعلیٰ“ انتظامی امور سے غریبوں کے اخراج کو چھوٹ دئے بغیر کام نہیں چل سکتا۔ سوشلزم میں ”ابتدائی“ جمہوریت کی بہت سی باتوں کی تجدید لازمی ہوگی کیونکہ مہذب سماج کی تاریخ میں پہلی بار آبادی کی زبردست اکثریت صرف ووٹنگ اور الکشن میں ہی نہیں بلکہ ریاست کے روزمرہ کے انتظام میں خود مختارانہ حصہ لینے کیلئے اٹھے گی۔ سوشلزم میں سب باری باری حکومت میں حصہ لیں گے اور جلد ہی اسکے عادی ہو جائیں گے کہ کوئی حکومت نہیں کرتا۔

مارکس نے اپنی لاجواب تنقیدی تجزیاتی ذہانت سے کمیون کے عملی اقدامات میں وہ موڑ دیکھا لیا جس سے موقع پرست ڈرتے ہیں اور اپنی بزدلی کیوجہ سے اسکو تسلیم کرنا نہیں چاہتے کیونکہ وہ قطعی طور پر بورژوازی سے ناتہ نہیں توڑنا چاہتے اور جسکو انارکسٹ نہیں دیکھنا چاہتے کیونکہ یا تو وہ عجلت میں ہیں یا وہ عوامی پیمانے پر سماجی تبدیلیوں کے حالات کو عام طور پر نہیں سمجھتے۔ ”ہمیں پرانی ریاستی مشینری کو تباہ کرنے کا خیال تک نہ کرنا چاہئے، ہم بلا وزارتوں اور افسروں کے کیسے کام چلا سکتے ہیں،“ — موقع پرست دلیل پیش کرتا ہے جو تنگ نظری سے لبریز ہے اور

جو دراصل نہ صرف انقلاب میں، انقلاب کی تخلیقی طاقت میں یقین رکھتا بلکہ اسکے مہلک خوف میں مبتلا ہے (جیسے ہمارے منشویک اور سوشلسٹ انقلابی اس سے ڈرتے ہیں)۔

”ہمیں صرف پرانی ریاستی مشینری تباہ کرنے کے متعلق سوچنا چاہئے۔ پہلے کے پرولتاری انقلابوں کے ٹھوس سبقوں کی چھان بین کرنے اور یہ تجزیہ کرنے سے کوئی فائدہ نہیں کہ جو کچھ تباہ کیا گیا ہے اسکی جگہ پر کیا لایا جائے اور کیسے،“۔ انارکسٹ دلیل پیش کرتا ہے (درحقیقت بہترین انارکسٹ اور ویسے نہیں جو کروپوتکن اینڈ کمپنی کی تقلید کرتے ہوئے بورژوازی کے دمچھلے بن گئے ہیں)۔ اس لئے انارکسٹ کا طریقہ کار بھی یاس آسبز بن جاتا ہے اور ٹھوس مسائل کو حل کرنے کا ایسا بے دھڑک جرأت آسبز انقلابی طریقہ کار نہیں رہتا جو عوامی تحریک کے عملی حالات کا لحاظ کرتا ہے۔

سارکس ہمیں دونوں غلطیوں سے بچنے کی تعلیم دیتے ہیں۔ وہ ہمیں پوری پرانی ریاستی مشینری کو انتہائی بہادری کے ساتھ تباہ کرنے کے اقدام کی تعلیم دیتے ہیں اور ساتھ ہی وہ ہمیں سوال کو ٹھوس طور پر رکھنا سکھاتے ہیں: اسی طرح زیادہ وسیع جمہوریت فراہم کرنے اور نوکرشاہی کو جڑ سے اکھاڑ پھینکنے کیلئے فلاں فلاں باتیں رائج کر کے کمیون اس قابل ہوسکا تھا کہ وہ چند ہفتے کی مدت میں نئی، پرولتاری، ریاستی مشینری کی تعمیر شروع کر دے۔ ہم کمیون والوں سے انقلابی بہادری کا سبق لیں گے، ہم ان کے عملی اقدامات سے عملی طور پر اہم اور فوری اسکانی اقدامات کے لئے خاکہ حاصل کریں گے اور پھر اس رستے پر چل کر ہم نوکرشاہی کی مکمل تباہی تک پہنچ سکیں گے۔

اس تباہی کے اسکان کی ضمانت اس سے ہوتی ہے کہ سوشلزم کام کے دن کو مختصر کردیگا، عوام کو نئی زندگی تک بلند کریگا، آبادی کی اکثریت کے لئے ایسے حالات پیدا کردیگا کہ ہر ایک بلا استثنا اس قابل ہو کہ ”ریاستی کام“ کرسکے اور اسکا نتیجہ عام طور پر ریاست کی ہر شکل کا مکمل طور پر مٹنا ہوگا۔

کاؤتسکی آگے چل کر کہتا ہے :

”... عوامی ہڑتال کا مقصد ریاستی اقتدار کو تباہ کرنا کبھی نہیں ہو سکتا۔ اسکا مقصد صرف یہ ہو سکتا ہے کہ کسی خاص مسئلے پر حکومت سے اپنی بات منوالے یا پرولتاریہ کی دشمن حکومت کو ایسی حکومت سے بدل دے جو اس سے آگے بڑھ کر ملنے کو تیار ہو (entgegenkommende)۔ لیکن کبھی، کسی حالت میں بھی اسکا نتیجہ،، (یعنی دشمن حکومت پر پرولتاریہ کی فتح کا) ”ریاستی اقتدار کی بربادی نہیں ہو سکتا، اسکا نتیجہ صرف یہ ہو سکتا ہے کہ ریاستی اقتدار کے اندر طاقتوں کے توازن میں کچھ تبدیلی (Verschiebung) ہو جائے... اور ہماری سیاسی جدوجہد کا مقصد ماضی کی طرح اب بھی یہ ہے کہ پارلیمنٹ میں اکثریت حاصل کر کے ریاستی اقتدار جیت لیں اور پارلیمنٹ کو حکومت سے بلند کر دیں،، (صفحات ۷۲۶، ۷۲۷، ۷۳۲)۔

یہ تو خالص اور انتہائی ذلیل موقع پرستی ہے جو عمل میں انقلاب کی تردید کرتی ہے اور زبانی اسکو تسلیم کرتی ہے۔ کاؤتسکی کے خیالات اس ”حکومت“ سے آگے نہیں جاتے ”جو پرولتاریہ سے آگے بڑھ کر ملنے کو تیار ہو،،۔ یہ بمقابلہ ۱۸۴۷ء کے تنگ نظری کی طرف پیچھے قدم ہے جب ”کمیونسٹ مینی فسٹو“ نے اعلان کیا تھا: ”حکمران طبقے کی حیثیت سے پرولتاریہ کی تنظیم،،۔

کاؤتسکی کو اپنا من بھاتا ”اتحاد،، شیدمان، پلیخانوف اور وانڈرویلڈے کے ساتھ مل کر حاصل کرنا ہوگا جو پورے اتفاق کے ساتھ ایسی حکومت کے لئے جدوجہد کرنے کے حق میں ہیں ”جو پرولتاریہ سے آگے بڑھ کر ملنے کو تیار ہو،،۔

اور ہم سوشلزم کے ان غداروں سے علحدہ ہو جائیں گے اور ساری پرانی ریاستی مشینری کی تباہی کے لئے جدوجہد کریں گے تاکہ مسلح پرولتاریہ خود حکومت بن سکے۔ یہ ”دو بڑی مختلف چیزیں ہیں،،۔

کاؤتسکی کو لیگین، ڈیوڈ، پلیخانوف، پوتریسوف، تسرے تیلی

اور چیرنوف جیسے لوگوں کی خوشگوار صحبت سے لطف اندوز ہونا پڑیگا جو ”ریاستی اقتدار کے اندر طاقتوں کے توازن میں کچھ تبدیلی،“ کے لئے، ”پارلیمنٹ میں اکثریت حاصل کرنے،“ کیلئے اور ”پارلیمنٹ کو حکومت سے بلند کرنے،“ کے لئے جدوجہد کرنے کو پوری طرح راضی ہیں۔ یہ بہت ہی نیک مقصد موقع پرستوں کیلئے پوری طرح قابل قبول ہے اور جو ہر چیز کو بورژوا پارلیمانی ریپبلک کی حدود میں رکھتا ہے۔

ہم موقع پرستوں سے الگ ہو جائیں گے اور سارا طبقاتی شعور رکھنے والا پرولتاریہ بھی جدوجہد میں ہمارے ساتھ ہوگا، ”طاقتوں کا توازن تبدیل کرنے،“ کیلئے نہیں بلکہ بورژوازی کا تختہ الٹنے کیلئے، بورژوا پارلیمانیٹ کو تباہ کرنے کے لئے، کمیون ٹائپ کی جمہوری ریپبلک کے لئے یا مزدوروں اور فوجیوں کے نمائندوں کی سوویتوں کی ریپبلک کے لئے، پرولتاریہ کی انقلابی ڈکٹیٹر شپ کے لئے۔

* * *

بین الاقوامی سوشلزم میں کاؤتسکی سے دائیں ایسے رجحانات ہیں جیسے جرمنی میں ”سوشلسٹ ماہنامہ“، (۴۱) (لیگین، ڈیوڈ، کولب اور بہت سے دوسرے معہ اسکینڈینیویا کے اسٹاؤننگ اور برائٹنگ کے)، فرانس اور بلجیم میں ژوریسیسٹ (۴۲) اور وائڈرویلڈے، اطالوی پارٹی (۴۳) کے دائیں بازو کے توراتی، تریویس اور دوسرے لوگ، برطانیہ میں فیٹن (۴۴) اور ”انڈپنڈنٹ“، ”انڈپنڈنٹ لیبر پارٹی“ جو درحقیقت ہمیشہ لبرلوں کی محتاج رہی (۴۵) اور اسی طرح کے لوگ۔ یہ سب حضرات جو پارلیمانی کام اور اپنی پارٹی کے پریس میں زبردست اور اکثر غالب رول ادا کرتے ہیں، پرولتاریہ کی ڈکٹیٹر شپ سے صاف انکار کرتے ہیں اور کھلم کھلا موقع پرستی کی پالیسی پر گامزن ہوتے ہیں۔ ان حضرات کی نگاہ میں پرولتاریہ کی ”ڈکٹیٹر شپ“، جمہوریت کا ”تضاد“ ہے !! دراصل ان کے اور پیٹی بورژوا ڈیموکریٹوں کے درمیان کوئی خاص فرق نہیں ہے۔

اس صورت حال کو دیکھتے ہوئے ہم یہ نتیجہ اخذ کرنے میں حق بجانب ہیں کہ دوسری انٹرنیشنل یعنی اسکے سرکاری عہدے داروں

کی غالب اکثریت بالکل موقع پرستی میں دھنس گئی ہے۔ کمیون کے تجربے کو نہ صرف فراموش کیا گیا ہے بلکہ اسکو مسخ بھی کیا گیا ہے۔ عام مزدوروں کو یہی نہیں سمجھایا جاتا تھا کہ وہ وقت قریب آرہا ہے، جب ان کو میدان عمل میں آنا اور پرانی ریاستی مشینری توڑنا، اسکی جگہ پر نئی لانا اور اس طرح اپنی سیاسی حکمرانی کو سماج کی سوشلسٹ تنظیم نو کی بنیاد بنانا چاہئے۔ ان کو اسکے برعکس سمجھایا جاتا تھا اور ”حصول اقتدار“ کو اس طرح پیش کیا جاتا تھا جو موقع پرستوں کیلئے ہزاروں فرار کے راستے چھوڑ دیتا تھا۔

ریاست سے پرولتاری انقلاب کے تعلق کے سوال کو مسخ کرنا اور نظرانداز کرنا ایسے وقت میں زبردست رول ادا کر سکتا ہے جب ساسراجی رقابت کیوجہ سے توسیع شدہ فوجی مشینری رکھنے والی ریاستیں فوجی عفريت بن گئی ہیں جو لاکھوں آدمیوں کو یہ مسئلہ طے کرنے کیلئے موت کے گھاٹ اتارنے لگی ہیں کہ آیا برطانیہ یا جرمنی، یہ یا وہ مالیاتی سرمایہ دنیا پر حکومت کرے۔ *

* کتاب کا مسودہ اس طرح جاری رہتا ہے :

”ساتواں باب

۱۹۰۵ء اور ۱۹۱۷ء کے روسی انقلابوں کا تجربہ

اس باب کے عنوان میں جس موضوع کا اظہار کیا گیا ہے وہ اتنا وسیع ہے کہ اس کے بارے میں جلدوں پر جلدیں لکھی جاسکتی ہیں اور لکھی جانی چاہئیں۔ ظاہر ہے کہ اس پمفلٹ میں صرف تجربے کے سب سے اہم سبقوں کے بارے میں، جو ریاستی اقتدار کے تعلق سے انقلاب میں پرولتاریہ کے فرائض سے براہ راست متعلق ہیں، اپنے کو محدود کرنا پڑے گا۔، (یہاں پہنچ کر مسودے کا سلسلہ ٹوٹ جاتا ہے۔ ایڈیٹر)

پہلے ایڈیشن کے لئے پس لفظ

یہ پمفلٹ اگست اور ستمبر ۱۹۱۷ء میں لکھا گیا تھا۔ میں نے اگلے یعنی ساتویں باب ”۱۹۰۵ء اور ۱۹۱۷ء کے روسی انقلابوں کا تجربہ“ کے لئے منصوبہ بنایا تھا۔ لیکن عنوان کے علاوہ مجھے اس باب کی ایک سطر بھی لکھنے کا وقت نہیں ملا: سیاسی بحران اسمیں ”خلل انداز“، ہوا۔ ۱۹۱۷ء کے اکتوبر انقلاب کی ابتدا۔ ایسی ”خلل اندازی“، صرف خوشگوار ہی ہو سکتی ہے لیکن پمفلٹ کا دوسرا حصہ (”۱۹۰۵ء اور ۱۹۱۷ء کے روسی انقلابوں کا تجربہ“،) لکھنے کا کام غالباً طویل مدت کے لئے ملتوی کرنا پڑے گا۔ ”انقلاب کا تجربہ“، کرنا اسکے بارے میں لکھنے کے مقابلے میں کہیں زیادہ خوشگوار اور کارآمد ہے۔

مصنف

پیٹرو گراد

۳۰ نومبر ۱۹۱۷ء

اگست — ستمبر ۱۹۱۷ء میں
لکھا گیا۔ پہلے ایڈیشن کے دوسرے
باب کا تیسرا پیرا گراف ۱۷ دسمبر
۱۹۱۸ء سے پہلے لکھا گیا۔
۱۹۱۸ء میں پیٹرو گراد میں
اشاعت گھر ”ژیزن ای زنائیے“،
”زندگی اور علم“، نے
الگ کتاب میں شائع کیا۔

تشریحی نوٹ

۱۔ لینن نے اپنی کتاب ”ریاست اور انقلاب“، اگست - ستمبر ۱۹۱۷ء میں لکھی تھی۔ ریاست کے مسئلے پر نظریاتی خیالات کو ترتیب دینے کی ضرورت کا اظہار لینن نے ۱۹۱۶ء کے دوسرے ہی حصے میں کیا تھا۔ اس وقت انہوں نے ”نوجوانوں کی بین اقوامی تنظیم“ کے عنوان سے جو چھوٹا مضمون لکھا تھا اس میں ریاست کے بارے میں بوخارین کی مارکس مخالف پوزیشن پر تنقید کرتے ہوئے یہ وعدہ کیا تھا کہ وہ ریاست کے بارے میں مارکس ازم کی پوزیشن کے متعلق مضمون لکھیں گے۔ انہوں نے ا۔ م۔ کولنتائی کو اپنے ۱۷ فروری ۱۹۱۷ء کے خط کے ذریعہ مطلع کیا کہ ریاست کے بارے میں مارکس ازم کی پوزیشن کے متعلق تقریباً سارا مواد انہوں نے تیار کر لیا ہے۔ یہ مواد چھوٹی شکستہ تحریر میں ایک کاپی میں جمع کیا گیا تھا جس کا سرورق نیلا تھا اور اس پر عنوان تھا ”مارکس ازم ریاست کے بارے میں“۔ اس میں مارکس اور اینگلس کی تصانیف سے حوالے جمع کئے گئے تھے اور کاؤتسکی، پائے کوک اور برنشتائن کی کتابوں سے اقتباسات، لینن کے ملاحظات، ماخوذات اور تعمیمات کے ساتھ دئے گئے تھے۔

منصوبے کے مطابق ”ریاست اور انقلاب“، ناسی کتاب کو سات ابواب پر مشتمل ہونا چاہئے تھا لیکن آخری ساتواں باب ”۱۹۰۵ء اور ۱۹۱۷ء کے روسی انقلابوں کا تجربہ“ لینن نہیں لکھ سکے۔ صرف اس باب کے لئے جو تفصیلی تیاری

کی گئی تھی اس کا منصوبہ محفوظ رہ گیا۔ لینن نے اس کتاب کی اشاعت کے بارے میں اشاعت گھر کو ایک نوٹ لکھا جس میں کہا گیا تھا کہ اگر ان کو ”اس کے آخری حصے، ساتویں باب کے لکھنے میں زیادہ دیر ہو جائے یا یہ باب ضرورت سے زیادہ بڑا ہو جائے تو پہلے چھ ابواب کو پہلے ایڈیشن کی طرح الگ سے چھاپ دیا جائے...“

مسودے کے پہلے صفحے پر لینن نے مصنف کی حیثیت سے فرضی نام ”ف۔ ف۔ ایوانوفسکی“ دیا ہے۔ اس فرضی نام سے لینن اپنی کتاب چھپوانا چاہتے تھے ورنہ عارضی حکومت اس کو ضبط کر لیتی۔ یہ کتاب صرف ۱۹۱۸ء میں شایع ہو سکی اور فرضی نام کی ضرورت نہیں رہی۔ اس کتاب کا دوسرا ایڈیشن ۱۹۱۹ء میں شایع ہوا جس میں لینن نے دوسرے باب میں ایک نئے حصے کا ”۱۸۵۲ء میں مارکس نے مسئلے کو کس طرح پیش کیا، کے عنوان سے اضافہ کیا۔ دوسرا صفحہ ۲۔ فیئٹن لوگ۔ فیئٹن سوسائٹی (انگلستان کی اصلاح پرست تنظیم) کے ممبر جو ۱۸۸۴ء میں قائم کی گئی تھی۔ اسکو یہ نام روم کے جنرل فیبی میکسم (تیسری صدی ق۔ م) سے ملا۔ اس جنرل کا دوسرا نام ”کونک تاتر“ بھی تھا جسکے معنی ہیں ”ست“، کیونکہ اس نے ہانی بال کے خلاف جنگ کرنے میں فیصلہ کن رویے سے منہ چرایا۔ اس سوسائٹی کے ممبر زیادہ تر بورژوا دانشوروں کے نمائندے۔ عالم، ادیب اور سیاسی کارکن (سڈنی اور بیائرس ویب، ریمزے میکڈانلڈ اور برنارڈ شا وغیرہ) تھے۔ وہ پرولتاریہ کی طبقاتی جدوجہد اور سوشلسٹ انقلاب کی ضرورت کو نہیں مانتے تھے اور یقین کرتے تھے کہ صرف چھوٹی چھوٹی اصلاحیں کر کے اور رفتہ رفتہ سماج کی نئی تشکیل کر کے سرمایہ دار نظام سے سوشلزم تک پہنچنے کا امکان ہے۔ لینن فیئٹن ازم کی کردار نگاری ”انتہائی موقع پرست رجحان“ کی حیثیت سے کی ہے۔ ۱۹۰۰ء میں یہ سوسائٹی لیبر پارٹی میں مل گئی۔ ”فیئٹن سوشلزم“ لیبر خیالات والوں کے نظریات کا ایک سرچشمہ ہے۔

پہلی عالمی جنگ کے برسوں (۱۸-۱۹۱۴ء) میں فیٹن خیالات کے لوگوں نے سوشل شاونزم کی پوزیشن اختیار کی۔ صفحہ ۵

۳۔ سوشلسٹ انقلابی - روس کی پیٹی بورژوا پارٹی جو ۱۹۰۱ء کے آخر اور ۱۹۰۲ء کی ابتدا میں مختلف نرودنک گروہوں اور حلقوں کے اتحاد کی وجہ سے ظہور میں آئی۔ پہلی عالمی جنگ کے برسوں میں سوشلسٹ انقلابیوں کی اکثریت نے سوشل شاونزم کی پوزیشن اختیار کی۔

۱۹۱۷ء میں فروری کے بورژوا جمہوری انقلاب کی کامیابی کے بعد سوشلسٹ انقلابی منشویکوں کے ساتھ ملکر انقلاب دشمن بورژوا جاگیردار عارضی حکومت کے زبردست حامی تھے اور ان کے لیڈر (کیرینسکی، اوکسین تیف اور چیرنوف) اس حکومت میں شریک ہوئے۔ سوشلسٹ انقلابی پارٹی نے کسانوں کے اس مطالبے کی حمایت سے انکار کر دیا کہ جاگیرداری کو ختم کر دیا جائے اور اس کی حمایت کی کہ زمین پر جاگیرداروں کی ملکیت برقرار رہے۔ عارضی حکومت میں سوشلسٹ انقلابی وزرا نے ان کسانوں کے خلاف تعزیراتی دستے بھیجے جنہوں نے جاگیرداروں کی زمین پر قبضہ کر لیا تھا۔

سوشلسٹ انقلابی پارٹی کے بائیں بازو نے آخر نومبر ۱۹۱۷ء میں بائیں بازو کے سوشلسٹ انقلابیوں کی الگ پارٹی قائم کر لی۔

غیرملکی جنگی مداخلت اور خانہ جنگی کے برسوں میں سوشلسٹ انقلابیوں نے انقلاب دشمن تباہ کن اقدامات کئے، سرگرمی کے ساتھ مداخلت کرنے والوں اور سفیدگارڈوں کی حمایت کی، انقلاب دشمن سازشوں میں حصہ لیا اور سوویت ریاست اور کمیونسٹ پارٹی کے کارکنوں کے خلاف دہشت آیز کارروائیاں منظم کیں۔ خانہ جنگی ختم ہونے کے بعد سوشلسٹ انقلابیوں نے اندرون ملک اور سفیدگارڈ تارکین وطن کے کیمپ سے مخاصمانہ سرگرمیاں جاری رکھیں۔ صفحہ ۱۱

۴۔ منشویک - روسی سوشل ڈیموکریسی میں پیٹی بورژوا موقع پرست رجحان کے حامی، مزدور طبقے میں بورژوا اثرات لانے والے۔

منشویکوں نے اپنا نام اگست ۱۹۰۳ء کی روسی سوشل ڈیموکریٹک لیبر پارٹی کی دوسری کانگریس میں اس وقت سے پایا جبکہ وہ کانگریس کے آخر میں پارٹی کے مرکزی اداروں کے انتخابات کے موقع پر اقلیت میں رہ گئے اور انقلابی سوشل ڈیموکریٹ لینن کی قیادت میں اکثریت میں آئے۔ اس طرح بالشویک (اکثریت والے) اور منشویک (اقلیت والے) کے نام پڑے۔

منشویک بورژوازی کے ساتھ پرولتاریہ کے سمجھوتے کے خواہاں تھے اور مزدور تحریک میں موقع پرست لائن چلاتے تھے۔ فروری ۱۹۱۷ء کے بورژوا جمہوری انقلاب کے بعد منشویک سوشلسٹ انقلابیوں کے ساتھ عارضی حکومت میں شامل ہو گئے، اس کی سامراجی پالیسی کی حمایت کی اور ابھرتے ہوئے پرولتاری انقلاب کے خلاف جدوجہد کی۔

اکتوبر سوشلسٹ انقلاب کے بعد منشویک علانیہ طور پر انقلاب دشمن پارٹی ہو گئے، انہوں نے ایسی سازشوں اور بغاوتوں کی تنظیم کی اور ان میں حصہ لیا جن کا مقصد سوویت اقتدار کا خاتمہ تھا۔ صفحہ ۱۱

۵۔ قدیم قبائلی (یا جرگے والی) تنظیم۔ ابتدائی برادری کا نظام یا تاریخ انسانی میں پہلا سماجی معاشی نظام ہے۔ قبائلی برادری ان خونی رشتہ داروں کی جمعیت تھی جو خانہ داری اور سماجی تعلقات سے مربوط تھے۔ اس خاندانی نظام کے ارتقا میں دو دور آئے: مادرشاهی اور پدرشاهی۔ پدرشاهی کے آخری زمانے میں ابتدائی سماج طبقاتی سماج میں تبدیل ہو گیا اور ریاست نمودار ہوئی۔ ابتدائی برادری کے نظام میں پیداواری تعلقات کی بنیاد ذرائع پیداوار پر سماجی ملکیت اور سامان کی مساوی تقسیم تھی۔ یہ پیداواری طاقتوں کی ترقی کے نیچے معیار اور اس دور میں ان کے کردار سے بنیادی طور پر مطابقت رکھتی تھی۔ صفحہ ۱۲

۶۔ ۱۶۴۸ء-۱۶۱۸ء کی تیس سالہ جنگ۔ پہلی کل یورپی جنگ، جو یورپی ریاستوں کے مختلف گروہوں کے درمیان شدید تضاد کا نتیجہ تھی اور جس نے پروٹسٹنٹ اور رومن کیتھولک

لوگوں کے درمیان جدوجہد کی شکل اختیار کرلی۔ جرمنی اس جدوجہد کا خاص میدان اور فوجی لوٹ کھسوٹ اور جنگ کے شرکا کے قبضہ گیر دعوؤں کا نشانہ بنا۔ اس جنگ کا خاتمہ ۱۹۱۸ء میں ویسٹفالین معاہدے سے ہوا جس نے جرمنی کے سیاسی انتشار کو اور زیادہ کر دیا۔ صفحہ ۲۶

۷۔ گوتھا پروگرام۔ جرمنی کی سوشلسٹ لیبر پارٹی کا پروگرام جو ۱۸۶۵ء میں ان دو جرمن سوشلسٹ پارٹیوں کی گوتھا کانگریس میں منظور کیا گیا جو اس وقت تک الگ تھیں اور اس کانگریس میں متحد ہو گئیں۔ یہ پارٹیاں تھیں: ائیزیناخ والوں کی (جس کے رہنما بیبل اور و۔ لیبکنیخت تھے اور یہ مارکس اور اینگلس کے خیالات سے متاثر تھے) اور لاسال کے حامیوں کی (دیکھئے نوٹ نمبر ۲۸)۔ پروگرام میں بہت سے خیالات گڈمڈ تھے اور وہ موقع پرستانہ تھا کیونکہ انتہائی اہم مسائل پر ائیزیناخ والوں نے لاسال کے حامیوں کو بہت چھوٹ دے دی اور ان کے فارمولوں کو منظور کر لیا۔ کارل مارکس نے اپنی تصنیف ”گوتھا پروگرام کی تنقید“ اور اینگلس نے بیبل کے نام خط (۲۸-۱۸ مارچ ۱۸۷۵ء) میں گوتھا پروگرام کے مسودے پر شدید تنقید کی اور اس کو ۱۸۶۹ء کے ائیزیناخ والوں کے پروگرام کے مقابلے میں نمایاں طور پر پیچھے کی طرف قدم کہا۔ صفحہ ۲۷

۸۔ انیسویں صدی کے آخر اور بیسویں صدی کی ابتدا میں بورژوا حکمران حلقوں نے متعدد ملکوں میں مزدور تحریک میں تفرقہ ڈالنے اور کافی مطالبات مان کر پرولتاریہ کو انقلابی جدوجہد سے باز رکھنے کی غرض سے پیچیدہ چالیں چلیں۔ مثلاً رجعت پرست بورژوا حکومتوں میں سوشلسٹ پارٹیوں کے کچھ اصلاح پرست لیڈروں کو شرکت کا لالچ دیا۔ ۱۸۹۲ء میں برطانوی پارلیمنٹ میں جان برنس منتخب کیا گیا جو ”مزدور طبقے سے کھلی غداری کرنے والوں میں سے تھا جو وزارت کے منصب کے لئے بورژوازی کے ہاتھوں بک گئے تھے“، (لینن)۔ فرانس میں ۱۸۹۹ء میں ر۔ والدیک روسو کی بورژوا حکومت میں سوشلسٹ الیکساندر ایتین میلران

شامل ہوا اور بورژوازی کو اس کی پالیسی چلانے میں مدد دی۔ رجعت پرست بورژوا حکومت میں میلران کی شرکت نے فرانس کی مزدور تحریک کو سخت نقصان پہنچایا۔ لینن نے میلران ازم کو غداری اور ترمیم پرستی کہا۔ اٹلی میں بیسویں صدی کی ابتدا میں سوشلسٹ لیونید بیسولاتی، ایوانوئے بونومی وغیرہ حکومت سے تعاون کے کھلے کھلا حامی تھے۔ ان کو ۱۹۱۲ء میں سوشلسٹ پارٹی سے نکال دیا گیا۔

پہلی عالمی جنگ کے دوران متعدد ملکوں کی سوشل ڈیموکریٹک پارٹی کے دائیں بازو کے موقع پرست لیڈروں نے کھلم کھلا سوشل شاونزم کی پوزیشن اختیار کی، اپنے ملکوں کی بورژوا حکومتوں میں شامل ہوئے اور ان کی پالیسی چلائی۔
صفحہ ۳۱

۹۔ یہاں لینن کا مطلب روس میں ۲۷ فروری (۱۲ مارچ) ۱۹۱۷ء کے بورژوا جمہوری انقلاب سے ہے جس کی وجہ سے مطلق العنان حکومت کا تختہ الٹ دیا گیا اور بورژوا عارضی حکومت کی تشکیل ہوئی۔ صفحہ ۳۶

۱۰۔ کانسٹیٹیوشنل (آئینی) ڈیموکریٹک پارٹی (کیڈیٹ) - روس

میں لبرل شاہ پرست بورژوازی کی یہ نمایاں پارٹی اکتوبر ۱۹۰۵ء میں قائم ہوئی۔ اس میں بورژوازی اور زمینداروں کے نمائندے اور بورژوا دانش ور شامل ہوئے۔ پہلی عالمی جنگ کے دوران کیڈیٹوں نے سرگرمی کے ساتھ زار شاہی کی قبضہ گیر خارجہ پالیسی کی حمایت کی۔ فروری ۱۹۱۷ء کے بورژوا جمہوری انقلاب کے زمانے میں انہوں نے شاہی حکومت کو محفوظ رکھنے کی کوشش کی۔ بورژوا عارضی حکومت میں رہنمائی کی پوزیشن حاصل کر کے کیڈیٹوں نے عوام دشمن، انقلاب دشمن سیاست کو جاری رکھا جو امریکہ، برطانیہ اور فرانس کے ساسراجیوں کے لئے کارآمد تھی۔ اکتوبر سوشلسٹ انقلاب کی فتح کے بعد کیڈیٹ سوشلسٹ اقتدار کے قطعی دشمن بن گئے، انہوں نے تمام مسلح انقلاب دشمن اقدامات اور مداخلت کرنے والوں کے حملوں میں شرکت کی۔ مداخلت کرنے والوں اور سفیدگارڈ

کی بربادی کے بعد بھی کیڈیٹوں نے وطن چھوڑ کر اپنی انقلاب دشمن سرگرمیاں بند نہیں کیں۔ صفحہ ۳۶

۱۱ - «Die Neue Zeit» (”نیا زمانہ“) — جرمن سوشل

ڈیموکریٹک پارٹی کا نظریاتی رسالہ جو اشٹونگارٹ سے ۱۸۸۳ء سے ۱۹۲۳ء تک نکلتا رہا۔ اکتوبر ۱۹۱۷ء تک اس کا ایڈیٹر کاؤتسکی تھا اور اس کے بعد کونوف ایڈیٹر ہوا۔ اس رسالے میں پہلی بار مارکس اور اینگلس کی بعض تحریریں شائع ہوئیں۔ اینگلس نے اکثر اس کے ایڈیٹوریل بورڈ کو مشوروں کے ذریعہ مدد دی اور اس میں مارکس ازم سے گمراہی کے مضامین شائع ہونے پر اکثر نکتہ چینی کی۔ دسویں دہائی کے دوسرے حصے میں، اینگلس کی موت کے بعد اس رسالے میں برابر ترمیم پرستوں کے مضامین شائع ہونے لگے جن میں برنشتائن کے مضامین کا سلسلہ ”سوشلزم کے مسائل“ بھی تھا۔ اس میں مارکس ازم پر ترمیم پرستی کا کھلا حملہ تھا۔ پہلی عالمی جنگ کے دوران (۱۹۱۸ء—۱۹۱۴ء) عملی طور پر سوشل شاونسٹوں کی حمایت کر کے اس رسالے نے مرکزیت پرست پوزیشن اختیار کی۔ صفحہ ۴۰

۱۲ - یہاں ”فرانسیسی — پروشیائی جنگ کے بارے میں بین الاقوامی مزدور لیگ کی جنرل کونسل کی بین الاقوامی مزدور لیگ کے یورپی اور امریکی ممبروں سے دوسری اپیل کا“ ذکر ہے جو مارکس نے لندن میں ۹—۶ ستمبر ۱۸۷۰ء کو لکھی تھی۔ صفحہ ۴۳

۱۳ - ”دیلو نارودا“ — روزانہ اخبار جو سوشلسٹ انقلابیوں کا ترجمان تھا۔ اس نے کئی بار اپنا نام بدلا۔ یہ پیٹروگراد میں مارچ ۱۹۱۷ء سے جولائی ۱۹۱۸ء تک شائع ہوتا رہا۔ اس اخبار نے ملک کا دفاع کرنے اور سمجھوتہ کرنے کی پالیسی اختیار کی اور بورژوا عارضی حکومت کی حمایت کی۔ اکتوبر ۱۹۱۸ء میں شہر سمارا میں اس کے چار شمارے اور مارچ ۱۹۱۹ء میں ماسکو سے دس شمارے نکلے۔ اس اخبار کو اپنی انقلاب دشمن سرگرمیوں کی وجہ سے بند کر دیا گیا۔ صفحہ ۵۵

۱۴ - ہیروستراتی - یہ یونانی ہیروسترات کے نام پر ہے جس نے ۳۵۶ قبل مسیح میں ایفیس میں آرتیمیدی کا مندر جلا دیا تاکہ اس کا نام مشہور ہو جائے۔ صفحہ ۶۰

۱۵ - ژیروندی - ۱۸ ویں صدی کے آخر میں فرانسیسی بورژوا انقلاب کے دور میں سیاسی بورژوا گروپ کا نام۔ ژیروندی اعتدال پرست بورژوازی کے مفادات کا اظہار کرتے تھے اور انقلاب و انقلاب دشمنی کے درمیان ڈانواں ڈول تھے۔ انہوں نے شاہی سے سودے بازی کا راستہ اختیار کیا۔ صفحہ ۶۳

۱۶ - بلانکیسٹ - فرانسیسی سوشلسٹ تحریک میں ایک رجحان کے نمائندے جسکے لیڈر نمایاں انقلابی اور فرانسیسی یوٹوپائی کمیونزم کے ممتاز نمائندے لوئی آگسٹ بلانک (۱۸۰۵ء - ۱۸۸۱ء) تھے۔ انقلابی پارٹی کی سرگرمیوں کی جگہ مٹھی بھر خفیہ سازش کرنے والوں کی کارروائیوں کو لے کر انہوں نے اس ٹھوس صورت حال کا اندازہ نہیں لگایا جو بغاوت کی فتح کے لئے ضروری ہوتی ہے اور عوام سے اپنا ناتہ توڑ لیا۔ صفحہ ۶۸

۱۷ - پرودھون کے حاسی - پیٹی بورژوا کا غیر سائنسی اور

مارکس ازم مخالف رجحان۔ اس کا نام فرانسیسی انارکسٹ پرودھون کے نام پر پرودھون ازم پڑا۔ پیٹی بورژوازی کی پوزیشن سے بڑی سرمایہ دارانہ ملکیت پر نکتہ چینی کرتے ہوئے پرودھون چھوٹی نجی ملکیت ہمیشہ کے لئے قائم رکھنے کے خواب دیکھتا تھا۔ اس نے ایسے ”عوامی“ اور ”تبادلے“ کے بینک قائم کرنے کی تجویز کی جنکی مدد سے مزدور گویا آلات پیداوار کی ملکیت حاصل کر کے دستکاریاں قائم کر سکیں اور اپنی پیداوار کی ”منصفانہ“ فروخت کی ضمانت پا سکیں۔ پرودھون پرولتاریہ کے تاریخی رول کو نہیں سمجھتا تھا اور اس نے طبقاتی جدوجہد، پرولتاری انقلاب اور پرولتاری ڈکٹیٹر شپ کی مخالفت کی اور انارکسٹ پوزیشن اختیار کر کے ریاست کی ضرورت سے انکار کیا۔ مارکس اور اینگلس نے پرودھون کے حاسیوں کی ان کوششوں کے خلاف جدوجہد کی کہ وہ اپنے خیالات میں پہلی انٹرنیشنل کو الجھائیں۔ مارکس نے اپنی

”تصنیف“ فلسفے کا افلاس، میں پرودھون ازم پر شدید نکتہ چینی کی۔ پہلی انٹرنیشنل میں مارکس، اینگلس اور ان کے حامیوں کی پرودھون ازم کے خلاف سخت جدوجہد کا نتیجہ پرودھون ازم پر مارکس ازم کی مکمل فتح ہوا۔ صفحہ ۶۹

۱۸۔ یہاں مارکس کا مضمون ”سیاسی آزادہ روی“، (Indifferentism) اور اینگلس کا مضمون ”اختیار کے بارے میں“، پیش نظر ہیں جو دسمبر ۱۸۷۳ء میں اٹلی میں Almanacco Repubblicano per l'anno 1874 (۱۸۷۴ء کی رپبلکن جنتری) میں شائع ہوئے اور پھر ۱۹۱۳ء میں ان کا جرمن ترجمہ رسالہ »Die Neue Zeit« میں شائع ہوا۔ صفحہ ۶۹

۱۹۔ یہاں ذکر مارکس کے آرٹیکل ”سیاسی آزادہ روی“، کا ہے۔ صفحہ ۷۰

۲۰۔ یہاں ذکر اینگلس کے آرٹیکل ”اختیار کے بارے میں“، کا ہے۔ صفحہ ۷۱

۲۱۔ یہاں ذکر اینگلس کے آرٹیکل ”اختیار کے بارے میں“، کا ہے۔ صفحہ ۷۲

۲۲۔ یہاں ذکر مارکس کی کتاب ”فلسفے کا افلاس“، کا ہے۔ صفحہ ۷۵

۲۳۔ جرمن سوشل ڈیموکریٹک پارٹی کا ایرفورٹ پروگرام اکتوبر

۱۸۹۱ء میں شہر ایرفورٹ کی کانگریس میں منظور کیا گیا۔ یہ پروگرام گوتھا پروگرام (۱۸۷۵ء) کے مقابلے میں ایک قدم آگے کی طرف تھا۔ اس پروگرام کی بنیاد پیداوار کے سرمایہ دارانہ طریقے کی ناگزیر تباہی اور اس کی جگہ پر سوشلسٹ طریقے کے آنے کے بارے میں مارکس ازم کی تعلیم تھی۔ اس میں مزدور طبقے کی سیاسی جدوجہد پر زور دیا گیا تھا اور پارٹی کو اس جدوجہد میں رہنمائی کا رول دیا گیا تھا وغیرہ۔ لیکن ایرفورٹ پروگرام میں موقع پرستی کو سنگین چھوٹ بھی دی گئی تھی۔ ایرفورٹ پروگرام کے مسودے پر اینگلس نے اپنی تصنیف ”۱۸۹۱ء کے سوشل ڈیموکریٹک پروگرام کے مسودے پر تنقید“، میں نکتہ چینی کی۔ درحقیقت یہ ساری دوسری انٹرنیشنل کی موقع پرستی پر تنقید تھی۔ بہر

نوع جرمن سوشل ڈیموکریسی کی قیادت نے پارٹی کے عام ممبروں سے اینگلز کی تنقید چھپائی اور ان کی اہم تحریر کو پروگرام کے آخری مسودے میں پیش نظر نہیں رکھا گیا۔ لینن کے خیال میں سب سے بڑی خامی یہ تھی کہ ایرفورٹ پروگرام موقع پرستی کو بزدلانہ چھوٹ دیکر پرولتاریہ کی ڈکٹیٹر شپ کے بارے میں خاموش رہا۔ صفحہ ۷۷

۲۴۔ مزدور اور سوشلسٹ تحریک کے خلاف لڑنے کے لئے بسمارک کی حکومت نے ۱۸۷۸ء میں جرمنی میں سوشلسٹوں کے خلاف ہنگامی قانون منظور کیا۔ اس قانون کے مطابق سوشل ڈیموکریٹک پارٹی کی ساری تنظیموں اور عام مزدوروں کی یونینوں اور مزدور پریس کو ممنوع قرار دیا گیا، سوشلسٹ ادب کو ضبط کر لیا گیا اور سوشلسٹ ڈیموکریٹ جبروتشدد اور جلاوطنی کا شکار ہوئے۔ بھر نوع جبروتشدد سوشل ڈیموکریٹک پارٹی کو نہیں توڑ سکا اور غیرقانونی صورت میں اس کی سرگرمیاں جاری رہیں۔ ملک کے باہر پارٹی کا مرکزی ترجمان اخبار ”سوشل ڈیموکریٹ“ چھپتا رہا اور پارٹی کانفرنسیں باقاعدگی سے (۱۸۸۰ء، ۱۸۸۳ء اور ۱۸۸۷ء میں) ہوتی رہیں۔ جرمنی میں خفیہ طور سے تیزی کے ساتھ سوشل ڈیموکریٹک تنظیموں اور گروپوں کا احیا ہوا جن کی سربراہ غیرقانونی مرکزی کمیٹی تھی۔ ساتھ ہی پارٹی عوام سے روابط مضبوط کرنے کے لئے اپنے قانونی اسکانات کو بھی استعمال کرتی رہی اور اس کا اثر بڑھتا گیا۔ ریشتاغ کے انتخابات میں سوشل ڈیموکریٹوں کے حق میں ملنے والے ووٹوں میں ۱۸۷۸ء سے ۱۸۹۰ء تک تین گنے سے زیادہ اضافہ ہوا۔ جرمن سوشل ڈیموکریٹوں کو مارکس اور اینگلز نے بڑی مدد دی۔ ۱۸۹۰ء میں عوام اور بڑھتی ہوئی مزدور تحریک کے دباؤ سے سوشلسٹوں کے خلاف ہنگامی قانون مسترد کر دیا گیا۔ صفحہ ۸۰

۲۵۔ ”پراودا“، بالشویکوں کا قانونی اور روزانہ اخبار۔ اس کا پہلا شمارہ پیٹرسبرگ سے ۲۲ اپریل (۵ مئی) ۱۹۱۲ء کو نکلا تھا۔

لینن ”پراودا“ کے نظریاتی رہنما تھے۔ وہ تقریباً روزانہ اخبار میں لکھتے رہتے تھے، ایڈیٹوریل بورڈ کو ہدایات دیتے تھے اور اس بات پر نظر رکھتے تھے کہ اخبار کی مجاہدانہ اور انقلابی اسپرٹ قائم رہے۔

”پراودا“ کے ایڈیٹوریل بورڈ پر پارٹی کا تنظیمی کام بڑی حد تک منحصر تھا۔ یہیں مقامی پارٹی یونٹوں کے نمائندے ملتے تھے، فیکٹریوں اور کارخانوں میں پارٹی کے کام کی رپورٹیں بھی یہاں آتی تھیں، یہیں سے پارٹی کی مرکزی اور پیٹرسبرگ کی کمیٹیاں پارٹی کی ہدایات جاری کرتی تھیں۔ زارشاہی پولیس مستقل طور سے ”پراودا“ کے پیچھے پڑی رہتی تھی۔ ۸ (۲۱) جولائی ۱۹۱۳ء کو اخبار بند کر دیا گیا۔

”پراودا“، ۱۹۱۷ء میں فروری کے بورژوا جمہوری انقلاب کے بعد پھر جاری کیا گیا۔

۵ (۱۸) مارچ ۱۹۱۷ء سے ”پراودا“، روسی سوشل ڈیموکریٹک لیبر پارٹی کی مرکزی اور پیٹرسبرگ کمیٹیوں کے ترجمان کی حیثیت سے نکلنے لگا۔

پیٹروگراد آکر لینن بھی ادارتی عملے میں شامل ہو گئے اور ”پراودا“ نے بورژوا جمہوری انقلاب کو سوشلسٹ انقلاب میں تبدیل کرنے کے لئے لینن کے منصوبے کے مطابق جدوجہد شروع کر دی۔

جولائی - اکتوبر ۱۹۱۷ء میں انقلاب دشمن عارضی حکومت کے جبر و تشدد کی وجہ سے ”پراودا“ کو اپنا نام کئی بار بدلنا پڑا۔ وہ ”لیستوک پراودی“، ”پرولتاری“، ”ربوچی“ اور ”ربوچی پوت“ کے نام سے شایع ہوا۔ عظیم اکتوبر سوشلسٹ انقلاب کی فتح کے بعد ۲۷ اکتوبر (۹ نومبر) ۱۹۱۷ء سے یہ اخبار اپنے پہلے نام ”پراودا“ سے شایع ہونے لگا۔ صفحہ ۸۵

۲۶۔ کاوینیاک، لوئی ایژین - فرانسیسی جنرل اور رجعت پرست سیاسی کارکن - ۱۸۳۸ء کے فروری انقلاب کے بعد فرانس کی عارضی

حکومت کا وزیر جنگ مقرر ہوا۔ جون ۱۸۴۸ء میں فوجی ڈکٹیٹر شپ کا سربراہ ہوا اور انتہائی سختی کے ساتھ پیرس کے مزدوروں کی بغاوت کو کچل دیا۔ صفحہ ۸۶

۲۷۔ لینن نے اسکانی شرح تنخواہ کے جن اعداد کا حوالہ دیا ہے وہ ۱۹۱۷ء کے دوسرے نصف حصے کے کاغذی نوٹوں میں دئے گئے ہیں۔ پہلی عالمی جنگ کے دوران روس میں کاغذی روبل کافی کم قیمت ہو گیا۔ صفحہ ۹۰

۲۸۔ لاسال والے۔ جرمن پیٹی بورژوا سوشلسٹ لاسال کے حامی اور

پیرو اور کل جرمن مزدور یونین کے ممبر جو ۱۸۶۳ء میں لائپزگ کی مزدور انجمنوں کی کانگریس میں قائم کی گئی تھی ان بورژوا ترقی پسندوں کے خلاف جو مزدور طبقے پر اپنا اثر ڈالنا چاہتے تھے۔ اس یونین کے پہلے صدر، اس کے پروگرام کی تشکیل کرنے والے اور بنیادی طریقہ کار بنانے والے لاسال تھے۔ عام حق رائے دہی کے لئے جدوجہد کل جرمن مزدور یونین کا سیاسی پروگرام تھا اور ریاست کی امداد سے قائم کی ہوئی پیداواری کام کرنے والے مزدوروں کی انجمنوں کا قیام اس کا معاشی پروگرام تھا۔ اپنی عملی سرگرمیوں میں لاسال والوں نے بسمارک کی عظیم طاقت والی پالیسی اور پروشیا کی قیادت کی حمایت کی۔ اینگلس نے ۲۷ جنوری ۱۸۶۵ء کو مارکس کو لکھا ”معروضی طور پر پروشیا والوں کے حق میں یہ مزدور تحریک کے ساتھ کمینہ پن اور غداری تھی“۔ مارکس اور اینگلس نے لاسال والوں کے نظرئے، طریقہ کار اور تنظیم کے اصولوں پر کئی بار سخت تنقید کی اور کہا کہ جرمنی کی مزدور تحریک میں یہ موقع پرستی کا رجحان ہے۔ صفحہ ۹۲

۲۹۔ شائی لاک۔ مشہور انگریز ڈرامہ نگار شیکسپیئر کی کامیڈی ”مرچنٹ آف وینس“ کا ایک کردار جو سخت اور سنگدل سود خور تھا۔ اس نے اپنے تمسک میں یہ بے رحمانہ شرط رکھی تھی کہ بروقت قرض ادا نہ ہونے پر وہ قرضدار کے جسم سے ایک پونڈ گوشت کاٹ لے گا۔ صفحہ ۱۱۲

۳۰۔ بورساک۔ مذہبی تعلیم گاہوں کے طالب علم جن کے رسوم روسی مصنف ہومیالوفسکی نے اپنی تصنیف ”بورسا کے خاکے“ میں

لکھے ہیں۔ بورسا۔ زارشاہی روس میں مذہبی تعلیم گاہوں کی اقامت گاہیں۔ صفحہ ۱۱۳

۳۱۔ پہلی انٹرنیشنل کی ہیگ کانگریس ۲ سے ۷ ستمبر ۱۸۷۲ء تک ہوئی۔ اس میں مارکس اور اینگلس نے شرکت کی۔ اس کانگریس کے ۶۵ مندوبین تھے اور ایجنڈے میں یہ مسائل تھے: (۱) جنرل کونسل کے اختیارات۔ (۲) پرولتاریہ کی سیاسی سرگرمی وغیرہ۔ کانگریس کی پوری کارروائی کے دوران باکونین کے حاسیوں سے سخت جدوجہد رہی۔ کانگریس نے جنرل کونسل کے اختیارات وسیع کرنے کا فیصلہ کیا۔ ”پرولتاریہ کی سیاسی سرگرمی“ کے مسئلے پر کانگریس کے فیصلے میں کہا گیا تھا کہ پرولتاریہ کو سماجی انقلاب کی فتح کے لئے خود اپنی پارٹی منظم کرنی چاہئے اور اس کا عظیم فریضہ سیاسی اقتدار حاصل کرنا ہے۔ اس کانگریس میں باکونین اور گیلوم کو انٹرنیشنل سے نکال دیا گیا۔ صفحہ ۱۲۱

۳۲۔ ”زاریا“۔ مارکسی سائنسی سیاسی رسالہ ۱۹۰۲ء۔ ۱۹۰۱ء میں اسٹوٹگارٹ سے ”اسکرا“ اخبار کے ادارتی بورڈ سے قانونی طور پر شایع ہوتا رہا۔ یہ رسالہ بین الاقوامی اور روسی ترمیم پرستی پر نکتہ چینی کرتا تھا اور مارکس ازم کی نظریاتی بنیادوں کا حاسی تھا۔ صفحہ ۱۲۳

۳۳۔ یہاں ذکر دوسری انٹرنیشنل کی پانچویں بین الاقوامی کانگریس کا ہے جو ۲۳ سے ۲۷ ستمبر ۱۹۰۰ء تک پیرس میں ہوئی۔ بنیادی سوال ”سیاسی اقتدار کا حصول اور بورژوا پارٹیوں سے اتحاد“ پر جس کا تعلق والدیک۔ روسو کی رجعت پرست حکومت میں ملیران کی شرکت سے تھا، کانگریس کی اکثریت نے کاؤتسکی کی تجویز کو منظور کیا۔ تجویز میں کہا گیا تھا کہ ”انفرادی طور پر کسی سوشلسٹ کی بورژوا حکومت میں شرکت کو سیاسی اقتدار کے حصول کی نارمل ابتدا نہیں سمجھا جا سکتا بلکہ اس کو کٹھن صورت حال سے جدوجہد کرنیکا مخصوص اور وقتی ذریعہ سمجھا جاسکتا ہے“۔ بعد میں بورژوازی سے اپنے اتحاد کو صحیح قرار دینے کے لئے موقع

پرست اکثر قرارداد کی اس دفعہ کا حوالہ دیتے تھے۔ صفحہ

۱۲۳

۳۴۔ برنشتائن ازم۔ بین اقوامی سوشل ڈیموکریسی میں موقع پرست اور مارکس ازم دشمن رجحان جو ۱۹ ویں صدی کی آخر میں جرمنی میں پیدا ہوا اور برنشتائن کے نام سے مشہور ہوا، جو انتہائی علانیہ طور پر ترمیم پرستی کا اظہار کرنے والا تھا۔ صفحہ ۱۲۴

۳۵۔ دیکھئے مارکس کا ”لوئی بوناپارٹ کا ۱۸ واں برومیر“۔ صفحہ ۱۲۴

۳۶۔ دیکھئے ”کمیونسٹ پارٹی کے مینی فیسٹو“ کے ۱۸۷۲ء کے جرمن ایڈیشن کے لئے مارکس اور اینگلس کا پیش لفظ۔ صفحہ ۱۲۵

۳۷۔ دیکھئے مارکس کی تصنیف ”فرانس میں خانہ جنگی“۔ صفحہ ۱۲۸

۳۸۔ دیکھئے مارکس اور اینگلس۔ ”مرکزی کمیٹی کا کمیونسٹ یونین سے خطاب“۔ صفحہ ۱۳۲

۳۹۔ دیکھئے مارکس کی تصنیف ”فرانس میں خانہ جنگی“۔ صفحہ ۱۳۵

۴۰۔ یہاں سڈنی اور بیائریس ویب کی کتاب ”برطانوی ٹریڈ یونین ازم کے نظریے اور عمل“ نامی کتاب کا ذکر ہے۔ صفحہ ۱۳۶

۴۱۔ ”سوشلسٹ ماہنامہ“۔ (Sozialistische Monatshefte)۔

جرمن موقع پرستوں کا خاص ترجمان رسالہ اور بین اقوامی ترمیم پرستی کے ترجمانوں میں سے تھا۔ یہ برلن سے ۱۸۹۷ء سے ۱۹۳۳ء تک شایع ہوتا رہا اور پہلی عالمی جنگ (۱۹۱۸ء-۱۹۱۴ء) کے دوران اس نے سوشل شاونسٹ رویہ اختیار کیا۔ صفحہ ۱۳۹

۴۲۔ ژورنالیسم۔ فرانسیسی اور بین اقوامی سوشلسٹ تحریک کے ممتاز کارکن ژورنالیسم کے حامی۔ ژورنالیسم نے جمہوریت، عوام کی آزادیوں اور امن کے حق میں اور سامراجی ظلم و ستم اور قبضہ گیر جنگوں کے خلاف جدوجہد کی۔ پھر بھی ژورنالیسم اور اس کے حامیوں نے مارکس ازم کے بنیادی اصولوں میں ترمیم کی کوشش کی۔ ژورنالیسم کے حامیوں کا خیال تھا کہ سوشلزم کی فتح بورژوا سے پرولتاریہ کی طبقاتی جدوجہد کے ذریعہ نہ ہوگی بلکہ ”جمہوری خیالات کے پروان چڑھنے“ کا نتیجہ ہوگی۔ وہ ظالم اور مظلوم کے درمیان طبقاتی امن کے پرچارک تھے اور کوآپریٹو سسٹم کے پرودھونی دھوکے میں گرفتار

تھے۔ ان کا خیال تھا کہ سرمایہ داری کے حالات میں بھی کوآپریٹو کی رفتہ رفتہ ترقی سے سوشلزم تک پہنچا جا سکے گا۔ ۱۹۰۲ء میں ژوریس کے حامیوں نے فرانسیسی سوشلسٹ پارٹی بنائی جس کی پوزیشن اصلاح پرست تھی۔ ۱۹۰۵ء میں اس پارٹی نے فرانس کی گیدیست سوشلسٹ پارٹی کے ساتھ ملکر واحد پارٹی بنائی جس کا نام فرانسیسی سوشلسٹ پارٹی پڑا۔ لینن نے ژوریس اور اس کے حامیوں کے اصلاح پرست نظریات پر سخت تنقید کی۔ ژوریس کی امن کے لئے اور جنگ چھڑنے کے خطرے کے خلاف جدوجہد نے سامراجی بورژوا میں اس کے لئے نفرت پھیلا دی۔ پہلی عالمی جنگ چھڑنے سے پہلے ژوریس کو رجعت پرست پٹھوؤں نے قتل کر دیا۔

پہلی عالمی جنگ کے دوران جب کہ فرانسیسی سوشلسٹ پارٹی کی قیادت ژوریس کے حامیوں کے ہاتھ میں تھی انہوں نے کھلم کھلا سامراجی جنگ کی حمایت کی اور سوشل شاونزم کی پوریشن اختیار کی۔ صفحہ ۱۳۹

۴۳۔ اطالوی سوشلسٹ پارٹی ۱۸۹۲ء میں قائم کی گئی۔ اپنے قیام کے وقت سے ہی پارٹی کے اندر دو رجحانات یعنی موقع پرستی اور انقلابیت کے درمیان سخت نظریاتی جدوجہد شروع ہو گئی جو پارٹی کی پالیسی اور طریقہ کار کے بارے میں تھی۔ ۱۹۱۲ء میں ریجوایمیلٹی کی کانگریس میں بائیں بازو کے دباؤ سے اصلاح پرستوں (بونومی اور بیسولاتی وغیرہ) کو جو جنگ اور حکومت اور بورژوا سے تعاون کے سب سے زیادہ علانیہ طور پر حامی تھے پارٹی سے نکال دیا گیا۔ پہلی عالمی جنگ کی ابتدا سے اٹلی کی جنگ میں شرکت تک اٹلی کی سوشلسٹ پارٹی نے جنگ کی مخالفت کی۔ اتحاد ثلاثہ کی طرف سے اٹلی کی جنگ میں شرکت (۱۹۱۵ء) کے بعد سے اٹلی کی سوشلسٹ پارٹی میں تین نمایاں رجحان پیدا ہو گئے: (۱) دایاں بازو — جنگ کرنے والی بورژوازی کی مدد کے حق میں تھا۔ (۲) مرکزی بازو — پارٹی کی اکثریت کو متحد کر کے یہ نعرہ دے رہا تھا ”جنگ میں شرکت نہ کرو اور توڑ پھوڑ نہ کرو“ اور

(۳) ہایاں بازو — جنگ کے خلاف زیادہ قطعی رائے رکھتا تھا لیکن اس کے خلاف مسلسل جدوجہد کی تنظیمی کوششوں میں کامیاب نہ تھا۔ بائیں بازو والے سائراجی جنگ کو خانہ جنگی میں تبدیل کرنے اور قطعی طور پر اصلاح پرستوں اور بورژوازی سے تعاون کرنے والوں سے الگ ہونے کی ضرورت کو نہیں سمجھتے تھے۔ ۱۹۱۴ء میں لوگانو میں اطالوی سوشلسٹوں نے سوئٹزرلینڈ کے سوشلسٹوں کے ساتھ مل کر کانفرنس کی اور زمروالڈ (۱۹۱۵ء) اور کینن تال (۱۹۱۶ء) کی بین الاقوامی سوشلسٹ کانفرنسوں میں سرگرمی سے حصہ لیا۔

۱۹۱۶ء کے آخر میں اطالوی سوشلسٹ پارٹی نے سوشل پسیفی ازم (Social Pacifism) کا راستہ اختیار کیا۔ صفحہ ۱۳۹

۴۴۔ فیئشن — دیکھئے تشریحی نوٹ ۲۔

۴۵۔ برطانوی انڈپنڈنٹ لیبر پارٹی (Independent Labour Party) —

۱۸۹۳ء میں یہ اصلاح پرست تنظیم ”نئی ٹریڈ یونینوں“ کے لیڈروں نے ہڑتالوں کی بڑھتی ہوئی جدوجہد اور بورژوا پارٹیوں سے برطانوی مزدور طبقے کے چھٹکارے کی تحریک زور پکڑنے کے حالات میں بنائی۔ اس پارٹی میں ”نئی ٹریڈ یونینوں“ اور متعدد پرانی ٹریڈ یونینوں کے ممبر، دانشوروں اور پیٹی بورژوازی کے نمائندے شامل ہو گئے جو فیئشن لوگوں (Fabians) کے زیر اثر تھے۔ پارٹی کے لیڈر کیئر ہارڈی اور ریمزے میکڈانلڈ تھے۔ انڈپنڈنٹ لیبر پارٹی نے اپنے وجود کے وقت سے ہی بورژوا اصلاح پرست پوزیشن اختیار کی، جدوجہد کی پارلیمانی شکل اور لیبر پارٹی کے ساتھ پارلیمانی سمجھوتوں کی طرف زیادہ توجہ کی۔ لینن نے لکھا کہ ”عمل میں یہ ہمیشہ بورژوازی پر تکیہ کرنے والی موقع پرست پارٹی رہی ہے۔“ پہلی عالمی جنگ کی ابتدا میں انڈپنڈنٹ لیبر پارٹی نے جنگ کے خلاف ایک مینی فیسٹو شایع کیا لیکن جلد ہی اس نے سوشل شاونزم کی پوزیشن اختیار کر لی۔ صفحہ ۱۳۹

ناموں کا اشاریہ

— الف —

اسپینسر (Spenser)، ہربرٹ (۱۹۰۳ء — ۱۸۲۰ء) — برطانوی فلسفی، ماہر نفسیات و سماجیات۔ ثبوتی فلسفے کا نمایاں نمائندہ۔ وہ ’’سماج کا طبعی نظریہ‘‘، ناسی تھیوری کے بانیوں میں سے تھا۔ سماجی نابرابری کو منصفانہ قرار دینے کی کوشش میں اس نے انسانی سماج کو جسم حیوانی سے مشابہت دی اور بقا کی جدوجہد کے حیاتیاتی نظریے کو انسانی تاریخ سے جوڑ دیا۔ اسپینسر کے رجعت پرست فلسفیانہ اور عمرانی خیالات نے اسکو برطانوی بورژوازی کا بہت ہی مقبول نظریہ داں بنا دیا۔ اسکی خاص تصنیف «System of Synthetic Philosophy» (۱۸۶۲ء — ۹۶ء) ہے۔ صفحہ ۱۳

استرووے، پ۔ ب۔ (۱۹۴۴ء — ۱۸۷۰ء) — روسی بورژوا ماہر معاشیات، صحافی اور آئینی جمہوری (کیڈیٹ) پارٹی کا ایک لیڈر۔ ۱۹ ویں صدی کی آخری دہائی میں وہ ’’قانونی مارکسازم‘‘ کا نمایاں علمبردار تھا۔ اسنے مارکس کے معاشی اور فلسفیانہ نظریات پر ’’نکتہ چینی‘‘ کی اور ان میں ’’ترسیمات‘‘ پیش کیں۔ اس بات کی کوشش کی کہ مارکسازم اور مزدور تحریک کو بورژوا مفادات کے لئے استعمال کیا جا سکے۔ اکتوبر سوشلسٹ انقلاب کے بعد وہ سوویت اقتدار کا سخت دشمن اور ورائگیل کی انقلاب دشمن حکومت کا ممبر رہا۔ پھر انتقال وطن کر گیا۔ صفحہ ۴۶

اسٹاؤننگ (Stauning)، توروالد آگسٹ ماری نوس (۱۸۷۳ء — ۱۹۴۲ء) — ڈنمارک کا ریاستی کارکن، ڈنمارک کے سوشل

ڈیموکریٹوں کے دائیں بازو اور دوسری انٹرنیشنل کا ایک لیڈر اور صحافی - ۱۸ - ۱۹۱۴ء کی عالمی سامراجی جنگ میں وہ سوشل شاؤنست تھا - ۲۰ - ۱۹۱۶ء میں ڈنمارک کی بورژوا حکومت میں وہ وزیر برے قلمدان تھا - بعد کو وہ سوشل ڈیموکریٹک حکومت اور بورژوا ریڈیکلوں اور دائیں بازو کے سوشل ڈیموکریٹوں کی مخلوط حکومت کا سربراہ ہوا - صفحات ۵۴، ۱۳۹

اشٹرنر (Stirner)، ماکس (۱۸۰۶ء - ۱۸۵۶ء) - جرمن فلسفی، بورژوا انفرادیت اور انارکزم کا نظریہ داں - اس نے ۱۸۴۴ء میں اپنی کتاب «Der Einzige und sein Eigentum» (فرد اور اس کی ملکیت) میں اپنے نظریات پیش کئے - ماکس اور اینگلس نے اس پر متواتر نکتہ چینی کی - صفحہ ۱۲۱

اسکوبیلیف، م - ای - (۱۹۳۹ء - ۱۸۸۵ء) - ۱۹۰۳ء سے سوشل ڈیموکریٹک تحریک میں منشویک کی حیثیت سے شریک رہا - ۱۹۱۴ء - ۱۸ء کی عالمی سامراجی جنگ میں اس نے مرکزیت پرست پوزیشن اختیار کی - فروری ۱۹۱۷ء کے بورژوا جمہوری انقلاب کے بعد وہ پیٹروگراد سوویت کا نائب صدر، مرکزی انتظامیہ کمیٹی کے پہلے اجلاس کا نائب صدر ہوا - سنی سے اگست ۱۹۱۷ء تک بورژوا عارضی حکومت میں وزیر محنت رہا - اکتوبر سوشلسٹ انقلاب کے بعد اس نے منشویزم کو مسترد کر دیا - کوآپریٹیو انجمنوں کا کارکن رہا اور پھر غیر ملکی تجارت کی عوامی کمیساریت میں آگیا - صفحات ۱۸، ۵۵

اوکسین تیف، ن - د - (۱۹۴۳ء - ۱۸۷۸ء) - سوشلسٹ انقلابیوں کی پارٹی کا ایک لیڈر اور اس کی مرکزی کمیٹی کا ممبر - عالمی سامراجی جنگ کے دوران سخت سوشل شاؤنست بن گیا - فروری ۱۹۱۷ء کے بورژوا جمہوری انقلاب کے بعد کسانوں کے مندوبین کی کل روس سوویت کی انتظامیہ کمیٹی کا صدر اور دوسری مخلوط عارضی حکومت میں وزیر داخلہ ہوا - بعد کو انقلاب دشمن "روسی ریپبلک کی عارضی کونسل"، (پارلیمانی ادارہ) کا صدر رہا - اکتوبر سوشلسٹ انقلاب کے بعد انقلاب دشمن بغاوتوں کے ناظموں میں سے تھا - صفحات ۱۸، ۵۵

اینکلس (Engels)، فریڈرک (۱۸۹۵ء-۱۸۲۰ء) - سائنسی کمیونزم کے بانیوں میں سے تھے۔ وہ بین الاقوامی پرولتاریہ کے معلم اور کارل مارکس کے دوست اور رفیق کار تھے۔ صفحات ۲۹۶-۲۹، ۳۵، ۳۸، ۴۳، ۹۷-۶۶، ۱۰۲، ۱۱۱، ۱۱۳، ۱۲۱، ۱۲۳-۱۲۵، ۱۲۹-۱۲۷، ۱۳۳

- ب -

باکونین، م۔ ا۔ (۱۸۷۶ء-۱۸۱۳ء) - نرودازم اور انارکزم کا ایک نظریہ داں۔ ۱۸۴۰ء سے روس کے باہر رہا اور جرمنی میں ۴۹-۱۸۴۸ء کے انقلاب میں حصہ لیا۔ پہلی انٹرنیشنل میں آیا اور مارکس ازم کی سخت مخالفت کی۔ باکونین نے ہر طرح کی ریاست کو مانتے سے انکار کیا جن میں پرولتاریہ کی ڈکٹیٹر شپ بھی شامل تھی۔ وہ پرولتاریہ کے عالمی تاریخی رول کو نہیں سمجھتا تھا۔ اس نے مزدور طبقے کی خود مختار سیاسی پارٹی بنانے کی کھلم کھلا مخالفت اور اس نظر نے کی حمایت کی کہ مزدور طبقے کو سیاسی سرگرمیوں میں حصہ نہ لینا چاہئے۔ ۱۸۷۲ء میں باکونین کو اپنی نفاق پھیلانے والی سرگرمیوں کی وجہ سے پارٹی سے نکال دیا گیا۔ صفحات ۶۱، ۷۶، ۱۲۱

براکے (Bracke)، ولہلم (۱۸۸۰ء-۱۸۴۲ء) - جرمن سوشلسٹ، کتابوں کا پبلشر اور ڈیلر اور آئیزیناخ پارٹی (۱۸۶۹ء) کے بانیوں اور لیڈروں میں سے تھا۔ وہ پارٹی کے لٹریچر کے خاص اشاعت اور نشر کرنے والوں میں سے تھا۔ صفحات ۷۴، ۹۵

برانٹنگ (Branting)، کارل یالم (۱۹۲۵ء-۱۸۶۰ء) - سویڈن کی سوشل ڈیموکریٹک پارٹی اور دوسری انٹرنیشنل کے لیڈروں میں سے تھا اور موقع پرست تھا۔ ۱۸۸۷ء اور ۱۹۱۷ء کے دوران (وقفوں کے ساتھ) پارٹی کے مرکزی ترجمان اخبار «Socialdemokraten» (”سوشل ڈیموکریٹ“،) کا ایڈیٹر اور ۱۸۹۷ء اور ۱۹۲۵ء کے درمیان ریکسداگ کا ممبر رہا۔ ۱۸-۱۹۱۳ء کی عالمی سامراجی جنگ کے دوران وہ سوشلسٹ شاؤنست ہو گیا۔

۱۹۱۷ء میں اس نے ایڈین کی مخلوط لیبرل سوشلسٹ حکومت میں شرکت کی اور سوویت روس کے خلاف مسلح مداخلت کی حمایت کی۔
صفحات ۵۴، ۱۴۰

برنشتائن (Bernstein)، ایڈورڈ (۱۸۵۰ء - ۱۹۳۲ء) — جرمن سوشل ڈیموکریسی کے انتہاپسند موقع پرست بازو اور دوسری انٹرنیشنل کا لیڈر، ترمیم پرستی اور اصلاح پرستی کا نظریہ داں۔ آٹھویں دہائی کے وسط سے اس نے سوشل ڈیموکریٹک تحریک میں حصہ لیا۔ ۱۸۸۱ء سے ۱۸۸۹ء تک جرمن سوشل ڈیموکریٹک پارٹی کے مرکزی ترجمان اخبار «Socialdemokraten» («سوشل ڈیموکریٹ»،) کا ایڈیٹر رہا۔ ۹۸ - ۱۸۹۶ء میں رسالہ «Die Neue Zeit» («نیا زمانہ»،) میں اسکے مضامین کا سلسلہ «سوشلزم کے مسائل»، چھپتا رہا جو بعد کو ایک علاحدہ کتاب کی شکل میں «سوشلزم کے لوازمات اور سوشل ڈیموکریسی کے فریضے»، کے نام سے شایع کیا گیا۔ اس میں انقلابی مارکسزم کے فلسفیانہ، معاشی اور سیاسی اصولوں میں کھلم کھلا ترمیم کی کوشش کی گئی ہے۔ برنشتائن کا کہنا تھا کہ سرمایہ داری میں مزدوروں کی معاشی حالت بہتر بنانے کے لئے اصلاحات کی جدوجہد مزدور تحریک کا خاص مقصد ہے۔ اس سلسلے میں اس نے یہ موقع پرستانہ فارمولا پیش کیا «تحریک سب کچھ ہے، مختتم مقصد کچھ نہیں»،۔ عالمی سامراجی جنگ کے دوران اس نے مرکزیت پرست پوزیشن اختیار کی اور اپنے سوشل شاوونزم کو بین الاقوامیت کے جملوں کے پردے میں چھپانا چاہا۔ بعد کے برسوں میں بھی وہ سامراجی بورژوازی کی پالیسی کی حمایت کرتا رہا اور اکتوبر سوشلسٹ انقلاب اور سوویت ریاست پر حملے کئے۔ صفحات ۵۱، ۶۰، ۶۱، ۱۲۵ - ۱۲۳، ۱۲۸

۱۳۷

بریشکو — بریشکوفسکیا، اے۔ ک۔ (۱۸۴۴ء - ۱۹۳۴ء) سوشلسٹ انقلابی پارٹی کی ناظمہ اور لیڈر جو اس پارٹی کے انتہاپسند دائیں بازو کی ممبر تھی۔ فروری ۱۹۱۷ء کے بورژوا جمہوری انقلاب کے بعد اس نے عارضی حکومت کی حمایت کی۔ وہ سامراجی جنگ «فتعیاب اختتام»، تک جاری رکھنے کی حامی تھی۔ اکتوبر

سوشلسٹ انقلاب کے بعد اس نے سرگرمی کے ساتھ سوویت حکومت کی مخالفت کی۔ صفحہ ۵

بسمارک (Bismark)، آٹو ایڈورڈ لیوپولڈ (۱۸۹۸ء - ۱۸۱۵ء) -

پروشیا اور جرمنی کا ریاستی کارکن اور مدیر۔ بسمارک کا خاص مقصد چھوٹی مٹی ہوئی جرمن ریاستوں کو متحد کرنا اور یونکر پروشیا کی حکمرانی میں جرمنی کی متحدہ سلطنت بنانا تھا۔ جنوری ۱۸۷۱ء میں بسمارک جرمن سلطنت کا چانسلر ہوا اور بیس سال تک جرمنی کی ساری داخلہ و خارجہ پالیسی زمیندار - یونکروں کے مفادات کے لئے چلاتا رہا اور ساتھ ہی اس کے لئے بھی کوشاں رہا کہ یونکروں اور بڑی بورژوازی کے درمیان اتحاد ہو جائے۔ ۱۸۷۸ء میں اس کے اصرار پر بنائے ہوئے سوشلسٹ دشمن ہنگامی قانون کے ذریعہ مزدور طبقے کی تحریک کا گلا گھونٹنے کی کوشش میں جب اس کو ناکامیابی ہوئی تو اس نے عوام کو فریب دینے والا سماجی قانون سازی کا پروگرام بنایا اور بعض درجوں کے مزدوروں کے لئے لازمی بیمے کا قانون نافذ کیا۔ بہر حال چھوٹی چھوٹی رعایتوں سے مزدور تحریک کو کمزور کرنے کی بسمارک کی کوشش ناکام ہوئی اور ۱۸۹۰ء میں اس کو استعفا دینا پڑا۔ صفحہ ۷

بوناپارٹ، لوئی - دیکھئے نیولین سوم -

بیل (Bebel)، آگسٹ (۱۹۱۳ء - ۱۸۴۰ء) - جرمن سوشل ڈیموکریسی

اور بین اقوامی مزدور تحریک کا ایک بہت ہی نمایاں کارکن۔ اپنی سیاسی سرگرمیاں ۱۹ ویں صدی کی ساتویں دہائی کی ابتدا میں شروع کر کے پہلی انٹرنیشنل کا ممبر ہو گیا۔ ۱۸۶۹ء میں اس نے و۔ لیبنکیخت کے ساتھ ملکر جرمن سوشل ڈیموکریٹک لیبر پارٹی (آئیزیناخ والوں کی) کی بنیاد ڈالی اور متواتر ریشٹاغ میں منتخب ہوتا رہا۔ دسویں دہائی اور بیسویں صدی کی ابتدا میں اس نے جرمن سوشل ڈیموکریٹک پارٹی کی صفوں میں اصلاح پرستی اور ترمیم پرستی کی مخالفت کی۔ برنشتائن کے پیروؤں کے خلاف اس کی تقریروں کو لینن ”مارکسی نظریات کے دفاع اور مزدوروں کی

پارٹی کے حقیقی سوشلسٹ کردار کے لئے جدوجہد کا نمونہ، خیال کرتے تھے۔ صفحات ۷۵-۷۴، ۷۷، ۹۵، ۱۰۲

بیسولاتی (Bissolati)، لیوند (۱۹۲۰ء-۱۸۵۷ء)۔ اطالوی سوشلسٹ پارٹی کے بانیوں میں سے تھا اور اس کے شدید دائیں اصلاح پرست بازو کا لیڈر۔ ۱۹۱۲ء میں اس کو اطالوی سوشلسٹ پارٹی سے نکال دیا گیا اور اس نے ”سماجی اصلاح پرست پارٹی“ بنالی۔ ۱۸-۱۹۱۳ء کی عالمی سامراجی جنگ کے دوران وہ سوشل شاؤنست رہا اور اتحادِ ثلاثہ کے ساتھ جنگ میں اٹلی کی شرکت کی وکالت کرتا تھا۔ ۱۹۱۶ء اور ۱۹۱۸ء کے درمیان وہ وزیر بے قلمدان تھا۔ صفحہ ۵۴

— پ —

پالچینسکی، پ۔ ای۔ (سال انتقال ۱۹۳۰ء)۔ انجینیر جس نے ”پرودا و گول“، نامی سینڈیکیٹ منظم کیا۔ وہ بینکوں کے حلقوں سے گہرے تعلقات رکھتا تھا۔ فروری ۱۹۱۷ء کے بورژوا جمہوری انقلاب کے بعد وہ بورژوا عارضی حکومت میں وزیر تجارت و صنعت ہو گیا۔ اس نے صنعت کاروں کی طرف سے کی ہوئی توڑ پھوڑ منظم کی اور جمہوری تنظیموں کے خلاف جدوجہد کرتا رہا۔ صفحہ ۱۸

پانے کوک (Panneckock)، انتونی (۱۹۶۰ء-۱۸۷۳ء) ہالینڈ کا سوشل ڈیموکریٹ۔ ۱۹۱۰ء سے بائیں بازو کے جرمن سوشل ڈیموکریٹوں سے اس کے قریبی تعلقات تھے۔ ۱۸-۱۹۱۳ء کی عالمی سامراجی جنگ کے دوران وہ انٹرنیشنلسٹ رہا۔ اس نے بائیں بازو کے زمرہ والڈ کے نظریاتی ترجمان رسالے »Vorbote« (”پیش گو“،) کی اشاعت میں حصہ لیا۔ ۱۹۱۸ء اور ۱۹۲۱ء کے درمیان وہ ہالینڈ کی کمیونسٹ پارٹی کا ممبر رہا اور کمیونسٹ انٹرنیشنل کے کام میں حصہ لیا۔ وہ انتہا پسند بائیں بازو کے گروہ بندانہ خیالات رکھتا تھا۔ ۱۹۲۱ء میں پانے کوک نے کمیونسٹ پارٹی چھوڑ دی اور جلد ہی سیاسی سرگرمیوں سے الگ ہو گیا۔ صفحات ۱۳۵-۱۳۲، ۱۳۶

پروڈھون (Proudhon)، پیئر ژوزیف (۱۸۶۵ء-۱۸۰۸ء) — فرانسیسی صحافی، ماہر معاشیات و سماجیات، پیٹی بورژوازی کا نظریہ دہان اور انارکزم کے بانیوں میں سے تھا۔ صفحات ۶۰، ۷۴،

۱۲۱، ۱۲۳

پلیخانوف، گ۔ و۔ (۱۹۱۸ء-۱۸۵۶ء) — روسی اور بین الاقوامی مزدور تحریک کا نمایاں کارکن اور روس میں مارکس ازم کا پہلا پرچارک۔ ۱۸۸۳ء میں پلیخانوف نے پہلی روسی مارکسی تنظیم جنیوا میں ”محنت کی نجات کا گروپ“ کے نام سے بنائی۔ اس نے نرود ازم اور بین الاقوامی مزدور تحریک میں ترمیم پرستی کے خلاف جدوجہد کی۔ موجودہ صدی کی ابتدا میں وہ اخبار ”اسکرا“ اور رسالہ ”زاریا“ کے ایڈیٹوریل بورڈ میں تھا۔

۱۸۸۳ء اور ۱۹۰۳ء کے درمیان پلیخانوف نے متعدد تصانیف کیں جنہوں نے مادی دنیا کے نظریے کے دفاع اور اشاعت میں بڑا رول ادا کیا۔ بہر حال اس وقت بھی اس نے کئی سنگین غلطیاں کیں جو آئندہ اس کے منشویک خیالات کی بنیاد بنیں۔ روسی سوشل ڈیموکریٹک لیبر پارٹی کی دوسری کانگریس کے بعد پلیخانوف نے موقع پرستی کی طرف صلح جویانہ رویہ اختیار کیا اور پھر منشویکوں میں شامل ہو گیا۔ پہلے روسی انقلاب کے دوران اس نے تمام بڑے بڑے مسائل پر منشویکوں کی حمایت کی۔ ۱۹۱۴ء — ۱۹۱۸ء کی عالمی سامراجی جنگ میں اس نے سوشل شاؤنست پوزیشن اختیار کی۔ فروری ۱۹۱۷ء کے بورژوا ڈیموکریٹک انقلاب کے بعد وطن واپس آکر اس نے بالشویکوں اور سوشلسٹ انقلاب کی اس خیال سے مخالفت کی کہ روس میں سوشلزم کی طرف عبور کرنے کے لئے پختگی نہیں ہے۔ اس نے اکتوبر سوشلسٹ انقلاب کی طرف منفی رویہ اختیار کیا لیکن سوویت اقتدار کے خلاف نہیں لڑا۔

صفحات ۵، ۴۳، ۵۳، ۶۱، ۱۲۱ — ۱۲۰، ۱۳۹

پوتریسوف، ا۔ ن۔ (۱۹۳۴ء-۱۸۶۹ء) — منشویکوں کا لیڈر۔ ۱۸ — ۱۹۱۴ء کی عالمی سامراجی جنگ کے دوران وہ سوشل شاؤنست ہو گیا۔ اکتوبر سوشلسٹ انقلاب کے بعد اس نے انتقال وطن کر لیا۔ صفحات ۵، ۱۳۹

ہومیالوفسکی، ن - گ - (۱۸۶۳ء - ۱۸۳۵ء) - روسی جمہوری مصنف -
اپنی تصانیف میں اس نے روس کے مطلق العنان - نوکر شاہی نظام،
تشدد اور من مانی حکومت پر حملے کئے ہیں - صفحہ ۱۱۳

- ت -

تریویس (Treves)، کلاؤڈیو (۱۹۳۳ء - ۱۸۶۸ء) - اٹلی کی سوشلسٹ
پارٹی کا ایک اصلاح پرست لیڈر - ۱۸ - ۱۹۱۴ء کی عالمی
سامراجی جنگ کے دوران مرکزیت پرست رہا - اکتوبر سوشلسٹ
انقلاب کی طرف مخاصمانہ رویہ اختیار کیا - اطالوی سوشلسٹ
پارٹی میں نفاق (۱۹۲۲ء) کے بعد وہ اصلاح پرست Unitarian
سوشلسٹ پارٹی کا ایک لیڈر ہوا - صفحہ ۱۴۰

تسرے تیلی، ای - گ - (۱۹۵۹ء - ۱۸۸۲ء) - منشیویک لیڈر، ۱۹۱۴ء -
۱۹۱۸ء کی عالمی سامراجی جنگ کے دوران مرکزیت پرست ہو
گیا - فروری ۱۹۱۷ء کے بورژوا جمہوری انقلاب کے بعد وہ بورژوا
عارضی حکومت میں وزیر ڈاک و تار اور جولائی کے واقعات کے
بعد وزیر داخلہ ہوا اور بالشویکوں پر جبر و تشدد منظم کیا -
اکتوبر سوشلسٹ انقلاب کے بعد وہ جارجیا میں انقلاب دشمن
منشیویک حکومت کا لیڈر بنا - جارجیا میں سوویت اقتدار کی فتح
کے بعد انتقال وطن کر گیا - صفحات ۵، ۱۸، ۵۵، ۸۶، ۹۱،
۱۱۳، ۱۳۹

توراتی (Turati)، فیلیپو (۱۹۳۲ء - ۱۸۵۷ء) - اٹلی کی مزدور
تحریک کا کارکن، اطالوی سوشلسٹ پارٹی (۱۸۹۲ء) کا ایک ناظم
اور اس کے دائیں، اصلاح پرست بازو کا لیڈر - ۱۸ - ۱۹۱۴ء کی
عالمی سامراجی جنگ کے دوران مرکزیت پرست ہو گیا - وہ
اکتوبر سوشلسٹ انقلاب کے خلاف تھا - اطالوی سوشلسٹ پارٹی
میں نفاق (۱۹۲۲ء) کے بعد اصلاح پرست Unitarian سوشلسٹ پارٹی
کا سربراہ ہو گیا اور ۱۹۲۶ء میں وہ فسطائی اٹلی سے فرانس
منتقل ہو گیا - صفحہ ۱۴۰

توگان — برانوفسکی، م۔ ای۔ (۱۹۱۹ء — ۱۸۶۵ء) — روسی بورژوا
 ماہر معاشیات۔ ۱۹ ویں صدی کی آخری دہائی میں وہ ”قانونی
 مارکس ازم“ کا علمبردار تھا۔ ۱۹۰۵ء کے انقلابی دور میں
 آئینی جمہوری (کیڈیٹ) پارٹی کا ممبر تھا۔ اکتوبر سوشلسٹ
 انقلاب کے بعد اس نے یوکرین میں انقلاب دشمن کارروائیاں کیں۔
 صفحہ ۱۰۸

— چ —

چیرنوف، و۔ م۔ (۱۹۵۲ء — ۱۸۷۶ء) — سوشلسٹ انقلابی پارٹی کا
 ایک لیڈر اور نظریہ داں۔ ۱۸ — ۱۹۱۳ء کی عالمی سامراجی
 جنگ کے زمانے میں وہ بائیں بازو کے خیالات کا اظہار محض زبانی
 کرتا رہا لیکن حقیقت میں اس نے سوشلسٹ شاؤنست پوزیشن اختیار
 کی۔ ۱۹۱۷ء میں بورژوا عارضی حکومت میں وزیر زراعت تھا۔
 اس نے ان کسانوں کے خلاف جنہوں نے بڑے بڑے جاگیرداروں
 کی زمینوں پر قبضہ کر لیا تھا ظالمانہ زور و ظلم کے طریقے استعمال
 کئے۔ اکتوبر سوشلسٹ انقلاب کے بعد اس نے بغاوتیں منظم کیں۔
 وہ ۱۹۲۰ء میں انتقال وطن کر گیا اور بیرون ملک سے اپنی
 سوویت دشمن سرگرمیاں جاری رکھیں۔ صفحات ۵، ۱۸، ۵۶، ۹۱،
 ۱۱۳، ۱۳۹

— ڈ —

ڈیورنگ (Dühring)، ایوگینی (۱۹۲۱ء — ۱۸۳۳ء) — جرمن فلسفی،
 ماہر معاشیات اور پیٹی بورژوا نظریہ داں۔ صفحہ ۲۶
ڈیوڈ (David)، ایڈورڈ (۱۹۳۰ء — ۱۸۶۳ء) — جرمن سوشل
 ڈیموکریٹک پارٹی کے دائیں بازو کا ایک لیڈر اور ترمیم پرست
 تھا۔ وہ پیشے کے لحاظ سے ماہر معاشیات تھا۔ ڈیوڈ جرمن موقع
 پرستوں کے رسالے «Sozialistische Monatshefte» (”سوشلسٹ
 ماہنامہ“) کے بانیوں میں سے تھا۔ ۱۹۰۳ء سے وہ ریشتاغ کا
 ممبر ہوا۔ وہ ۱۸ — ۱۹۱۳ء کی عالمی سامراجی جنگ میں سوشل
 شاؤنست رہا۔ صفحات ۵، ۵۴، ۱۳۰ — ۱۳۹

رادیو، ک۔ ب۔ (۱۹۳۹ء - ۱۸۸۵ء) - ۱۹ ویں صدی کی آخری دہائی کی ابتدا سے گالیشیا، پولینڈ اور جرمنی کی سوشل ڈیموکریٹک تحریک میں سرگرمی سے حصہ لیتا رہا اور بائیں بازو کے جرمن سوشل ڈیموکریٹوں کی اشاعتوں کے لئے لکھتا رہا۔ ۱۸ - ۱۹۱۳ء کی عالمی سامراجی جنگ میں اس نے انٹرنیشنلسٹ کی پوزیشن اختیار کی لیکن مرکزیت پرستی کی طرف ڈگمگاتا رہا۔ قوموں کے حق خود اختیاری کے بارے میں اس نے غلط پوزیشن اختیار کی۔ ۱۹۱۷ء میں بالشویک پارٹی میں آیا اور معاہدہ بریست کے موقع پر ”بائیں بازو کا کمیونسٹ“، ہو گیا۔ ۱۹۲۷ء کی سوویت یونین کی کمیونسٹ پارٹی (بالشویک) کی ۱۵ ویں کانگریس نے اس کو پارٹی سے نکال دیا کیونکہ وہ ۱۹۲۳ء سے تروتسکی والے مخالف گروپ کا سرگرم کارکن رہا تھا۔ ۱۹۳۰ء میں وہ پارٹی میں بحال کیا گیا اور ۱۹۳۶ء میں پھر پارٹی دشمن سرگرمیوں کے لئے نکالا گیا۔
صفحہ ۱۳۱

روبانوویچ، ای۔ ا۔ (۱۹۲۰ء - ۱۸۶۰ء) - سوشلسٹ انقلابیوں کا لیڈر اور انٹرنیشنل سوشلسٹ بیورو کا ممبر۔ ۱۸ - ۱۹۱۳ء کی عالمی سامراجی جنگ میں سوشل شاؤنست تھا۔ اکتوبر سوشلسٹ انقلاب کے بعد اس نے سوویت اقتدار کی مخالفت کی۔ صفحہ ۵
روسانوف، ن۔ س۔ (سال پیدائش ۱۸۵۹ء) - صحافی، پہلے نرودنک تھا، پھر سوشلسٹ انقلابی ہو گیا۔ تارک وطن کی حیثیت سے اس کی ملاقات فریڈرک اینگلس سے ہوئی۔ ۱۹۰۵ء میں وہ روس واپس آیا اور کئی سوشلسٹ انقلابی اخباروں کا ایڈیٹر رہا۔ اکتوبر سوشلسٹ انقلاب کے بعد اس نے انتقال وطن کر لیا۔
صفحہ ۵۶

ریناڈیل (Renaudel) پیٹر، (۱۹۳۵ء - ۱۸۷۱ء) - فرانسیسی سوشلسٹ پارٹی کا ایک اصلاح پرست لیڈر۔ ۱۸ - ۱۹۱۳ء کی عالمی سامراجی جنگ میں وہ سوشل شاؤنست تھا۔ ۱۹۲۷ء میں سوشلسٹ پارٹی کی قیادت سے علحدہ ہو گیا اور ۱۹۳۳ء میں پارٹی سے نکال

دیا گیا۔ بعد کو اس نے ایک چھوٹا سا نیا سوشلسٹ گروپ قائم کیا۔ صفحات ۵۴، ۵۵

— ز —

زین زینوف، و - م - (سال پیدائش ۱۸۸۱ء) - سوشلسٹ انقلابی پارٹی کا لیڈر اور اس کی مرکزی کمیٹی کا ممبر - اس نے ۱۸ - ۱۹۱۳ء کی عالمی سامراجی جنگ میں ”دفاع وطن“ کے طریقہ کار کی وکالت کی۔ ۱۹۱۷ء میں پیٹروگراد سوویت کی انتظامیہ کمیٹی کا ممبر رہا اور بورژوازی کے ساتھ ہلاک بنانے کی حمایت کی۔ سوشلسٹ انقلابی پارٹی کے ترجمان اخبار ”دیلو نارودا“ کے ایڈیٹروں میں سے تھا۔ اکتوبر سوشلسٹ انقلاب کے بعد وہ سوویت اقتدار کا دشمن ہو گیا اور روس سے انتقال وطن کر گیا۔
صفحہ ۵۶

— ژ —

ژوریس (Jaures) ژاں (۱۸۵۹ء - ۱۹۱۳ء) - فرانسیسی اور بین الاقوامی سوشلسٹ تحریک کا ممتاز کارکن اور مؤرخ - ۱۸۸۵ء سے ۱۸۸۹ء تک، ۱۸۹۳ء سے ۱۸۹۸ء تک اور ۱۹۰۲ء سے ۱۹۱۳ء تک فرانسیسی پارلیمنٹ کا ممبر رہا اور پارلیمانی سوشلسٹ گروپ کے لیڈروں میں سے تھا - ۱۹۰۴ء میں اس نے »L'Humanite« اخبار (”انسانیت“) کی بنیاد ڈالی اور آخر زندگی تک اس کا ایڈیٹر رہا۔ ژوریس نے جمہوریت، عوام کی آزادیوں اور امن کی حمایت اور سامراجی ظلم و ستم اور قبضہ گیر جنگوں کی مخالفت کی۔ اسکو یقین تھا کہ صرف سوشلزم ہی ہمیشہ ہمیشہ کے لئے جنگوں اور نوآبادیاتی ظلم و ستم کو ختم کر سکتا ہے۔ لیکن ژوریس کا خیال تھا کہ سوشلزم کی فتح بورژوازی کے خلاف پرولتاریہ کی جدوجہد سے نہیں بلکہ ”جمہوری نظریے کے پروان چڑھنے سے ہوگی“۔ لینن نے ژوریس کے اصلاح پرست خیالات پر کڑی نکتہ چینی کی جو اس کو موقع پرستی کی طرف لے جا رہے تھے۔ ژوریس کی امن حق میں اور جنگ کے بڑھتے ہوئے خطرے کے خلاف جدوجہد نے سامراجی بورژوا میں اس کی طرف سے نفرت کی

آگ بھڑکا دی اور ۱۸ - ۱۹۱۴ء کی عالمی سامراجی جنگ شروع ہونے سے قبل رجعت پرستوں کے گرگوں نے اس کو قتل کر دیا۔
صفحہ ۱۲۳

— س —

سامبا (Sambat)، مارسیل (۱۹۲۲ء - ۱۸۶۲ء) - فرانسیسی سوشلسٹ پارٹی کا ایک اصلاح پرست لیڈر اور صحافی - ۱۸ - ۱۹۱۴ء کی عالمی سامراجی جنگ میں سوشل شاؤنست تھا۔ اگست ۱۹۱۴ء سے ستمبر ۱۹۱۷ء تک فرانس میں سامراجی حکومت ”برائے قومی دفاع“ میں پبلک خدمات کا وزیر رہا۔ فروری ۱۹۱۵ء میں لندن میں اس نے اتحاد ثلاثہ کے ملکوں کے سوشلسٹوں کی کانفرنس میں شرکت کی جس کا مقصد ان کو سوشل شاؤنست پلیٹ فارم پر متحد کرنا تھا۔ صفحات ۵۶، ۵۴

— ش —

شیئدمان (Scheidemann)، فلیپ (۱۹۳۹ء - ۱۸۶۵ء) - جرمن سوشل ڈیموکریٹک پارٹی کے انتہا پرست موقع پرست دائیں بازو کے لیڈروں میں سے تھا۔ ۱۸ - ۱۹۱۴ء کی عالمی سامراجی جنگ کے دوران وہ سخت سوشل شاؤنست رہا۔ جرمنی کے نومبر ۱۹۱۸ء کے انقلاب کے دوران وہ نام نہاد ”عوامی نمائندوں کی کونسل“ کا ممبر تھا جس میں اس نے اسپارٹاک گروپ کے ممبروں کے خلاف غارت گر ایچی ٹیشن کی ہمت افزائی کی۔ فروری سے جون ۱۹۱۹ء تک وہ ویٹمار رپبلک کی مخلوط حکومت کا سربراہ رہا۔ ۱۹۱۸ء اور ۱۹۲۱ء کے درمیان وہ جرمن مزدور تحریک کو ظالمانہ طور پر کچلنے والوں میں سے تھا۔ بعد کو وہ سیاسی سرگرمیوں سے دست بردار ہو گیا۔ صفحات ۵، ۵۴، ۵۶، ۱۳۹

— ک —

کاؤتسکی (Kautsky)، کارل (۱۹۳۸ء - ۱۸۵۴ء) - جرمن سوشل ڈیموکریٹوں اور دوسری انٹرنیشنل کا ایک لیڈر۔ پہلے وہ مارکسی تھا۔ پھر غدار ہو گیا۔ وہ مرکزیت پرستی (کاؤتسکی ازم)

کا نظریہ داں تھا جو موقع پرستی کی خاص طور سے خطرناک اور مضرت رساں قسم تھی۔ کاؤتسکی جرمن سوشل ڈیموکریٹوں کے نظریاتی رسالے «Die Neue Zeit» (”نیا زمانہ“،) کا ایڈیٹر تھا۔ ۱۸-۱۹۱۴ء کی عالمی سامراجی جنگ کے دوران اس نے مرکزیت پرستی (centrist) پوزیشن اختیار کی جس میں اس نے سوشل شاونزم کو چھپانے کے لئے بین الاقوامیت کا پردہ استعمال کیا۔ اس نے رجعت پرست ”مہاسامراج“ (Ultra-imperialism) کا نظریہ ایجاد کیا۔ اکتوبر سوشلسٹ انقلاب کے بعد اس نے علانیہ پرولتاری انقلاب، مزدور طبقے کی ڈکٹیٹر شپ اور سوویت اقتدار پر حملے کئے۔ صفحات ۶، ۱۲، ۱۷، ۳۳، ۴۱، ۵۳، ۶۱، ۷۶، ۸۷،

۱۲۰، ۱۳۶-۱۴۱، ۱۴۹-۱۵۰

کروپوتکن، پ۔ ۱۔ (۱۹۲۱ء-۱۸۳۲ء)۔ انارکزم کا ایک بڑا

کارکن اور نظریہ داں۔ پہلی عالمی جنگ کے دوران وہ شاونست تھا۔ بہت برسوں کی سیاسی جلاوطنی کے بعد ۱۹۱۷ء میں وہ روس واپس آیا۔ حالانکہ واپسی کے بعد بھی اس کے بورژوا خیالات قائم رہے لیکن ۱۹۲۰ء میں اس نے یورپی مزدوروں کے نام ایک خط شایع کیا جس میں اس نے اکتوبر سوشلسٹ انقلاب کی تاریخی ضرورت کو تسلیم کیا اور مزدوروں سے اپیل کی کہ وہ سوویت روس کے خلاف مسلح مداخلت کو روکیں۔ صفحات ۱۱۳، ۱۳۸ کورنیلسن (Cornelissen)، کرسٹیان۔ ہالینڈ کا ایک انارکسٹ اور

کروپوتکن کا پیرو۔ اس نے مارکس ازم کی مخالفت کی۔ ۱۹۱۴ء-۱۹۱۸ء کی عالمی سامراجی جنگ میں وہ شاونست رہا۔ صفحہ ۱۱۳ کوگیلمان (Kugelman)، لیودویگ (۱۹۰۲ء-۱۸۳۰ء)۔ جرمن سوشل ڈیموکریٹ اور کارل مارکس کا دوست۔ اس نے ۱۸۴۸-۴۹ء کے جرمنی کے انقلاب میں حصہ لیا اور پہلی انٹرنیشنل کا ممبر تھا۔ صفحہ ۴۵

کولب (Kolb)، ولہلم (۱۹۱۸ء-۱۸۷۰ء)۔ جرمن سوشل ڈیموکریٹ، انتہا پسند موقع پرست اور ترمیم پرست، (”عوام کا دوست“،) «Volksfreund» کا ایڈیٹر۔ پہلی عالمی جنگ کے دوران وہ سوشل شاونست رہا۔ صفحہ ۱۴۰

کیرینسکی، ا۔ ف۔ (۱۹۷۰ء - ۱۸۸۱ء) - سوشلسٹ انقلابی - فروری ۱۹۱۷ء کے بورژوا جمہوری انقلاب کے بعد وہ وزیر انصاف، وزیر جنگ اور وزیر بحریہ رہا اور بعد کو عارضی حکومت کا وزیر اعظم اور کمانڈر انچیف ہوا۔ اکتوبر سوشلسٹ انقلاب کے بعد اس نے سرگرمی کے ساتھ سوویت حکومت کے خلاف جنگ کی اور ۱۹۱۸ء میں ملک کے باہر بھاگ گیا۔ صفحات ۱۷، ۸۵

— گ —

گراو (Grave)، ژان (۱۹۳۹ء - ۱۸۵۴ء) - فرانسیسی پیٹی بورژوا سوشلسٹ اور انارکزم کے نظریہ دانوں میں سے تھا۔ بیسویں صدی کی ابتدا میں اس نے انارکسٹ - سنڈیکالسٹ پوزیشن اختیار کی اور پہلی عالمی جنگ میں سوشل شاؤنست رہا۔ صفحہ ۱۱۴ گے، الیکساندر (۱۹۱۹ء - ۱۸۷۹ء) - روسی انارکسٹ جس نے اکتوبر سوشلسٹ انقلاب کے بعد سوویت حکومت کی حمایت کی۔ صفحہ ۱۱۴ گید (Guesde)، ژول (بازیل، میتھیو) - (۱۹۲۲ء - ۱۸۴۵ء) - فرانسیسی سوشلسٹ تحریک اور دوسری انٹرنیشنل کا لیڈر اور ناظم۔ ۱۹۰۱ء میں گید اور اس کے پیروؤں نے فرانس کی سوشلسٹ پارٹی قائم کی جو ۱۹۰۵ء میں اصلاح پرست فرانسیسی سوشلسٹ پارٹی میں ضم ہو گئی اور متحد فرانسیسی سوشلسٹ پارٹی بنائی گئی۔ گید نے فرانس میں مارکسی خیالات پھیلانے اور سوشلسٹ تحریک کو ترقی دینے کے لئے بہت کچھ کیا۔

دائیں بازو کے سوشلسٹوں کی پالیسی سے لڑتے ہوئے نظریاتی اور طریقہ کار کے مسائل دونوں میں گید نے گروہ بندی کے طریقے استعمال کر کے غلطیاں کیں۔ جب ۱۸ - ۱۹۱۴ء کی عالمی سامراجی جنگ چھڑی تو اس نے سوشل شاؤنست پوزیشن اختیار کی اور فرانسیسی بورژوا حکومت کا ممبر بن بیٹھا۔ ۱۹۲۰ء میں فرانسیسی سوشلسٹ پارٹی کی جو کانفرنس تور میں ہوئی اس میں گید نے اکثریت کی بات ماننے سے انکار کر دیا جس نے کمیونسٹ انٹرنیشنل میں حصہ لینے کا فیصلہ کیا تھا۔ صفحہ ۱۷۱

لاسال (Lassalle)، فردیناند (۱۸۶۳ء-۱۸۲۵ء) — جرمن ہیٹی

بورژوا سوشلسٹ اور لاسال ازم کا بانی جو جرمن مزدور طبقے کی تحریک میں ایک طرح کی موقع پرستی تھی۔ لاسال کل جرمن مزدور یونین (۱۸۶۳ء) کے بانیوں میں سے تھا۔ اس یونین کا قیام مزدور تحریک کے لئے بڑی اہمیت رکھتا تھا۔ لیکن لاسال، جو اس کا منتخبہ صدر تھا اس کو موقع پرستی کی طرف لے گیا۔ وہ رجعت پرست پروشیا کی حکمرانی میں ”اوپر سے“ جرمنی کی وحدت کی پالیسی کی حمایت کرتا تھا۔ لاسال کے پیروؤں کی موقع پرست پالیسی نے پہلی انٹرنیشنل کی سرگرمیوں اور جرمنی میں حقیقی مزدور طبقے کی پارٹی کے قیام میں روڑے اٹکائے اور مزدور طبقے میں شعور پیدا کرنے کے کام میں مداخلت کی۔ صفحات ۹۶، ۱۰۹-۱۰۶

لکسمبرگ (Luxemburg)، روزا (۱۹۱۹ء-۱۸۷۱ء) — بین الاقوامی

مزدور تحریک کی ایک ممتاز کارکن اور دوسری انٹرنیشنل کے بائیں بازو کے لیڈروں میں سے تھیں۔ وہ پولینڈ کی سوشل ڈیموکریٹک پارٹی کی ایک بانی اور لیڈر تھیں۔ ۱۸۹۷ء سے انہوں نے جرمن سوشل ڈیموکریٹک تحریک میں سرگرمی کے ساتھ حصہ لیا۔ وہ جرمنی کی کمیونسٹ پارٹی کے بانیوں میں سے تھیں۔ ۱۹۱۹ء میں ان کو گرفتار کر لیا گیا اور انقلاب دشمنوں نے ان کو وحشیانہ طور پر مار ڈالا۔ صفحہ ۱۳۱

لوئی نپولین — دیکھئے نپولین سوم۔

لیبکنیخت (Liebknecht)، ولہلم (۱۹۰۰ء-۱۸۲۶ء) — جرمن اور

بین الاقوامی مزدور تحریک کا ایک نمایاں کارکن اور جرمن سوشل ڈیموکریٹک پارٹی کا بانی اور لیڈر۔ ۱۸۷۵ء سے آخر زندگی تک وہ پارٹی کی مرکزی کمیٹی کا ممبر اور اس کے مرکزی ترجمان اخبار »Vorwärts« (”آگے بڑھو“) کا ایڈیٹر رہا۔ ۱۸۶۷ء سے ۱۸۷۰ء تک وہ شمالی جرمن ریشٹاغ کا ممبر تھا۔ ۱۸۷۴ء کے بعد اس کو جرمن ریشٹاغ کا کئی بار ممبر چنا گیا۔ اس نے پروشیا کی یونکروں کی رجعت پرست خارجہ اور داخلہ پالیسیوں کو

بے نقاب کرنے کے لئے بڑی ہوشیاری کے ساتھ پارلیمنٹ میں سے پلیٹ فارم کو استعمال کیا۔ اس کو اپنی انقلابی سرگرمیوں کے لئے باربار جیل بھیجا گیا۔ اس نے پہلی انٹرنیشنل میں اور دوسری انٹرنیشنل کی تنظیم میں سرگرمی کے ساتھ حصہ لیا۔ کارل مارکس اور فریڈرک اینگلس لیبنکینخت کی بڑی عزت کرتے تھے۔ ساتھ ہی انہوں نے اس کی بعض غلطیوں پر نکتہ چینی بھی کی (مثلاً دشمنوں کی طرف صلح جو یا نہ رویہ) اور اس کو صحیح رویہ اختیار کرنے میں مدد دی۔ صفحات ۷۷، ۷۹

لیگین (Legien)، کارل (۱۸۶۱ء - ۱۹۲۰ء) - دائیں بازو کا جرمن سوشل ڈیموکریٹ، جرمن ٹریڈ یونینوں کا لیڈر اور ترمیم پرست۔ ۱۸۹۰ء کی ابتدا سے وہ جرمنی کی ٹریڈ یونینوں کے جنرل کمیشن کا ممبر رہا۔ ۱۹۰۳ء میں وہ ٹریڈ یونینوں کے انٹرنیشنل سکریٹریٹ کا سکریٹری اور ۱۹۱۳ء میں اس کا صدر ہوا۔ ۱۸۹۳ء سے ۱۹۲۰ء تک (وقفوں کے ساتھ) وہ جرمن سوشل ڈیموکریٹک پارٹی کی طرف سے ریشٹاغ کا ممبر رہا۔ ۱۸ - ۱۹۱۳ء کی عالمی سامراجی جنگ کے دوران وہ انتہا پسند سوشل شاؤنست تھا۔ ۱۹۱۹ء - ۱۹۲۰ء میں وہ ویمار ریپبلک کی نیشنل اسمبلی کا ممبر ہوا۔ وہ بورژوازی کی پالیسیوں کی حمایت کرتا تھا اور پرولتاریہ کی انقلابی تحریک کے خلاف جدوجہد کی۔ صفحات ۵، ۵۴، ۵۶، ۱۳۰ - ۱۳۹

لینن، و۔ ای۔ (لینن، ن۔) (اولیانوف، ولادیمیر ایلچ) - (۱۸۷۰ء - ۱۹۲۴ء) - صفحات ۴۵، ۸۵ - ۸۴، ۹۴ - ۹۳، ۱۴۱

- م -

مارکس، کارل (۱۸۱۸ء - ۱۸۸۳ء) - سائنسی کمیونزم کے بانی، لاجواب مفکر، بین الاقوامی پرولتاریہ کے لیڈر اور معلم۔ صفحات ۱۲، ۱۹، ۲۲، ۵۳ - ۵۴، ۵۶ - ۵۷، ۷۳، ۷۶، ۷۷، ۸۰، ۸۱، ۸۶، ۹۳، ۹۹ - ۹۵، ۱۰۱، ۱۱۱ - ۱۰۶، ۱۱۵ - ۱۱۴، ۱۳۹ - ۱۲۲

مونٹیسکیو (Montesquieu)، شارل لوئی (۱۷۵۵ء-۱۷۸۹ء) -

نمایاں فرانسیسی ماهر عمرانیات، معاشیات اور مصنف - ۱۸ ویں صدی کی بورژوا تعلیمات کا حامی اور آئینی شاہی کا نظریہ داں -
صفحہ ۶۳

میخائیلوفسکی، ن - ک - (۱۹۰۴-۱۸۴۲ء) - اعتدال پرست
نرودازم کا نظریہ داں، صحافی اور ادبی ناقد تھا - وہ فلسفہ ثبوتی
کا قائل تھا اور داخلی اسکول کا ماهر عمرانیات تھا - ۱۸۹۲ء
میں وہ ”روسکوئے بوگاتستوو“ (روسی دولت) نامی رسالے کا
سربراہ ہوا جو سخت مارکسیسٹ دشمن خیالات رکھتا تھا - صفحہ ۱۳
میرنگ (Mehring)، فرانٹس (۱۹۱۹ء-۱۸۴۶ء) - جرمنی کی مزدور
تحریک کا ممتاز کارکن، جرمن سوشل ڈیموکریٹک پارٹی کے
بائیں بازو کا لیڈر اور نظریہ داں - وہ پارٹی کے نظریاتی ترجمان
رسالے »Die Neue Zeit« (”نیا زمانہ“) کے ایڈیٹروں میں سے
تھا - اس نے جرمن کمیونسٹ پارٹی کے قیام میں نمایاں رول ادا
کیا - صفحہ ۴۰

میلران (Millerand)، الیکساندر ایتین (۱۹۴۳ء-۱۸۵۹ء) - فرانسیسی
سیاسی کارکن - ۱۹ ویں صدی کی دسویں دہائی میں وہ سوشلسٹوں
کے ساتھ ہو گیا اور فرانسیسی سوشلسٹ تحریک میں موقع پرست
رجحان کا سربراہ تھا - ۱۸۹۹ء میں وہ والدیک - روسو کی رجعت
پرست بورژوا حکومت میں شامل ہوا اور پیرس کمیون کے قاتل جنرل
گالیفے کے ساتھ ملکر کام کرنے لگا - لینن نے میلران ازم کو
پرولتاریہ کے مفادات کے ساتھ غداری اور ترمیم پرستی کے عملی
اظہار کی حیثیت سے بے نقاب کیا اور اس کی سماجی جڑوں کا ہول
کھولا -

۱۹۰۴ء میں سوشلسٹ پارٹی سے نکالے جانے کے بعد میلران نے
دوسرے سابق سوشلسٹوں (بریان اور ویویانی) کے ساتھ مل کر
”انڈپینڈنٹ سوشلسٹوں“ کا گروپ بنایا - ۱۰ - ۱۹۰۹ء، ۱۳
- ۱۹۱۲ء، ۱۵ - ۱۹۱۴ء میں وہ مختلف وزارتی عہدوں پر رہا -
اکتوبر سوشلسٹ انقلاب کے بعد میلران بھی سوویت دشمن مداخلت
کے ناظموں میں سے تھا - صفحہ ۱۲

نپولین اول (بوناپارٹ) (۱۸۲۱ء-۱۷۹۶ء) — ۱۸۰۴ء سے ۱۸۱۴ء تک اور ۱۸۱۵ء میں فرانس کا شہنشاہ۔ صفحات ۳۳، ۸۸
نپولین سوم (بوناپارٹ لوئی؛ لوئی نپولین) (۱۸۷۳ء-۱۸۰۸ء) —
۱۸۷۰ء-۱۸۵۲ء میں فرانس کا شہنشاہ رہا۔ وہ نپولین اول کا
بھتیجا تھا۔ ۱۸۴۸ء کے انقلاب کی شکست کے بعد فرانسیسی ریپبلک
کا صدر چنا گیا۔ یکم دسمبر ۱۸۵۱ء کی رات کو اس نے حکومت
کا تختہ الٹ دیا۔ صفحہ ۳۳

وانڈرویلڈے (Vandervelde) ایمیل (۱۹۳۸ء-۱۸۶۶ء) — بلجیم
کی مزدور پارٹی کا لیڈر اور دوسری انٹرنیشنل کے سوشلسٹ بیورو
کا صدر۔ وہ انتہا پسند موقع پرست خیالات رکھتا تھا۔ ۱۹۱۴ء-
۱۹۱۸ء کی عالمی سامراجی جنگ کے دوران سوشل شاؤنست اور
بلجیم کی بورژوا حکومت کا ممبر تھا۔ فروری ۱۹۱۷ء کے بورژوا
جمہوری انقلاب کے بعد وہ روس میں اس کا پرچار کرنے آیا کہ
سامراجی جنگ جاری رکھی جائے۔ وہ اکتوبر سوشلسٹ انقلاب
کے خلاف تھا اور سوویت روس کے خلاف اس نے مسلح مداخلت
منظم کرنے میں مدد دی۔ وانڈرویلڈے نے دوسری انٹرنیشنل میں
دوبارہ جان ڈالنے کی پوری کوشش کی۔ صفحات ۵، ۵۴، ۵۶، ۱۴۰
ویب (Webb)، بیائریس (۱۹۴۳ء-۱۸۵۸ء) — برطانیہ کی مشہور
سماجی کارکن۔ صفحہ ۱۳۷

ویب (Webb)، سڈنی (۱۹۴۷ء-۱۸۵۹ء) — برطانیہ کا مشہور سماجی
کارکن، اصلاح پرست۔ اپنی بیوی بیائریس ویب کے ساتھ ملکر
اس نے برطانوی مزدور تحریک کی تاریخ اور نظریات کے بارے
میں کئی تصانیف کیں۔ وہ پیٹی بورژوازی اور اسیر مزدوروں کا
نظریہ داں تھا۔ اس نے سرمایہ دار ڈھانچے کے اندر مزدوروں
کے مسئلے کے پر امن حل کی وکالت کی۔ سڈنی ویب اصلاح پرست
فیڈن سوسائٹی کے بانیوں میں سے تھا۔ ۱۸-۱۹۱۴ء کی عالمی
سامراجی جنگ میں سوشل شاؤنست رہا۔ وہ پہلی (۱۹۲۴ء)

اور دوسری (۳۱-۱۹۲۹ء) لیبر پارٹی کی حکومت کا ممبر تھا اور سوویت یونین کی طرف اس کا رویہ ہمدردانہ تھا۔ صفحہ ۱۳۷
 ویئدیمیئر (Weydemeyer)، ایوسیف (۱۸۶۶-۱۸۱۸ء) - جرمن اور امریکی مزدور تحریک کا ممتاز کارکن۔ مارکس اور اینگلس کے دوست اور رفیق کار۔ صفحہ ۴۰

— ۵ —

ہائندمان (Hyndman)، ہنری میٹرس (۱۹۲۱-۱۸۴۲ء) - برطانوی سوشلسٹ اور اصلاح پرست۔ ۱۸۸۱ء میں اس نے جمہوری فیڈریشن کی بنیاد ڈالی جو ۱۸۸۳ء میں سوشل ڈیموکریٹک فیڈریشن کی شکل میں دوبارہ منظم کی گئی۔ ۱۹۰۰ء اور ۱۹۱۰ء کے درمیان وہ انٹرنیشنل سوشلسٹ بیورو کا ممبر رہا۔ وہ برطانوی سوشلسٹ پارٹی کا لیڈر تھا۔ جب ۱۹۱۶ء میں سولفرڈ کانفرنس نے سامراجی جنگ کی طرف اس کے سوشل شاؤنست رویے پر ملامت کی تو اس نے اس پارٹی کو چھوڑ دیا۔ وہ اکتوبر سوشلسٹ انقلاب کا مخالف اور سوویت روس کے خلاف مداخلت کا مدعی تھا۔ صفحہ ۵
 ہندرسن (Henderson)، آرتھر (۱۹۳۵-۱۸۶۳ء) - برطانوی لیبر پارٹی اور ٹریڈ یونین تحریک کا لیڈر۔ ۱۸-۱۹۱۴ء کی عالمی سامراجی جنگ کے دوران وہ سوشل شاؤنست ہو گیا۔ وہ کئی برطانوی بورژوا حکومتوں کا ممبر رہا۔ صفحہ ۵۴

ہیگل (Hegel)، جارج ولہلم فریڈرک (۱۸۳۱-۱۷۷۰ء) - معروضی نظریاتی اسکول کا ممتاز جرمن فلسفی اور جرمن بورژوازی کا ایک نظریہ دان۔ فلسفے کے لئے ہیگل کی سب سے نمایاں دین جدلیات کی گہری اور تفصیلی وضاحت ہے جو مادی جدلیات کا ایک نظریاتی سرچشمہ بن گئی۔ بہرحال مجموعی طور پر اس کا نظام فلسفہ قدامت پرست اور مابعد طبیعیاتی تھا جس کی وجہ سے ہیگل کی جدلیات عینیت پرست تھیں۔ صفحہ ۹

В. И. Ленин
ГОСУДАРСТВО И РЕВОЛЮЦИЯ

На языке урду